



ವಿಶ್ವ ಟಾಕ್



ಖಾಸ್ತಿ ಪ್ರಸಾರಾಕ್ ಮಾತ್

ವಾಲಿಸ್ತಿಯಾಚಿಂ ಮಹಿನ್ಯಾತಿಂ ಪವ್ಲೆ

ಪುಸ್ತಕ್: 24

ಅಂಕೊ: 03

ಅಕ್ಟೋಬರ್ 2016

ವಿಗಾರಾಚೊ ಸಂದೇಶ್

ಮೊಗಾಚ್ಯಾನೊ “ಆವ್ಲರಿ, ತೇರ್ನ್ ಕುಟ್ಮಾಚೊ ಉಸ್ವಾಸ್” ಹೊ ಧ್ಯೇಯ್ ಘೆವ್ನ್ ಅಕ್ಟೋಬರ್ ಮಹಿನ್ಯಾಚೊ ‘ಎಕ್ವಟ್’ ಅಂಕೊ ಆಮಿ ಭಾಯ್ರ್ ಹಾಡ್ಲಾ.

ಆಮ್ಚ್ಯಾ ಕುಡಿಂತ್ ಉಸ್ವಾಸ್ ಕೆದೊಳ್ ಪರ್ಯಾಂತ್ ಆಸಾ ತವಳ್ ಪರ್ಯಾಂತ್ ಆಮ್ಚೆ ಧೈಂ ಜೀವ್ ಆಸಾ. ಉಸ್ವಾಸ್ ಬಂದ್ ಪಡ್ಲೊ ತವಳ್ ಮನಿಸ್ ಮೆಲೊ ಮ್ಹಣ್ ಆಮಿ ಮ್ಹಣ್ತಾಂವ್. ತಶೆಂಚ್ ಅತ್ಯಾಚೊ ಜೀವ್ ಸಾಂಬಾಳಿಜೆ ತರ್ ಮಾಗ್ಲೆಂ ಆಮ್ಕಾಂ ಗರ್ಜೆಚೆಂ. ಮಿಸಾಚೆಂ ಬಲಿದಾನ್ ಸರ್ವ್ ಮಾಗ್ಣ್ಯಾ ಪಯ್ಕಿ ಊಂಚ್ಲೆಂ.

ಆಯ್ತಾರ್ ಸೊಂತ್ ಭಾಗೆವಂತ್‌ಪಣಿ ಸಾಂಬಾಳ್ ಮ್ಹಳ್ಳೊ ಉಪದೆಸ್ ಮನಾಂತ್ ದವುನ್ ಆಮಿ ಹರೆಕ್ಲ್ಯಾಂನಿ ಆಯ್ತಾರಾಚ್ಯಾ ಮಿಸಾಂತ್ ಭಾಗ್ ಘೆಂವ್ಕ್ ಆಸಾ. ಕಿತ್ಲ್ಯಾ ಆಪುರ್ಬಾಯೆಚೆಂ ಹೆಂ ಅತ್ಮಿಕ್ ಹಾತೆರ್ ದೆವಾನ್ ಆಮ್ಕಾಂ ದಿಲ್ಲೆಂ! ಹಾಚ್ಯಾ ಬಳಾನ್ ಸಗ್ಳೊ ಹಪ್ಪೊ ಆಮಿ ಭಾಗೆವಂತ್‌ಪಣಿ ಸಾಂಬಾಳುಂಕ್ ಪ್ರಯತ್ನ ಕರುಂಕ್ ಜಾಯ್. ಹ್ಯಾ ಭಾಯ್ರ್ ಹೆರ್ ಜಾಯ್ತಿಂ ಮಾಗ್ಲೆಂ ಆಸಾತ್ ತಿಂ ಆಮಿ ಮ್ಹಣೊನ್ ಆಮ್ಚೊ ಅತ್ಮಿಕ್ ಜೀವ್ ಸಾಂಬಾಳುಂಕ್ ಆಧಾರ್ ಜಾಂವ್ಪಿ ಹಾತೆರಾಂ. ಹ್ಯಾ ಮಾಗ್ಣ್ಯಾಂ ಪಯ್ಕಿಂ ಕುಟ್ಮಾಂತ್ ಸಾಂಜೆರ್ ಸಾಂಗಾತಾ ಮೆಳೊನ್ ಮರಿಯೆ ಮಾಯೆಚೊ ಉಗ್ಡಾಸ್ ಕಾಡುನ್ ಮ್ಹಣ್ಣಿ ತಿ ಆವ್ಲರಿ ತಶೆಂಚ್ ಜೆಜುಚ್ಯಾ ಕಷ್ಟಾಂ ಮರ್ಣಾ ಆನಿ ಜಿವಂತ್ಪಣಾಚೊ ಉಗ್ಡಾಸ್ ಕಾಡುನ್ ಮ್ಹಣ್ಣೊ ತೊ ತೇರ್ನ್ ಆಮ್ಚ್ಯಾ ಕುಟ್ಮಾಚೊ ಉಸ್ವಾಸ್.

“ಜೆಂ ಕುಟಮ್ ಸಾಂಗಾತಾ ಮಾಗ್ತಾ ತೆಂ ಸಾಂಗಾತಾ ರಾವ್ತಾ”. ಕಥೊಲಿಕ್ ಪವಿತ್ರ್ ಸಭಾ ಆಮ್ಕಾಂ ಹರೆಕ್ಲ್ಯಾಕ್ ಸಾಂಜೆಚೆಂ ಕೊಂತಾಚೊ ತೇರ್ನ್ ಆನಿ ಆವ್ಲರಿ ಮುಕಾಂತ್ರ್ ದೆವಾಕ್ ಅರ್ಗಾಂ ಸ್ತುತಿ ಭೆಟೊಂವ್ಕ್ ಆನಿ ಕುಟ್ಮಾಚೊ ಎಕ್ವಟ್ ಬಾಂದುನ್ ಹಾಡುಂಕ್ ಉಲೊ ದಿತಾ. ಹ್ಯಾ ಖಾತಿರ್ ಅಕ್ಟೋಬರ್ ಸಗ್ಳೊ ಮಹಿನ್ಯೊ ತೆರ್ನಾಕ್ ಭೆಟಯ್ಲಾ. ತೇರ್ನ್ ಫಕತ್ ಎಕ್ ಅಭ್ಯಾಸ್ ಜಾಂವ್ಕ್ ನಜೊ. ಹರೈಕ್ ಮಿಸ್ತೆರ್ ನಿಯಾಳ್ತಾನಾ ತಾಚೊ ಅರ್ಥ್ ಸಮ್ಜೊನ್ ಘೆಂವ್ಕ್ ಜಾಯ್ ಆನಿ ಜೆಜುಚೆಂ ಹಾಜಿರಣ್ ಥಂಯ್ಸರ್ ಭೊಗುಂಕ್ ಜಾಯ್. ವಾರ್ಷಿಕ್ ಕಾರ್ಯವಳಿಂತ್ ಕಾಣ್ಣಿಲ್ಲ್ಯಾ ಪರ್ಮಾಣೆಂ ಹ್ಯಾ ಅಕ್ಟೋಬರ್ ಮಹಿನ್ಯಾಂತ್ ಸಗ್ಳೊ ಮಹಿನ್ಯೊ “ಕುಟ್ಮಾಂತ್ ಮಾಗ್ಣ್ಯಾಚೊ ಸ್ಥಿರಿತ್ ವಾಡೊಂಕ್ ಮಾಗ್ಲೆಂ” ಹಾಂಗಾಸರ್ ಇಗರ್ಜೆಂತ್ ಆಮಿ ಕರ್ತಲ್ಯಾಂವ್. ಹಾಚೊ ಫಳ್ ಜಾವ್ನ್ ಆಮ್ಚ್ಯಾ ಕುಟ್ಮಾಂತ್ ಮಾಗ್ಣ್ಯಾಚೊ ಬರೊ ಪ್ರಯೋಗ್ ಕರ್ಯಾಂ. ಪ್ರತ್ಯೇಕ್ ಜಾವ್ನ್ ಆವ್ಲರಿ, ತೇರ್ನ್ ಕರುನ್ ಆಮ್ಚ್ಯಾ ಕುಟ್ಮಾಚೊ ಎಕ್ವಟ್ ಚಡವ್ಯಾಂ. ಬರಿಂ ಕುಟ್ಮಾಂ ರೂಪಿತ್ ಕರುಂಕ್ ಮರಿ ಮಾಂಯ್ ಜೆಜುಚಿ ಕುರ್ಪಾ ಆಮ್ಕಾಂ ದೀಂವ್.

ಅಕ್ಟೋಬರ್ ಮಹಿನ್ಯೊ ಭುರ್ಗ್ಯಾಂಕ್ ರಜೆಚೊ ಮಹಿನ್ಯೊ.

ರಜೆಚ್ಯಾ ದಿಸಾಂನಿ ಭುರ್ಗ್ಯಾಂನಿ ಸದಾಂ ಮಿಸಾಕ್ ಯೇವ್ನ್ ಆಪ್ಣಾ ಖಾತಿರ್ ಆನಿ ಆಪ್ಣ್ಯಾ ಕುಟ್ಮಾ ಖಾತಿರ್ ಮಾಗ್ಲೆಂ. ಧಾವೆ ಕ್ಲಾಸಿಚ್ಯಾ ಭುರ್ಗ್ಯಾಂಕ್ ಜೀವನ್ ಜ್ಯೋತಿ ಶಿಬಿರ್ ಆಸಾ. ಸರ್ವ್ ಭುರ್ಗ್ಯಾಂನಿ ಹ್ಯಾ ಶಿಬಿರಾಂತ್ ಭಾಗ್ ಘೆಂವ್ನ್ ಆಪ್ಲೆಂ ಜೀವನ್ ಉಚ್ವಾಡಾಂವ್ಚ್ಯಾಕ್ ಗರ್ಜೆಚಿ ಸಮ್ಜೊಣಿ ಆಪ್ಣಾಂವ್ಚ್ಯಾಕ್ ಸರ್ವ್ ಭುರ್ಗ್ಯಾಂಕ್ ಆಮಿ ಬೊರೆಂ ಮಾಗ್ಯಾಂ. ವೆದಿ ಸೆವಕ್ ಮೆಳಾಚ್ಯಾ ಆನಿ ಮರಿಯಾಳ್ ಸೊಡೆಲಿಚ್ಯಾ ಭುರ್ಗ್ಯಾಂಕ್ ಎಕಾ ದಿಸಾಚೆಂ ಪಿಕ್ವಿಕ್ ಆಸಾ ಕರ್ತಲ್ಯಾಂವ್. ಹ್ಯಾ ಮಾರಿಫಾತ್ ತಾಂಚಿ ಮಧ್ಲೊ ಬಾಂಧ್ ಘಟ್ ಜಾವ್ನ್ ಆಲ್ತಾರಿಚಿ ಸೆವಾ ಉರ್ಬೆನ್ ಕರುಂಕ್ ಆಧಾರ್ ಜಾಂವ್ ಮ್ಹಣ್ ತಾಂಕಾ ಬರೆಂ ಮಾಗ್ತಾಂ. ತಶೆಂಚ್ ಗೊವ್ಣಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಎಕಾ ದಿಸಾಚೆಂ ಪಿಕ್ವಿಕ್ ಆಸಾ ಕರ್ತಲ್ಯಾಂವ್. ಫಿರ್ಗಜೆಚಿ ಸೆವಾ ಸರ್ವ್ ಸಾಂದ್ಯಾಂನಿ ಎಕ್ವಟಿತ್ ಜಾವ್ನ್ ಕರುಂಕ್ ಆಧಾರ್ ಜಾಂವ್ ಮ್ಹಣ್ ಆಶೆತಾಂ.

ಅಕ್ಟೋಬರ್ 16 ತಾರಿಕ್ ಮಿಸಾಂವ್ ಆಯ್ತಾರ್. ಹ್ಯಾ ದಿಸಾಂನಿ ಮಾಗ್ಣ್ಯಾ ವೆಳಾರ್ ಮಿಸಾಂವಾ ಖಾತಿರ್ ಪ್ರತ್ಯೇಕ್ ಥರಾನ್ ಮಾಗೊಂಕ್, ಮಿಸಾಂವ್ ವಾವ್ರಾ ಖಾತಿರ್ ಆರ್ಥಿಕ್ ಕುಮೊಕ್ ಉದಾರ್ ಮನಾನ್ ದಿಂವ್ಕ್ ಆಮಿ ಬರೆಂ ಮನ್ ಕರ್ಯಾಂ. ನವೆಂಬರ್ 2 ತಾರಿಕೆರ್ ಸರ್ಲಲ್ಯಾ ಸಮೇಸ್ತ್ ಭಾವಾಧ್ಯಾಂಚೊ ದೀಸ್ ಆಮಿ ಆಚರಣ್ ಕರ್ತಾಂವ್. ಹಾಕಾ ತಯಾರಾಯ್ ಜಾವ್ನ್ ಅಕ್ಟೋಬರ್ 26 ಥಾವ್ನ್ 29 ತಾರಿಕ್ ಪರ್ಯಾಂತ್ ಸಾಂಜೆಚೆಂ ತಾಂಚ್ಯಾ ತಾಂಚ್ಯಾ ವೆಳಾ ಫರ್ಮಾಣೆ ಸಿಮೆಸ್ತ್ ನಿತಳ್ ಕರುಂಕ್ ಆಮಿ ದೀಸ್ ನಮಿಯಾರ್ಲಾತ್. ಹಾಂಗಾಸರ್ ನಿಕೆಪಿಲ್ಲ್ಯಾ ಆಮ್ಚ್ಯಾ ಕುಟ್ಮಾಚ್ಯಾ ಮೊಗಾಚ್ಯಾ ಸಾಂದ್ಯಾಂಚೊ ಉಗ್ಡಾಸ್ ಕಾಡುನ್ ಹಿ ನಿತಳಾಯ್ ಕರುಂಕ್ ಆಮಿ ಸಾಂಗಾತಾ ಯೆವ್ಯಾಂ. ನವೆಂಬರ್ 5 ತಾರಿಕೆರ್ ಆಮ್ಚ್ಯಾ ಭುರ್ಗ್ಯಾಂಕ್ ಕ್ರಿಜ್. ಕ್ರಿಜ್ಯಾಕ್ ತಯಾರಾಯ್ ಜಾವ್ನ್ ಭುರ್ಗ್ಯಾಂನಿ ದೊತೊರ್ನಿಕ್ ಹಾಜಿರ್ ಜಾವ್ನ್ ಕ್ರಿಜ್ಯಾಚ್ಯಾ ಸಾಕ್ರಾಮೆಂತಾ ಮಾರಿಫಾತ್ ಪವಿತ್ರ್ ಅತ್ಯಾಕ್ ಸ್ವೀಕಾರ್ ಕರುಂಕ್ ಆಯ್ಲಿಂ ಜಾಂವ್ಕ್ ಉಲೊ ದಿತಾ.

ಮರಿ ಮಾಯ್ ರೊಜಾರಿಚಿ ಸಾಯ್ಬಿಣ್ ಆಮ್ಕಾಂ ಸರ್ವಾಂಕ್ ಆಪ್ಣ್ಯಾ ಬೆಸಾಂವಾಂನಿ ಭರುಂದಿ ಮ್ಹಣ್ ಮಾಗ್ತಾಂ.



- ಮಾ| ಬಾಪ್ ಜೇಮ್ಸ್ ಡಿ'ಸೋಜ



(ವಾಲೆನ್ಸಿಯಾ ಫಿರ್ಗಜ್ ಪತ್ರ್)

ಅಕ್ಟೋಬರ್ 2016

ಸಂಪಾದಕೀಯ ಮಂಡಳಿ

ವಿಗಾರ್

ಮಾ| ಬಾ| ಜೀಮ್ಸ್ ಡಿ'ಸೋಜ

9449664005

ಸಹಾಯಕ್ ವಿಗಾರ್

ಮಾ| ಬಾ| ನಬೀನ್ ಪಿಂಟೊ

9480764041

ಸಂಪಾದಕ

ಶ್ರೀ ಡೋಲ್ಟ ಸಲ್ವಾಜ್

ಸಂಚಾಲಕ

ಶ್ರೀ ಅರುಣ್‌ರಾಜ್ ರೋಡ್ರಿಗಸ್

ಸಂಪಾದಕೀಯ ಮಂಡಳಿ

ಸಾಂದೆ

ಶ್ರೀ ಲೆಸ್ಲಿ ಡಿ'ಸೋಜ

ಶ್ರೀ ಲುವಿ ಪಿಂಟೊ

ಶ್ರೀ ವಿನಯ್ ಲೋಬೊ

ಶ್ರೀ ಫೆಲಿಕ್ಸ್ ತೊರಾಸ್

ಶ್ರೀ ರೈಮಂಡ್ ಡಿಕುನ್ಹಾ

ಶ್ರೀ ಮರ್ವಿನ್ ಡಿಸೋಜಾ

ಶ್ರೀಮತಿ ರೋಚ್‌ವೀರಾ ರೋಡ್ರಿಗಸ್

ಡಾ| ಜೆಸಿಂತಾ ಡಿಸೋಜಾ

ವಿಳಾಸ:

'ಎಕ್ಸ್‌ಟ್ರಾ' ಇಗರ್ಜೆ ದಪ್ಪರ್,

ವಾಲೆನ್ಸಿಯಾ ಫಿರ್ಗಜ್,

ಮಂಗ್ಸೂರ್ - 2.

☎ : 0824 - 2436913

E-mail:

valenciachurch@gmail.com,

churchvalencia@gmail.com

Website: www.valenciachurch.org

ಫಿರ್ಗಜಿಂತ್ ದೇವ್‌ಸ್ತುತಿಚಿ ಮಾಂಡಾವಳ್

ಹಫ್ತಾಚ್ಯಾ ದಿಸಾಂನಿ : ಸಕಾಳಿಂಚೆಂ ಮೀಸ್ 6.30 ವೊರಾರ್
ಸಾಂಜೆಚೆಂ ಮೀಸ್ 5.30 ವೊರಾರ್

ಸನ್ವಾರಾ ಸಾಂಜೆರ್ : 5.30 ವೊರಾರ್ (ಆಯ್ತಾರಾಚಿ ಲಿತುರ್ಜೆ)

ಆಯ್ತಾರಾ : ಪಯ್ಲೆಂ ಮೀಸ್ : ಸಕಾಳಿಂ 7.00 ವೊರಾರ್
ದುಸ್ರೆಂ ಮೀಸ್ : 8.15 ವೊರಾರ್ (ಭುರ್ಗ್ಯಾಂಕ್)
ತಿಸ್ರೆಂ ಮೀಸ್ : 10.15 ವೊರಾರ್ (ಇಂಗ್ಲಿಷ್)
ಚವ್ತೆಂ ಮೀಸ್ : ಸಾಂಜೆರ್ 4.00 ವೊರಾರ್

ಸಾಕ್ರಾಮೆಂತಾಚೆಂ ಆರಾಧನ್

ಹರೈಕಾ ಸುಕ್ರಾರಾ ಸಾಂಜೆಚ್ಯಾ ಮಿಸಾ ಉಪ್ರಾಂತ್

ಸಾಕ್ರಾಮೆಂತಾಚಿ ಆರಾಧನ್ ಆನಿ ಪಿಡೆಸ್ತಾಂ ಪಾಸತ್ ಮಾಗ್ಣೆಂ (ಕನ್ನಡ): ಮಹಿನ್ಯಾಚ್ಯಾ ದುಸ್ರ್ಯಾ
ಆಯ್ತಾರಾ ಸಾಂಜೆರ್ 5.00 ಥಾವ್ನ್ 8.00 ವೊರಾಂ ಪರ್ಯಾಂತ್

ಕಾರಿಜ್ಯಾತಿಕ್ ಮಾಗ್ಣೆಂ

ಹರೈಕಾ ಮಂಗ್ಸೂರಾ ಸಾಂಜೆಚ್ಯಾ ಮಿಸಾ ಉಪ್ರಾಂತ್

ಭುರ್ಗ್ಯಾಂಕ್ ಕ್ರಿಸ್ತಿ ಶಿಕ್ಷಣ್:

ಆಯ್ತಾರಾ ಸಕಾಳಿಂ 8.15 ವೊರಾಂಚ್ಯಾ ಮಿಸಾ ಉಪ್ರಾಂತ್
(ಮಹಿನ್ಯಾಚೊ ಪಯ್ಲೊ ಆಯ್ತಾರ್ ಸೊಡ್ನ್)

ನಿತ್ಯಾಧಾರ್ ಮಾಯೆಚೆಂ ನೊವೆನ್ : ಸನ್ವಾರಾ ಸಾಂಜೆರ್ 5.15 ವೊರಾರ್

ಸಾಂ. ವಿಶೆಂತ್ ಫೆರೆರ್ ನೊವೆನ್ : ಬುದ್ವಾರಾ ಸಾಂಜೆಚ್ಯಾ ಮಿಸಾ ಉಪ್ರಾಂತ್

ವಿವಿಧ್ ಸಂಘಟನಾಚ್ಯೊ ಜಮತ್ಯೊ

1. ಸಾಂ ವಿಶೆಂತ್ ಪಾವ್ಲಾಚಿ ಸಭಾ : ಹರೈಕಾ ಆಯ್ತಾರಾ ಸಾಕಾಳಿಂ 9.00 ವೊರಾರ್
2. ಮರಿಯೆಚೆಂ ಲೀಜನ್ : ಹರೈಕಾ ಬುದ್ವಾರಾ 4.00 ವೊರಾರ್
3. ಸೆಕುಲಾರ್ ಫ್ರಾನ್ಸಿಸ್ಕನ್ ಓಡ್ಡ್ : ಮಹಿನ್ಯಾಚ್ಯಾ ತಿಸ್ರ್ಯಾ ಸೊಮಾರಾ ಸಾಂಜೆರ್ 4.30 ವೊರಾರ್
4. ಕ್ರಿಸ್ತಾಂವ್ ಜೆಣ್ಯೆ ಸಮುದಾಯ್ (ಪಿ.ಎಲ್.ಪಿ) : ಹರೈಕಾ ಆಯ್ತಾರಾ ಸಾಕಾಳಿಂ 8.00 ವೊರಾರ್
5. ಗಾಯನ್ ಮಂಡಳಿ ಕೊಂಕ್ಣಿ : ಬುದ್ವಾರಾ ಸಾಂಜೆರ್ 6.00 ವೊರಾರ್
6. ಗಾಯನ್ ಮಂಡಳಿ ಇಂಗ್ಲಿಷ್ : ಹರೈಕಾ ಆಯ್ತಾರಾ 9.15 ವೊರಾರ್
7. ಗಾಯನ್ ಮಂಡಳಿ ಭುರ್ಗ್ಯಾಂಚಿ : ಸನ್ವಾರಾ ಸಾಂಜೆರ್ 3.30 ವೊರಾರ್
8. ಕಥೊಲಿಕ್ ಸಭಾ : ಮಹಿನ್ಯಾಚ್ಯಾ ತಿಸ್ರ್ಯಾ ಮಂಗ್ಸೂರಾ ಸಾಂಜೆರ್ 6.00 ವೊರಾರ್
9. ಆಲ್ತಾರ್ ಭುರ್ಗ್ಯಾಂಚಿ ಸೊಡಾಲಿಟಿ : ಸನ್ವಾರಾ ಸಾಂಜೆರ್ 4.30 ವೊರಾರ್
10. ಮರಿಯಾಳ್ ಸೊಡಾಲಿಟಿ : ಆಯ್ತಾರಾ ಸಕಾಳಿಂ 8.15 ವೊರಾರಾಚಾ ಭುರ್ಗ್ಯಾಂಚ್ಯಾ ಮಿಸಾ ಉಪ್ರಾಂತ್
11. ಸ್ತ್ರೀ ಸಂಘಟನ್ (ಸಹೆಲಿ) : ದೋನ್ ಮಹಿನ್ಯಾಂಕ್ ಏಕ್ ಪಾಪ್ಲಿಂ ದುಸ್ರ್ಯಾ ಸನ್ವಾರಾ ಸಾಂಜೆರ್ 4.30 ವೊರಾರ್
12. ಐ.ಪಿ.ವೈ.ಎಮ್ : ಮಹಿನ್ಯಾಚ್ಯಾ ದುಸ್ರ್ಯಾ ಆಯ್ತಾರಾ 8.15 ಮಿಸಾ ಉಪ್ರಾಂತ್
13. ವೈ.ಪಿ.ಎಸ್. : ಮಹಿನ್ಯಾಚ್ಯಾ ಪಯ್ಲೊ ಆನಿ ತಿಸ್ರ್ಯಾ ಆಯ್ತಾರಾ, 8.15 ಮಿಸಾ ಉಪ್ರಾಂತ್

ಸಂಪಾದಕೀಯ:

ಜಾಲ್ಲೆಪರಿಂ ಜಾತಾ!!

ಆತಾಂಚ್ಯಾ ದಿಸಾಂನಿ ಖಿಂಚಾಯ್ ಆಸ್ತತ್ತ್ಯೆ ಗೆಲ್ಯಾರೀ ಪಿಡೆಸ್ತ್ ಭೊರೊನ್ ಗೆಲ್ಲೆ ದಿಸ್ತಾತ್. ಖಿಂಚಾಯೀ ಬಿಸಿನೆಸ್‌ವಾಲ್ಯಾಂಗಿಂ ವಿಚಾರ್ಲಾರೀ ಬಿಸಿನೆಸಾ ವಿಶ್ಯಾಂತ್ ತೃಪ್ತಿ ಆಸ್ಲಿ ಝಳ್ಕಾನಾ. ನಷ್ಟ್ ಚಡ್ ಶಿವಾಯ್ ಲಾಭ್ ಜಾಲ್ಲೊ ದಿಸಾನಾ ಪೂಣ್ ಆಸ್ತತ್ತ್ಯಾಂನಿ ಆನಿ ಬಾರ್, ರೆಸ್ಪೊರೆಂಟಾಂನಿ ಕೊಣಾಯ್ನಿ ಪುರ್ಸತ್‌ಚ್ ಆಸಾನಾ. ಆಸ್ತತ್ತ್ಯೆ ಭೆಟ್



ದೀಂವ್ಕ್ ಗೆಲ್ಯಾ ವೆಳಾರ್ ವಿವಿಧ್ ಪಿಡೆಂಕ್ ಒಳಗ್ ಜಾಲ್ಲೆ ಪಿಡೆಸ್ತ್ ದಿಸ್ತಾತ್. ಜಾಯಿತ್ತೆ ಕಷ್ಟ್ ಆನಿ ದೂಖ್ ಸೊಸ್ತಾತ್. ವೊಕ್ತಾಂಕ್ ಪಯ್ಲೆ ನಾಸ್ತಾನಾ ಕಷ್ಟತಾತ್. ಪಿಡೆಚಿಂ ಕಾರಣ್ ವಿಚಾರ್ತಾನಾ ಚಡ್ತಾವ್ ಜಣ್ “ಆಪುಣ್‌ಚ್ ಕಾರಣ್: ಮ್ಹಣ್ ಉಗ್ತಾನ್ ಸಾಂಗ್ತಾತ್ ಆನಿ ಪಶ್ಚಾತ್ತಾಪ್ ಉಚಾರ್ತಾತ್. ತರ್ನಾಟ್ಯಾ ಪ್ರಾಯೆರ್ ಕುಡಿಂತ್ ಹುನ್ ರಗತ್ ವ್ಹಾಳಾನಾ, ಭರ್ಪೂರ್ ಸಂತೊಸ್ ಆಪ್ಣಾಂವ್ಕ್ ಮನ್ ವೊಡ್ತಾನಾ, ಸೈತಾನ್ ಸರ್ವ್ ವಾಟೊ ದಾಕವ್ನ್ ನಾಡ್ತಾನಾ, ಮನಿಸ್ ಸಲ್ಲಾತಾ. ಕುರ್ಪೆಚೊ ದಿವೊ ಪಾಲ್ವತಾ ಆನಿ ಪಾತ್ಕಾ ಕುಶಿನ್ ಮಾಲ್ವತಾ. ಆನಿ ತಾಚಿ ಭಲಾಯ್ಕಿ ಆಳ್ತಾ.

ಆಮಾಲ್ ಚಡ್ತಾನಾ, ಕುಡಿಚ್ಯೊ ವೊಡ್ಣೊ ಬಳಿ ಜಾತಾನಾ, ಹೆರಾಂನಿ ಬೂದ್‌ಬಾಳ್ ಸಾಂಗ್ಲಾರೀ, “ಜಾಲ್ಲೆಬರಿಂ ಜಾತಾ ಮ್ಹಣ್ ಹಂಕಾರಾನ್ ಉಡ್ತಾನಾ ಚಿಂತಿನಾತ್‌ಲ್ಲೆಂ ಘಡ್ಲೆಂ” ಮ್ಹಣ್ತಾ ಏಡ್ಸ್ ಪಿಡೆಕ್ ಬಲಿ ಜಾಲ್ಲೊ ಎಕ್ಲೊ ಪಿಡೆಸ್ತ್.

ಲೆಕಾವರ್ತೊ ಸೊರೊ ಪಿಯೆವ್ನ್ ಆಸ್‌ಲ್ಲೊ ಎಕ್ಲೊ ಪೂರಾ ಹೊಗ್ವಾನ್ ಲಿವರ್ ಆನಿ ಕಿಡ್ನಿ ಖಾತಿರ್ ಶುಶ್ರೂಷಾ ಘೆಂವ್ಚೊ ರಡ್ತಾ ಆನಿ ಮ್ಹಣ್ತಾ ಹಾಂವೆಂಯ್ ತಶೆಂಚ್ ಮ್ಹಳ್ಳೆಂ, ಜಾಲ್ಲೆಪರಿಂ ಜಾತಾ! ಭಲಾಯ್ಕಿ ದೆವಾನ್ ದಿಂವ್ಚೆಂ ಅಮೊಲಿಕ್ ದಿವೆಂ. ತೆಂ ಜತ್ನೆನ್ ಸಾಂಬಾಳ್ಚೆಂ ಹರ್ಯೆಕ್ಲಾಚಿಂ ಕರ್ತವ್ಯ್. ಸಕಾಳಿಂ ಉಟಾನಾ, ರಾತಿಂ ನಿದೊಂಕ್ ವೆತಾನಾ ದೆವಾನ್ ದಿಲ್ಲೊ ಹ್ಯಾ ಭಲಾಯ್ಕಿ ಖಾತಿರ್ ತಾಕಾ ಅರ್ಗಾಂ ದಿತಾಸ್ತಾನಾ ತಿ ಭಲಾಯ್ಕಿ ಆಮ್ಚ್ಯಾ ಚುಕಿ ವರ್ವಿಂ ಪಾಡ್ ಜಾಯ್‌ನಾತ್‌ಲ್ಲೆಪರಿಂ ಆಮ್ಕಾಂ ರಾಕೊಂಕ್ ಆನಿ ಸಾಂಬಾಳುಂಕ್ ದೆವಾಚ್ಯಾ ಕುರ್ಪೆಚಿ ಮಜತ್ ಮಾಗ್ಚಿ ಗರ್ಜ್. ದೆಕುನ್ ಖಿಂಚಿಯ್ ಸಂಗತ್ ಜಾಂವ್ ‘ಜಾಲ್ಲೆಪರಿಂ ಜಾತಾ’ ಯಾ ‘ಜಾಂವ್ಕ್ ಆಸ್‌ಲ್ಲೆಂ ಜಾತಾ’ ಮ್ಹಣೊನ್ ಭೇಷಿಕಿರ್ ಆಸ್ಚ್ಯಾ ಬದ್ಲಾಕ್ ಆಮ್ಚ್ಯಾ ಜಿವಿತಾಂತ್ ಚತ್ರಾಯೆನ್ ಜಿಯೆಲ್ಯಾರ್, ಭಲಾಯ್ಕಿ ಸಾಂಬಾಳ್ಚಾರ್ ಸಗ್ಳೆಂ ಜಿವಿತ್ ಸುಖಾ ಸಂತೊಸಾಚಿಂ ಜಾತೆಲೆಂ ಮ್ಹಣ್ಚ್ಯಾಕ್ ಕಾಂಯ್ಸ್ ದುಬಾವ್ ನಾ.

- ಡೊಲ್ಚಿ ಸಲ್ವಾನಾ

ಅಕ್ಟೋಬರ್ ಮಹಿನ್ಯಾಚಿಂ ಕಾರ್ಯಕ್ರಮಾಂ

- 1/10/2016 : ಸಗ್ಳೊ ಮಹಿನ್ಯೊ ಗೊಟ್ವಾ ಮುಖಾರ್ ತೇರ್ನ್ - ಸಾಂಜೆಚ್ಯಾ ಮಿಸಾ ಉಪ್ರಾಂತ್
- 07/10/2016 : ಸುಕ್ರಾರ್: ರೊಜಾರ್ ಮಾಯೆಚಿಂ ಫೆಸ್ಟ್, ತೇರ್ನ್
- 16/10/2016 : ಆಯ್ತಾರ್ ಮಿಸಾಂವ್ ಆಯ್ತಾರ್
: ಮಂಗ್ಳಾರ್ : ಆಲ್ತಾರ್ ಭುರ್ಗ್ಯಾಂಕ್ ಟ್ರಿಪ್
- 26- 29 : ಸಿಮೆಸ್ತ್ ನಿತಳಾಯ್: ಸಾಂಜೆಚಿಂ, ತಾಂಚ್ಯಾ ತಾಂಚ್ಯಾ ವೆಳಾ ಫರ್ಮಾಣೆ
ಆಯ್ತಾರ್: ಫಿರ್ಗಜ್ ಗೊವ್ಳಿಕ್ ಪರಿಷದೆಚಿಂ ಪಿಕ್ವಿಕ್

ಚೊರಿ

ತ್ಯಾ ಬೊಂಗ್ಲಾಕ್ ಉಬಾರ್ ದೊರೊ ರಾಕೊಣ್ ಕರುಂಕ್ ಪಾರೊ ಭೊಂವ್ಣೆಂ ಸಿ ಸಿ ಕ್ಯಾಮಾರಾ ವ್ಹಡ್ ಜಯ್ತ್ ಪೆಟಿ ಆಶಿಯಿಕೀ ಭದ್ರತಿ ಘರಾನ್ಯಾ ಧನ್ಯಾಚೊ ಅತ್ಮೊಚ್ ಚೊರ್ನ್ ವೆಲೊ ಆವ್ಣಿತ್ ತ್ಯಾ ರಾತಿಂ!!
-ಮರ್ವಿನ್ ಸೊಜ್, ಪವಿತ್ರ್ ಅತ್ಯಾ ವಾಡೊ

ಗಾದಿ

1. ಜೊ ಹಾತ್ ಪಾಳ್ಲೆ ದಲಯ್ತಾ, ತೊ ಹಾತ್ ಸಂಸಾರ್ ಚಲಯ್ತಾ.
2. ಜಾಮ್ಕಾರಾಚಿ ದೀಷ್ಟ್ ಪಾಂಯಾಂಚೆರ್, ಕೆಲ್ಯಾಚಿ ದೀಷ್ಟ್ ಕೆಸಾಂಚೆರ್, ಚೊರಾಂಚಿ ಮತ್ ಚಾಂದ್ವಾಚೆರ್
3. ಎಕ್ಲಾಕ್ ಕೆಲ್ಯಾರ್ ದುಸ್ರ್ಯಾಕ್ ನಷ್ಟ್, ಆಪ್ಲಾಕ್ ಕೆಲ್ಯಾರ್ ಪೆಲ್ಯಾಕ್ ನಷ್ಟ್
4. ಭಾಜ್ಲೆಲ್ಯಾ ಚಣ್ಯಾಂಚಿ ರೂಚ್ ಆನಿ ಚಾಡಿಯಾಂಚಿ ರೂಚ್ ದೋನ್‌ಯೀ ಎಕ್‌ಚ್.

ಚುಟುಕಾಂ

ವಾಚ್ಪಾನಾ ದಿಸಾನಾ!

“ವಾಚುಂಕ್ ದಿಸಾನಾ” ಘೊವ್ ಬೊಬಾಟಾ ಬಾಯ್ಲೆ ಯೆತಾ ಧಾಂವೊನ್, ಧಾಂವೊನ್ ಘೊವಾಚ್ಯಾ ದೊಳ್ಯಾಂಚೆರ್ ದೀಷ್ಟ್ ಘಾಲ್ತಾನಾ ಫೇಮ್ ಉಲ್ಲಾ, ಗ್ಲಾಸ್ ಗೆಲಾ ಪೊಡೊನ್

ಬಾಯ್ಲೆ ಪಯ್ಸ್!!

ಆದ್ಲ್ಯಾ ದಾದ್ಲ್ಯಾಕ್ ಆಪುರ್ಬಾಯೆಚಿ ನೀದ್ ಸಾಂಗಾತಾ ಖಿಟ್ಲಾರ್ ತಾಚಿ ಬಾಯ್ಲೆ ಆತಾಂಚ್ಯಾ ದಾದ್ಲ್ಯಾಕ್ ನೀದ್ ಪಾಡಾನಾ ಬಾಯ್ಲೆ ಪಯ್ಸ್, ಲಾಗಿಂ ಮೊಬಾಯ್ಲೆ.

-ಡಿ. ಎಸ್.

ಆವೃತಿ ತೇರ್ಸ ಕುಟ್ಮಾಚೊ ಉಸ್ವಾಸ್

ಗೋಣಿಯೆಚ್ಯಾ ಸುತಾಚೆಂ ಕೊಂತ್

ಉತ್ತರ್ ಕೊರೆಯಾಂತ್ ಕ್ರಿಸ್ತಾಂವ್ ಭಾವಾರ್ಥ್ ಪ್ರಸಾರ್ ಕೆಲ್ಲಾ ಸಬಾರಾಂಕ್ ಕಮ್ಯೂನಿಷ್ಪಾಂನಿ ಬಂಧೆಂತ್ ಘಾಲ್ಲೆಂ. ತಾಂಚೆ ಪಯ್ಲಿ ಲಾರೆನ್ಸ್ ಮಾರ್ಟಿನ್ ಮ್ಹಳ್ಳೊ ದೇವ್ ಭಿರಾಂತಿಚೊ ಮನಿಸ್. ತೊ 253 ದೀಸ್ ಬಂಧೆಂತ್ ಪೊಟಾಕ್ ನಾಸ್ತಾಂ, ಕಠೀಣ್ ಕಷ್ಟಾಚೊ. ಹ್ಯಾ ದಿಸಾಂನಿ ಬಂಧೆಗಾರಾಂ ಥಾವ್ನ್ ವಿವಿಧ್ ರಿತಿಂಚಿ ಹಿಂಸಾ ತಾಣ್ ಸೊಸಿಜೆ ಪಡ್ಲಿ. ಬಂಧೆಂತ್ ಥಾವ್ನ್ ಸುಟ್ಕಾ ಲಾಭ್‌ಲ್ಲೊ ಲಾರೆನ್ಸ್ ಭಾಯ್ರ್ ಯೆತಾನಾ ತಾಚೆಂ ಮುಖಾಮುಳ್ ಪರ್ಜಳ್ತಾಲೆಂ ಆನಿ ತೊಂಡಾರ್ ಸಂತೊಸ್ ಪಳೆವ್ನ್ ಲೋಕ್ ಆನಿ ಬಂಧೆಗಾರ್ ಸಯ್ತ್ ಅಜಾಪ್ತಾತ್. ಕಾರಣ್ ಕಿಂತೆಂ ಜಾವ್ಯೆತ್ ಮ್ಹಣ್ ತಾಂಣಿಂ ಸವಾಲ್ ಕೆಲ್ಲೆ ವೆಳಿಂ, ತೊ ಮ್ಹಣ್ತಾ, “ಬಂಧೆಂತ್ ಹಾಂವ್ ಕಷ್ಟತಾನಾ ಮ್ಹಾಕಾ ಆಂತರೀಕ್ ಸಂತೊಸ್ ಲಾಭ್‌ಲ್ಲೊ ಕೊಂತಾಚ್ಯಾ ತೆರ್ನಾ ಥಂಯ್ ಮ್ಹಾಕಾ ಆಸ್‌ಲ್ಲಾ ಭಕ್ತಿಪಣಾವರ್ವಿಂ. ಮ್ಹಜೆಲಾಗಿಂ ಮಾಗುಂಕ್ ಕೋಂತ್ ನಾಸ್‌ಲ್ಲೆಂ ತರ್ಯೀ ಬಂಧೆಂತ್ ಆಸ್‌ಲ್ಲೆ ಗೋಣಿಯೆಚ್ಯಾ ಸುತಾನ್ ವೊಳುನ್ ಹಾಂವೆಂ ಕೊಂತಾಂ ಕೆಲಿಂ ಆನಿ ನಿರಂತರ್ ತೇರ್ಸ ಮ್ಹಣೊನ್ ಮಾಗ್ಣೆಂ ಕೆಲೆಂ. ಅಶೆಂ ಕಷ್ಟಾಂ-ಸಂಕಷ್ಟಾ ವೆಳಾರಯೀ ಮ್ಹಾಕಾ ವರ್ತಿ ಧಾದೊಸ್ಕಾಯ್ ಭೊಗ್ತಾಲಿ ಆನಿ ಮ್ಹಜ್ಯಾ ದುಸ್ಮಾನಾಂಕ್ ಭೊಗ್ಸುಂಕ್ ಪ್ರೇರಣ್ ಲಾಬ್ಲೆಂ. ಹೊ ಆವ್ಯಾಸ್ ಫಾವೊ ಕರ್ನ್ ದಿಲ್ಲಾ ಮ್ಹಜ್ಯಾ ದುಸ್ಮಾನಾ ಖಾತಿರ್ ಹಾಂವ್ ಸದಾಂನಿತ್ ಮಾಗ್ತಾಲೊಂ.”

ಥೊಡ್ಯಾ ವರಾಂ ಆದಿಂ ಏಕ್ ನಾಂವಾಡ್ಲಿಕ್ ದಾಕ್ತರ್ ಆನಿ ತರ್ನಾಟೊ ಯಾಜಕ್, ಕಠೀಣ್ ಎಕ್ಸಿಡೆಂಟ್ ಜಾಲ್ಲ್ಯಾ ಎಕಾ ಪಿಡೆಸ್ತಾಚ್ಯಾ ಖಿಲ್ಲಾಕಡೆ ಸಾಂಗಾತಾ ಮೆಳ್ಳೆ. ಯಾಜಕಾಕ್ ಪಳೆತಚ್ಚ್ ದಾಕ್ತರ್ ಆಪ್ಲ್ಯಾ ಬೊಲ್ಗಾಂತ್ ಹಾತ್ ಘಾಲ್ನ್ ಕಿತೆಂಗಿ ಸೊಧ್ತಾಲೊ. ಉಪ್ರಾಂತ್ ಕೊಂತಾಚೆ ದೋನ್-ತೀನ್ ಕುಡ್ಲೆ ತಾಣೆಂ ಭಾಯ್ರ್ ಕಾಡ್ಲೆ, ಆನಿ ಮಣಿ ರ್ಪುರೊನ್ ಗೆಲ್ಲೊ, ಕಿತ್ಯಾಕ್ ತಿತ್ಲೊ ಕೊಂತಾಚೊ ವಾಪಾರ್ ತಾಣೆಂ ಕೆಲ್ಲೊ. ದಾಕ್ತರ್, ಯಾಜಕಾಕಡೆ “ಫಾದರ್, ದಯಾಕರ್ನ್ ಹೆಂ ಕೋಂತ್ ಸಾರ್ಕೆಂ ಕರ್ನ್ ದಿಯಾ.” ಯಾಜಕಾನ್ ಸಾರ್ಕೆಂ ಕರ್ನ್ ದಿಲೆಂ. ಎದ್ಯಾ ವ್ಹಡ್ ದಾಕ್ತರಾಕ್ ಕೋಂತ್ ಬೊಲ್ಗಾಂತ್ ದವರುಂಕ್ ಲಜ್ ದಿಸೊಂಕ್ ನಾ? ತೆಂ ತ್ಯಾ ವೆಳಾರ್ ತಾಣೆಂ ಕಿತ್ಯಾಕ್ ಭಾಯ್ರ್ ಕಾಡ್ಲೆಂ? ಜೆದ್ನಾಂ ಪಿಡೆಸ್ತ್ ಗೂಣ್ ಜಾಂವ್ಚೆ ಪರಿಂ ದಿಸೊಂಕ್ ನಾ, ತೆದ್ನಾಂ ಮಾಗ್ಣೆಂ ಕರ್ನ್ ಮರಿಯೆ ಮಾಯೆಚಿ ಮಜತ್ ಜೊಡುನ್ ಜೆಜುಲಾಗಿಂ ವೆಚಿ ಏಕ್ ವಾಟ್ ಮಾತ್ ಉರ್ಲ್ಯಾ ಮ್ಹಣ್ ತಾಕಾ ಭೊಗ್ಣೆಂ ಜಾಯ್.

ಆಮ್ಚ್ಯಾ ಮಂಗ್ಳುರ್ ದಿಯೆಸೆಂತ್ 1784 ಇಸ್ವೆಂತ್ ಟಿಪ್ಪು ಸುಲ್ತಾನಾಚಿ

ವಿಶೇಸ್ ದಗ್ಗಣೆಕ್ ಆನಿ ಬಂಧಡೆಕ್ ಒಳಗ್ ಜಾಲ್ಲ್ಯಾ ಆಮ್ಚ್ಯಾ ಪುರ್ವಜಾಂನಿ ಹ್ಯಾಚ್ ಭಾಗೆವಂತ್ ರೊಜಾರಿಚ್ಯಾ ಭಕ್ತಿಪಣಾವರ್ವಿಂ ಮ್ಹಣ್ಣೆ ಆವೃತಿ ಆನಿ ಕೊಂತಾಚ್ಯಾ ತೆರ್ನಾ ವರ್ವಿಂ ಭಾವಾರ್ಥ್ ರಾಕುನ್ ವೆಲ್ಲೊ ಆನಿ ಬಂಧಡೆ ಉಪ್ರಾಂತ್ ತಿಚ್ಕೆ ಮಜತಿನ್ ತೆ ಶಾಬಿತಾಯೆನ್ ಗಾಂವಾಕ್ ಪಾಟಿಂ ಆಯ್ಲೆ.



ಹರೇಕಾ ಭುರ್ಗಾಕ್ ಆಪ್ಲ್ಯಾ ಗರ್ಜಾಂನಿ ಆಪ್ಲೆ ಆವಯ್‌ಲಾಗಿಂ ವಚುಂಕ್ ಭೋವ್ ಸಲೀಸ್. ಕಿತ್ಯಾಕ್ ಏಕ್ ಆವಯ್ ಆಪ್ಲ್ಯಾ ಭುರ್ಗಾಂಚಿ ಉಚಾರಿನಾಸ್‌ಲ್ಲಿಂ ಭೊಗ್ಣಾಂ ಸಯ್ತ್ ಸಮ್ಜುನ್ ಘೆಂವ್ಕ್ ಸಕ್ತಾ. ಸಂಸಾರಿ ಆವಯ್ ಅಶಿ ತರ್ ಆಮ್ಚಿ ಸರ್ಗಿಂಚಿ ಆವಯ್ ತಿಚಿ ಪ್ರಾಸ್ ವರ್ತಿ. ರೊಜಾರಿಚ್ಯಾ ಭಕ್ತಿಪಣಾವರ್ವಿಂ



ಮರಿಯೆಕ್ ಮಾನ್ ಕರುನ್ ತಿಕಾ ಆಮಿ ಉಲೊ ಮಾರ್ತಾಂವ್. ಕುಟ್ಮಾಚ್ಯಾ ಸಾಂದ್ಯಾಂಕ್ ಸಾಂಗಾತಾ ಹಾಡುನ್ ಆನಿ ಆಮ್ಚ್ಯಾ ಕುಟ್ಮಾಂತ್ ಎಕಾಮೆಕಾ ವಾಂಸಾ ವೊಗಾನ್ ಜಿಯೆಂವ್ಕ್ ಹೆಂ ಭಕ್ತಿಪಣ್ ಏಕ್ ಬಳ್ಲೆಂತ್ ಹಾತೆರ್.

1. ಆವೃತಿ ತೇರ್ಸ-ಪವಿತ್ರ ಪುಸ್ತಕಾ ಥಾವ್ನ್ ಉಲ್ಲೇಖ್:

ಜೆಜು ಕ್ರಿಸ್ತಾನ್, ಆಮ್ಚ್ಯಾ ಸೊಡ್ಪಣ್ಣಾರಾನ್ ಖುರ್ಶಾರ್ ಉಮಾಳ್ಕುನ್ ಆಸ್‌ಲ್ಲೆ ವೆಳಿಂ, ಆಪ್ಲ್ಯಾ ಮೊಗಾಚ್ಯಾ ಶಿಸಾಕ್ ಮರಿಯೆಚಿ ತಾಬೆನ್ ದೀವ್ನ್ ಮ್ಹಳೆಂ, “ಸ್ತ್ರೀಯೆ, ಪಳೆ, ಹೊ ತುಜೊ ಪೂತ್” (ಜುವಾಂವ್ 19:26). ಅಶೆಂ ಪವಿತ್ರ ಸಭೆಚ್ಯಾ ಸರ್ವ್ ಭುರ್ಗಾಂಕ್ ಜೆಜುನ್ ತಿಚಿ ತಾಬೆನ್ ದಿಲ್ಲೆಂ. ತ್ಯೆಚ್ ಪರಿಂ ಕಾನಾ ಶ್ಲೆರಾಂತ್ ಲಗ್ನಾ ವೆಳಿಂ ವಾಯ್ನ್ ಉಣೊ ಪಡ್‌ಲ್ಲೆ ವೆಳಾರ್, ಹೆರಾಂಚಿ ಗರ್ಜ್ ಜೆಜುಕ್ ದಾಕೊವ್ನ್ ದೀವ್ನ್ “ತಾಂಚೆಲಾಗಿಂ ವಾಯ್ನ್ ನಾ” (ಜುವಾಂವ್ 2:3) ಮ್ಹಣ್ ವಿನಂತಿ ಕೆಲಿ. ಸುವಾರ್ತೆಂತ್ ಮರಿಯೆಚಿ ವಿನಂತಿಚೆಂ ಬಳ್ ಹಾಂಗಾಸರ್ ಸ್ಪಷ್ಟ್ ದಾಕಯ್ಲಾಂ. ತವಳ್ ಥಾವ್ನ್ ಆಜೂನ್ ಪರ್ಯಾಂತ್ ಹೊಚ್ ಆವಯ್ ಸಾರ್ಕೊ ಹುಸ್ಕೊ ಮರಿ ಮಾಯ್ ಆಮ್ಚೆರ್ ದಾಕಯ್ತಾ. ಪವಿತ್ರ ಅತ್ಯಾಚಿ ಆಲ್ತಾರ್ (ಲೂಕ್ 1: 35) ಜಾವಾಸ್ಲೆ ಮರಿಯೆಲಾಗಿಂ ಆಮಿ ದಿಸ್ಪಡ್ಲೆಂ ಮಾಗ್ತಾನಾ ತಿ ಆಮ್ಚೆ ಖಾತಿರ್ ಕುರ್ಪೆನ್ ಭರ್‌ಲ್ಲಾ ಬಾಪಾಲಾಗಿಂ ಆನಿ ಆಮ್ಚೆ ಸಂಗಿಂ ತಶೆಂ ಆಮ್ಚೆ ಖಾತಿರ್ ವಿನಂತಿ ಕರ್ಚ್ಯಾ ತಿಚೆ ಕುಶಿಂತ್ ಜಲ್ಮಿಲ್ಲಾ ಆಪ್ಲ್ಯಾ ಪುತಾ ಜೆಜುಲಾಗಿಂ ಮಾಗ್ತಾ. “ತುಜೆಂ ವ್ಹಜೆಂ ಸರ್ವಸ್ವರಾಚೆರ್ ಸೊಡ್ ಆನಿ ತೊ ತುಕಾ ಸಾಂಬಾಳ್ತಾಲೊ” (ಕೀರ್ತನ್

55:23). ರೋಜಾರ್ ಮಾಯೆಚೊ ತೇರ್ಸ್ ಕರೊ ಮ್ಹಳ್ಳಾರ್ ಜೆಜು ಆನಿ ಮರಿಯೆಚ್ಯಾ ಕಾಕುಳ್ತವಂತ್ ಕಾಳ್ಜಾಂಚೆರ್ ಆಮ್ಚಿಂ ಫ್ಲಜಿಂ ದವರ್ಚಿಂ.

2.ತೇರ್ಸ್ : ಚಾರಿತ್ರಿಕ್ ಪಾಟ್ ಥಳ್:

ರೋಜಾರ್ ಮಾಯೆಚೆಂ ಭಕ್ತಿಪಣ್ ಚಡೊಂಕ್ ಚಡ್ ಕಾರಣ್ ಜಾಲ್ಲೆಂ ಚಾರಿತ್ರಿಕ್ ಘಡಿತೆ 1571 ಇಸ್ವೆಂತ್, ಅಕ್ಟೋಬರ್ ಮಹಿನ್ಯಾಚೆ 7 ವೆರ್, ಆಯ್ತಾರಾ ಘಡ್ಲೆಂ. ತವಳ್ ಸಗ್ಳೆಂ ಯುರೊಪ್ ತುರ್ಕಾಂಚ್ಯಾ ಮುಟಿ ಭಿತರ್ ಆಸ್ಲೆಂ. ತಾಂಚ್ಯಾ ವಿಶೇಸ್ ಪ್ರಭಾವಾಚೊ ಕಾಳ್ ತೊ ಜಾಲ್ಲೆ ವರ್ವಿಂ, ಸಬಾರ್ ಗಾಂವಾಂಚೆರ್ ತಾಂಣಿಂ ಧಾಡ್ ಘಾಲ್ನ್ ತೆ ಗಾಂವ್ ಆಪ್ಣಾಚೆ ಸ್ವಾಧೀನ್ ಕರ್ನ್ ಘೆತ್ಲೆ. ಆತಾಂ ತಾಂಚಿ ದೀಷ್ಟ್ ಇಟೆಲಿಚೆರ್ ಖಂಚೆಲ್ಲಿ, ಆನಿ ಇಟೆಲಿಚೊ ಲೋಕ್ ಭಿಯಾನ್ ಥರ್ಥರೊನ್ ಆಸ್ಲೊ. ಕ್ರಿಸ್ತಾವಾಂಕ್ ಹ್ಯಾ ತಾಂಚ್ಯಾ ದುಸ್ಮಾನಾ ಮುಕಾರ್ ಝುಜೊಂಕ್ ತಾಂಕ್ ನಾಸ್ಲಿ. ಫಕತ್ ಸಂಗಿಂಚ್ಯಾ ಸಸಾಯೆನ್ ಮಾತ್ ತೆಂ ಸಾಧ್ಯ್ ಮ್ಹಣ್ ಪವಿತ್ರ್ ಸಭೆಚ್ಯಾ ವ್ಹಡಿಲಾಂಕ್ ತೆಂ ಸ್ಪಷ್ಟ್ ಜಾಲ್ಲೆಂ. ಹೆಂ ಜಾಣಾ ಜಾಲ್ಲೊ ತವಳ್ಚೊ ಪಾಪ್ ಸಾಯ್ ಪಿಯುಸ್ ಪಾಂಚ್ಚೊ ಇಟೆಲಿಚ್ಯಾ ಸರ್ವ್ ಕಥೊಲಿಕ್ ಕ್ರಿಸ್ತಾವಾಂಕ್ ವಿಶೇಸ್ ಜಾವ್ನ್ ಮರಿ ಮಾಯೆಚ್ಯಾ ಭಕ್ತಿಕಾಂಕ್, ಸಾಂಗತಾ ಯೇವ್ನ್ ತಿಚೊ ಆಧಾರ್ ಆನಿ ಸಸಾಯ್ ಸೊಧುಂಕ್ ಉಲೊ ದಿಲೊ. ಕ್ರಿಸ್ತಾವ್ ಆನಿ ತುರ್ಕಾಂ ಮಧೆಂ ಸ್ವೆಯ್ನಾಂತ್ ದರ್ಯಾ ಝುಜ್ ಚಲೊನ್ ಆಸ್ಲೆಂ. ಹೈ ವೆಳಿಂ ಪಾಪ್ ಸಾಯ್ವಾನ್, ರೊಮಾಂತ್, ಯಾಜಕಾಂಕ್ ಆನಿ ಲಾಯಿಕಾಂಕ್ ಸಾಂಗತಾ ಘೆವ್ನ್ ಖಿಳನಾಸ್ತಾನಾ, ಧಿರಾಸಾಣೆನ್ ಕೊಂತಾಚೊ ತೇರ್ಸ್ ಕೆಲೊ. ದರ್ಯಾಂತ್ ವಾರೆಂ ವಿರೋಧ್ ವ್ಹಾಳ್ತಾಲೆಂ ಜಾಲ್ಲ್ಯಾನ್ ಕ್ರಿಸ್ತಾವಾಂಚ್ಯಾ ತಾರ್ವಾಂಕ್ ಆಡ್ ವೆತಾಲೆಂ. ದೆಕುನ್ ಝುಜೊಂಕ್ ಭಾರಿಚ್ಚ್ ಕಷ್ಟಾಂಚೆಂ ಜಾಲ್ಲೆಂ. ತೊ ದೀಸ್ ಅಕ್ಟೋಬರ್ ಮಹಿನ್ಯಾಚಿ 7 ತಾರಿಕ್. ಕ್ರಿಸ್ತಾವ್ ಝುಜಾರಿ ಮರಿ ಮಾಯೆಚೆರ್



ಸಂಪೂರ್ಣ್ ವಿಶ್ವಾಸ್ ಆನಿ ಭರ್ವಸೊ ದವರುನ್, ಲೆಪಾಂಟೊ (Lepanto) ಮ್ಹಳ್ಳೆ ಕಡೆನ್ ದುಸ್ಮಾನಾಂಕ್ ಮುಖಾಮುಖಿಂ ಭೆಟೆ. ತಾಂಣಿಂ ಕೆಲ್ಲ್ಯಾ ಮಾಗ್ಣ್ಯಾಚ್ಯಾ ಬಳಾನ್ ವಿರೋಧ್ ವ್ಹಾಳ್ಚೆಂ ವಾರೆಂ ರಾವ್ಣೆಂ ಆನಿ ಅಶೆಂ ತಾಂಚೆರ್ ಝುಜೊನ್ ಸಂಪೂರ್ಣ್ ಜಯ್ನ್ ತಾಂಣಿಂ ಆಪ್ಣಾಯ್ಲೆಂ. ತವಳ್ ಝುಜಾಚೊ ಮುಖೆಲಿ ಜಾವ್ನ್ಸಲ್ಲ್ಯಾ ಡೊನ್ ಜುವಾನ್ (Don Juwan) ಮ್ಹಳ್ಳ್ಯಾನ್ ಹೆಂ ಜಯ್ನ್ ಫಕತ್ ಮರಿ ಮಾಯೆಚ್ಯಾ ಮಜತೆನ್ ಸಾಧ್ಯ್ ಜಾಲೆಂ ಮ್ಹಣ್ ಉದ್ಗಾರ್ಲೊ. ವೆನಿಸ್ ರಾಷ್ಟ್ರಾಚ್ಯಾ ಸೆನೆಟಾನ್, “ಆಮ್ಚೆಂ ಜಯ್ನ್ ಆಮ್ಚ್ಯಾ ಜನ್ನಲಾಕ್, ಶಿಪಾಯಾಂಕ್ ಆನಿ ಝುಜಾ ಹಾತೆರಾಂಕ್ ನ್ಹಯ್ ದೆವೆಂ, ಬಗರ್ ಆಂಕ್ವಾರ್ ಮಾಯೆಕ್ ದೆವೆಂ.” ಹ್ಯಾ ಜಯ್ತಾಚೊ ವಾರ್ಷಿಕ್ ದೀಸ್ ಉಗ್ಡಾಸ್ ಕಾಡ್ನ್ ಅಕ್ಟೋಬರ್ 7 ತಾರಿಕೆರ್ ಮರಿಯೆಕ್ “ಜಯ್ತಾಚಿ ರಾಣಿ” (Queen of the Victory) ಹ್ಯಾ ನಾಂವಾಖಾಲ್ ಮಾನ್ ಕರ್ನ್ ಸಂಭ್ರಮ್ ಚಲುಂಕ್ ಆನಿ ತಿಕಾ ಪ್ರತ್ಯೇಕ್ ಅರ್ಗಾಂ ಪಾಟೊಂವ್ಕ್ 1572 ಇಸ್ವೆಂತ್ ಮಾರ್ಚ್ 17ವೆರ್ ಪಾಪ್ ಸಾಯ್ವ್ ಪಿಯುಸ್ ಪಾಂಚ್ಚ್ಯಾನ್ ನಿರ್ಧಾರ್ ಕೆಲೊ. ಪೂಣ್ ಸಂಭ್ರಮ್ ಚಲೊಂವ್ಚೆ ಪಯ್ಲೆಂಚ್ ತೊ ದೆವಾಧಿನ್ ಜಾಲೊ. ಉಪ್ರಾಂತ್ಲೊ ಪಾಪ್ ಸಾಯ್ವ್ ಗ್ರೆಗರಿ ತೆರಾವ್ಯಾನ್ 1573 ಇಸ್ವೆಂತ್ ಮರಿಯೆಕ್ “ಭಾಗೆವಂತ್

ಆಂಕ್ವಾರಿ, ರೋಜಾರಿಚಿ” (The Rosary of the Blessed Virgin) ಮ್ಹಳ್ಳೆಂ ನಾಂವ್ ದಿಲೆಂ ಆನಿ ಹರೇಕಾ ವರಾ ಅಕ್ಟೋಬರ್ ಮಹಿನ್ಯಾಚ್ಯಾ ಪಯ್ಲ್ಯಾ ಆಯ್ತಾರಾ ಶಿಚಿ ಪರಬ್ ವ್ಹಡಾ ದಬಾಜಾನ್ (Obligatory-ಕಾಯ್ದ್ಯಾಕ್ ಬಾಂಧ್ತಾ) ಸಗ್ಳ್ಯಾ ರೋಮ್ ದಿಯೆಸೆಜಿಂತ್ ಆಚರಣ್ ಕರುಂಕ್ ಆದೇಶ್ ದಿಲೊ.

ಚಡ್ಲಣೆಂ ಶೆಂಭರ್ ವರಾಂ ಉಪ್ರಾಂತ್ ಸ್ವೆಯ್ನಾಚಿ ರಾಣಿಯೆನ್ ವಿನತಿ ಕೆಲ್ಲೆ ನಿಮ್ತಿಂ, ಹಿ ಪರಬ್ ಸ್ವೆಯ್ನಾಂತ್ ಆನಿ ಇಟೆಲಿಚ್ಯಾ ಸಬಾರ್ ದಿಯೆಸೆಜಿಂನಿ ಆಚರಣ್ ಕರುಂಕ್ ಪವಿತ್ರ್ ಸಭೆನ್ ಪರ್ವಣ್ಣಿ ದಿಲಿ. ಪರತ್ 1716 ಇಸ್ವೆಂತ್ ಪಾಪಾ ಕ್ಲೆಮೆಂತಾನ್, ಹಂಗೇರಿಂತ್ ಸಾವೋಯ್ಚ್ಯಾ ರಾಯಾನ್, ತುರ್ಕಾಂಚೆರ್ ಜಯ್ನ್ ಚೊಡ್ಲೆ ಸಂದರ್ಭಿಂ, ಮರಿಯೆಚ್ಯಾ ಆಧಾರಾನ್, ದೆವಾ ಥಾವ್ನ್ ಮೆಳ್ಲಲ್ಲ್ಯಾ ಸರ್ವ್ ಉಪ್ಕಾರಾಂ ಖಾತಿರ್ ಅರ್ಗಾಂ ಜಾವ್ನ್ ಹೆಂ ಫೆಸ್ತ್ ಅಖ್ಯೆ ಪವಿತ್ರ್ ಸಭೆಂತ್ ಅಕ್ಟೋಬರ್ 3 ವೆರ್ ಆಚರಣ್ ಕರುಂಕ್ ಹುಕುಮ್ ದಿಲಿ. ಕ್ರಮೇಣ್ ಪಾಪ್ ಸಾಯ್ವ್ ಪಿಯುಸ್ ಧಾವ್ಯಾನ್ 1913 ಇಸ್ವೆಂತ್ ಹಿ ಪರಬ್ ಅಕ್ಟೋಬರ್ 7 ತಾರಿಕೆಕ್ ಬದ್ಲಿಲಿ. ಹ್ಯಾ ಫೆಸ್ತ್ 1960 ಇಸ್ವೆಂತ್ ಪಾಪ್ ಸಾಯ್ವಾನ್ “ಮರಿ ರೋಜಾರ್ ಸಾಯ್ವಿಣ್” (Our Lady of the Rosary) ಮ್ಹಣ್ ಪೊಲಾಯ್ಲೆಂ.

3. ಪವಿತ್ರ್ ಸಭೆಚಿ ಶಿಕೊವ್ಣ್ ಪವಿತ್ರ್ ಸಭೆಚ್ಯಾ ಬಾಪಾಂಚಿ, ಸಾಂತಾಚಿ ಶಿಕೊವ್ಣ್:

ಪವಿತ್ರ್ ಸಭೆಂತ್, ಪವಿತ್ರ್ ಅತ್ಯಾಚ್ಯಾ ಪ್ರೇರಣಾ ಖಾಲ್, ದುಸ್ರ್ಯಾ ಶತಮಾನಾಂತ್ ಆಂಕ್ವಾರ್ ಮರಿಯೆಚೊ ತೇರ್ಸ್ ರೂಪ್ ಘೆತ್ಲೊ ಮ್ಹಳ್ಳೊ ರುಜ್ವಾತ್ ಆಸಾ. ತೇರ್ಸ್ ಹರೇಕ್ ಪಾಪ್ ಸಾಯ್ವಾಕ್ ಆನಿ ಸಾಂತಾಂ ಭಕ್ತಾಂಕ್ ಮೊಗಾಚೆಂ ಮಾಗ್ಣೆಂ ಜಾಂವ್ಕ್ ಪಾವ್ಲೆಂ. ಹೆಂ ಮಾಗ್ಣೆಂ ಸಾಧೆಂ ತರ್ಯೀ ಪವಿತ್ರ್ಪಣಾನ್ ವಾಡೊಂವ್ಕ್, ಏಕ್ ಗೂಂಡಾಯೆಚೆಂ ಮಾಗ್ಣೆಂ ಮ್ಹಣ್ತೆ. ರೊಮಿ ಬ್ರಿವಿಯಾರಿ ಫರ್ಮಾಣೆ, ಆನಿ ಸಂಪ್ರದಾಯಾಂತ್ ಪಾತ್ಯೆವ್ನ್ ಅಯ್ಲಲ್ಲ್ಯಾ ಫರ್ಮಾಣೆ ಅಲ್ಬಿಜೆನ್ಸ್ (Albigencianism Heresy) ಹೆರೆತ್ ಕ್ರಿಸ್ತಾವಾಂಕ್ ವಾಂಟೆ-ಫಾಂಟೆ ಕೆಲ್ಲ್ಯಾ ತವಳ್, ತಾಂಚಿ ವಿರೋಧ್ ಝುಜುಂಕ್, ಮರಿ ಮಾಯೆಚೊ ಆಸ್ತೊ ಆನಿ ಆಧಾರ್ ಸೊಧುಂಕ್ ಕೊಂತಾಚೆಂ ಭಕ್ತಿಪಣ್, “ಹೆರೆತಿ ವಿರೋಧ್ ವಕತ್” ಜಾವ್ನ್ ತೆರಾವ್ಯಾ ಶತಮಾನಾಂತ್ ಸಾಂ ದುಮಿಂಗ್ ಆನಿ ದೊಮಿನಿಕನ್ ರೆಲಿಜಿಯೋಸ್ ಮೆಳಾಚ್ಯಾ ಭಾವಾಂದ್ಲಾರಿಂ ಪವಿತ್ರ್ ಸಭೆಂತ್ ಸ್ಥಾಪಿತ್ ಜಾಲೆಂ. ಪವಿತ್ರ್ ಸಭೆಚಿ ಶಿಕೊವ್ಣ್ ಪವಿತ್ರ್ ರೋಜಾರಿಚೆಂ ಭಕ್ತಿಪಣ್ “ಮರಿಯೆ ಮಾರಿಫಾತ್ ಜೆಜು ಥಂಯ್ ವೆಚಿ ಪ್ರಮುಖ್ ವಾಟ್” ಮ್ಹಣ್ ಆಮ್ಕಾಂ ಸಾಂಗ್ತಾ. “ತೇರ್ಸ್ ಮರಿಯಾಳ್ ಮಾಗ್ಣೆಂ ತರ್ಯೀ ಕ್ರಿಸ್ತಿ ಕೇಂದ್ರಿತ್ ಕಿತ್ಯಾಕ್ ತಾಂತುಂ ಸುವಾರ್ತೆಚಿ ಗ್ರೇಸ್ತಕಾಯ್ ಸಂಪೂರ್ಣ್ ಮಾಪಾನ್ ಆಟಾಪ್ಲ್ಯಾ ಮರಿಯೆಚಿ ಶಾಳೆಂತ್ ರಾವೊನ್ ಕ್ರಿಸ್ತಾಚೆಂ ಮುಖಿಮಳ್ ನಿಯಾಳ್ಚೆಂ ಆನಿ ಮೊಗಾಚೆ ಗೂಂಡಾಯೆಚೊ ಅನ್ವೊಗ್ ಕರುಂಕ್ ತೇರ್ಸ್ ಏಕ್ ಮಹಾನ್ ಹಾತೆರ್” ಮ್ಹಣ್ ಪಾಪಾ ಜುವಾಂವ್ ಪಾವ್ಲ್ ದುಸ್ರೊ ಆಂಕ್ವಾರ್ ಮರಿಯೆಚೊ ತೇರ್ಸ್ ಮ್ಹಳ್ಳ್ಯಾ ದಸ್ತಾವೇಜಾಂತ್ ಆಮ್ಕಾಂ ಶಿಕಯ್ತಾ. ಪಾಪಾ ಜುವಾಂವ್ ತೆರಾವೊ ಮ್ಹಣ್ತಾ, “ತೇರ್ಸ್ ಸಮಾಜೆಕ್ ಕಷ್ಟುಂಚ್ಯಾ

ವಾಯ್ವಾಂ ವಿರೋಧ್ ರುಬುಂಕ್ ಏಕ್ ಬಳ್ಳಂತ್ ಆಯ್/ಹಾತೆರ್.” ಪಾಪಾ ಲಿಯಾಂವ್ ತೆರಾವೊ ಫರ್ಮಾಣೆಂ, “ತೇರ್ನ್ ಪವಿತ್ರ್ ಸಭೆಚ್ಯಾ ಭಂಡಾರಾಂತ್ಲೆಂ ಏಕ್ ವಿಂಚ್ಲಾರ್ ಮೊತಿಂ,” ವಾತಿಕಾನ್ ದುಸ್ರೆ ಸಭೆ ಉಪ್ರಾಂತ್ ತೇರ್ನಚ್ಯಾ ಭಕ್ತಿಪಣಾಕ್ ಪಾಟಿಂಬೊ ದಿಂವ್ಚ್ಯಾಂತ್ ಆರ್ವಿಲ್ಯಾ ಪಾಪ್ ಸಾಯ್ವಾಂ ಪಯ್ಲಿ ಭಾಗೆವಂತ್ ಜುವಾಂವ್ ತೆವಿಸಾವೊ ಆನಿ ವಿಶೇಸ್ ಕರುನ್ ಪಾಪಾ ಪಾವ್ಲ್ ಸವೊ ಆನಿ ಜುವಾಂವ್ ಪಾವ್ಲ್ ದುಸ್ರೊ ನಾಂವಾಡ್ಲೆ.

ಪಾಪಾ ಜುವಾಂವ್ ಪಾವ್ಲ್ ದುಸ್ರೊ, “ತೇರ್ನ್ ಮ್ಹಜೆಂ ಮೊಗಾಚೆಂ ಮಾಗ್ಣೆಂ” ಆನಿ ಕೊಂತಾಚೊ ತೇರ್ನ್ ಎಕ್ಯೆ ನಿಸಣೆಕ್ ಸರಿ ಕರ್ತಾ ಆನಿ “ಸರ್ಗಾಕ್ ವ್ಹರ್ನ್ ಪಾವೊಂವ್ಚೆಂ ಏಕ್ ಹಾತೆರ್” ಮ್ಹಣ್ತಾ. ರೊಜಾರ್ ಮಾಯೆಚೆಂ ಭಕ್ತಿಪಣ್ ಸರ್ವ್ ಸಾಂತಾಂ ಭಕ್ತಾಂಕ್ ಮೊಗಾಚೆಂ ಜಾವ್ನ್ ಪಾವ್ಲೆಂ. ಪವಿತ್ರ್ ಸಭೆಂತ್ ಮರಿಯೆ ಥಂಯ್ ಭಕ್ತಿಪಣ್ ನಾಸ್ಲೆ ಕೊಣ್‌ಯೀ ಪಾಪ್ ಸಾಯ್ವಾಂ ಪಳೆಂವ್ಕ್ ಮೆಳ್ಳೆನಾಂತ್. ಪಾಪ್ ಸಾಯ್ವಾಂ ಬೆನೆಡಿಕ್ಟ್ ಸೊಳಾವೊ ಮೇ 3, 2008 ರೊಮಾಂತ್ ಮರಿಯೆ ಮಾಯೆಕ್ ಸಮರ್ಪಿಲ್ಲ್ಯಾ ಮಹಾ ದೆವಾಳಾಂತ್ (St Mary Major, Basilica, Rome) ದಿಲ್ಲ್ಯಾ ಶಿಕೊವ್ಣೆಂತ್ ಮ್ಹಣ್ತಾ, “ರೊಜಾರ್ ಮಾಯೆಚೆಂ ಭಕ್ತಿಪಣ್ (ತೇರ್ಸ್), ಜಶೆಂ ಮರಿಯೆನ್, ಜೆಜುಕ್ ಆಪ್ಲ್ಯಾ ಜಿವಿತಾಂತ್ ಪಯ್ಲೊ ಜಾಗೊ ದಿಲೊ ತಶೆಂ ಆಮ್ಕಾಯೀ ಕ್ರಿಸ್ತಾಕ್ ಆಮ್ಚ್ಯಾ ಜಿವಿತಾಚೊ ಕೇಂದ್ರ್ ಜಾವ್ನ್ ಘೆಂವ್ಕ್ ಆಧಾರ್ ಜಾತಾ.”

ಆಮ್ಚೊ ಅತಾಂಚೊ ಪಾಪ್ ಸಾಯ್ವಾಂ ಫ್ರಾನ್ಸಿಸ್ ಹರೆಕ್ ದೀಸ್ 15 ಕಣ್ ತೇರ್ನ್ ಮ್ಹಣ್ತಾ. “ತೆರ್ನಾಚೆಂ ಮಾಗ್ಣೆಂ ಕುರ್ಪಾ ದಿತಾ ಆನಿ ಜೋ ಕೋಣ್ ತೇರ್ನ್ ಮ್ಹಣ್ತಾ ತಾಕಾ ಕಸಲೆಂಚ್ ದುರಾದ್ಯೆ ಘಡ್ಲೆಂ ನಾ.” ಏಕ್ ದೀಸ್ 1985ವೆರ್ ಪೊಲೆಂಡಾಂತ್ ಪಾಪಾ ಜುವಾಂವ್ ಪಾವ್ಲ್ ದುಸ್ರೊ ದಿಂಬಿಯೆರ್ ಪಡೊನ್ ಲೊಕಾಕ್ ತೇರ್ನ್ ಶಿಕಯ್ತಾಲೊ. ತೊ ಅಪೊರ್ವ್ ಸಂದರ್ಭ್ ಪಳೆವ್ನ್ ತವಳ್ ಯಾಜಕ್ ಜಾವ್ನ್‌ಲ್ಲ್ಯಾ ಪಾಪಾ ಫ್ರಾನ್ಸಿಸಾಕ್ ವ್ಹಡ್ ಏಕ್ ಪ್ರೇರಣ್ ಲಾಭ್ಲೆಂ. ಫ್ರಾನ್ಸಿಸ್ ಮ್ಹಣ್ತಾ: “ಕೊಂತಾಚೊ ಹರೆಕ್ ಮ್ಹಣಿಯೊ (Knots) ಆಮ್ಚ್ಯಾ ಪಾತ್ಕಾಚೊ ಮ್ಹಣ್ಣೆ ದೆವಾ ಥಾವ್ನ್ ಪಯ್ನ್ ಗೆಲ್ಲೊ ಸಂಕೇತ್. ಪೂಣ್ ಮರಿ ಆಮ್ಕಾಂ ಸಾಂಗಾತಾ ದವರ್ನ್ ದೆವಾಕ್ ಲಾಗಿಂ ಹಾಡ್ತಾ” [The knots represent the sins that separate us from God, and Our Lady, in untying them, brings us closer to God.]

4. ಆಧುನಿಕ್ ಚಿಂತಪ್:

ಅಕ್ಟೋಬರ್ ಮಹಿನ್ಯಾಂತ್ ರೊಜಾರ್ ಮಾಯೆಚೊ ತೇರ್ನ್ ಆಮಿ ಕರ್ತಾನಾ ತಿಚೆ ಮುಕಾಂತ್ ಪವಿತ್ರ್ ಸಭೆಂತ್ ಜಾಲ್ಲೆಂ ಬರೆಪಣ್ ಆಮಿ ನಿಯಾಳುಂಕ್ ಫಾವೊ. ಸಬಾರ್ ಸಮಸ್ಯೆ ಉದೆತಾನಾ ಪವಿತ್ರ್ ಸಭೆಕ್ ಏಕ್ಯೆ ಆವಯ್ ಸಾರ್ಕಾ ಮೊಗಾನ್ ತಿ ರಾಕ್ತಾ ಆನಿ ಸಾಂಬಾಳ್ತಾ. ಜೆಜುಲಾಗಿಂ ಮಾಗುನ್ ಆಮ್ಚೆ ಪಾಸತ್ ವಿನತಿ ಕರ್ತಾ. ತಿಚ್ಯಾ ಪುತಾ ಜೆಜು ಬರಾಬರ್ ಆಸೊನ್ ಬಾಪಾಚ್ಯಾ ಗೊಪಾಂತ್ ಆಮಾ ಸರ್ವಾಂಕ್ ವ್ಹರ್ನ್ ಪಾವೊಂಕ್ ತಿ ಅತ್ರಗ್ತಾ. ತಿಚೆ ಪರಿಂ ನಿಸ್ವಾರ್ಥಿ ಮನೋಭಾವಾನ್ ಜಿಯೆಂವ್ಕ್ ತಿಚೆ ಮಜತ್ ಆಮ್ಕಾಂ ಲಾಭ್ಲಿ ವಿಶೇಸ್ ಮ್ಹಣ್ಣೆತ್. ಹ್ಯಾ ಸಂಸಾರಾರ್ ಆಮಿ ಸರ್ವ್ ಪಯ್ಲಾರಿ. ಹೆಂ ಪಯ್ಲೆ ಮುಕಾರ್ ವ್ಹರುಂಕ್ ಆಮ್ಕಾಂ ಮರಿಯೆಚಿ ಅಧಿಕ್ ಗರ್ಜ್ ಆಸಾ. ಕಶೆಂ ಪಾವ್ಲಾಚೊ ಎಕೇಕ್ ಥೆಂಬೊ ಸಗ್ಳಿ ಧರ್ನ್ ಭಜಯ್ತಾ, ಆನಿ ಪಾಪ್ಚ್ಯಾ ಸೊಭಾಯೆನ್ ಭರ್ತಾ ತ್ಯೆಚ್ ಪರಿಂ ಆಮ್ಚಿಂ ಎಕೇಕ್ ಮಾಗ್ಣಿಂ, ತೆಸಾಂವಾಂ, ಗರ್ಜೊ ಮರಿಯೆಲಾಗಿಂ ಸಾಂಗ್ಲ್ಯಾರ್ ತಿ ಮೊಗಾನ್ ಸ್ವೀಕಾರ್ ಕರ್ನ್, ತಿಚ್ಯಾ ಪುತಾ ಜೆಜು ಮುಕಾಂತ್ ಜೋಡ್ನ್

ದಿತಾ. ಅಶಾಂತಿ, ರುಗ್ಣೆಂ, ಅನೀತ್, ಅನ್ಯಾಯ್ ಅಪ್ಪಡಾಂ ಘಡೊನ್ ಆಸ್ಚ್ಯಾ ಹ್ಯಾ ದಿಸಾಂನಿ, ಭಾಗೆವಂತ್ ಪಾಪಾ ಜುವಾಂವ್ ಪಾವ್ಲ್ ದುಸ್ರೊನ್ ಸಾಂಗ್ಲಿಂ ಉತ್ರಾಂ ನಿಯಾಳ್ ಕರ್ತೆತ್: “ಭಾಗೆವಂತ್ ಆಂಕ್ವಾರ್ ಮಾಯೆಚ್ಯಾ ಮಜತೆ ವರ್ವಿಂ ಸಗ್ಳ್ಯಾ ಸಂಸಾರಾಚೊ ಲೋಕ್ ಭಾವ್-ಬಾಂಧಾವ್‌ಪಣಾಚ್ಯಾ, ಮಾಯಾಮೊಗಾಚ್ಯಾ ಆನಿ ಶಾಂತೆಚ್ಯಾ ಮೆಟಾಂನಿ ಚಲುಂಕ್ ಪಾವ್ತಲೊ.”

ಹ್ಯಾ ಮುಕಾಂತ್ ಜೆಜು ಕ್ರಿಸ್ತಾಕ್ ಆಮಿ ಸಂಪೂರ್ಣ್ ಒಳ್ಕುಂಕ್, ತಾಚೊ ಮೋಗ್ ಕರುಂಕ್, ತಾಕಾ ಮಹಿಮಾ ದೀಂವ್ಕ್ ಆನಿ ಸರ್ವ್ ತಾಚಿ ಖುಶಿ ಪಾಳುಂಕ್ ಆಮ್ಕಾಂ ತಿಚಿ ಸಸಾಯ್ ದಿತಾ. ತ್ಯೆಚ್ ಪರಿಂ ತಿಚೆ ಥಂಯ್ ಆಸ್ಲೊ ವಿದೇಯ್ಪಣಾಚೊ, ಖಾಲ್ತೆಪಣಾಚೊ, ಆನಿ ಭಾವಾರ್ಥಾಚೊ ಶೆಗುಣ್ ಆಮ್ಚ್ಯಾ ಜಿಣಿಯೆಂತ್ ರುತಾ ಕರುಂಕ್ ತ್ಯಾ ಮುಕಾಂತ್ ಜೆಜು ಥಂಯ್ ಆಮಿ ಜಿವಿತ್ ಜೊಡುಂಕ್ ಆಮ್ಕಾಂ ಫಾವೊ ಕರ್ತಾ. ಆಜ್ ಹರೇಕ್ ಭಾವಾರ್ಥಿ ಕ್ರಿಸ್ತಾಂವ್, ರೊಜಾರ್ ಮಾಯೆಚ್ಯಾ ಭಕ್ತಿಪಣಾವರ್ವಿಂ ಕುಟ್ಮಾಂತ್ ಏಕ್ವಟ್ ಚಡ್ಲಾ, ಮಾಯಾಮೋಗ್ ವಾಡ್ಲಾ, ಭುರ್ಗ್ಯಾಂ ಸಾಂಗಾತಾ ತೆರ್ನಾಚೆಂ ಮಾಗ್ಣೆಂ ಕರುನ್ ಸಗ್ಳ್ಯಾ ಸಮಸ್ಯಾಂಕ್ ಪರಿಹಾರ್ ಜೊಡುಂಕ್, ಆನಿ ಕುಟ್ಮಾಂತ್ ಶಾಂತಿ ಸಮಾಧಾನ್ ಜೊಡುಂಕ್ ಪಾವ್ಲ್ಯಾಂತ್ ತೆಂ ಸತ್ ಉಚಾರ್ತಾತ್. ಹ್ಯಾ ಭಕ್ತಿಪಣಾಚಿ ಸೊಭಾಯ್, ತಾಚ್ಯಾ ಸಾಧೆಪಣಾನ್ ಆಟಾಪುನ್ ಆಸಾ. ಕಿತ್ಯಾಕ್ ಶಿಕ್ವಿ ಆನಿ ಅಶಿಕ್ವಿ ಗ್ರೇಸ್ತ್ ಆನಿ ದುರ್ಬಳೊ, ಭುರ್ಗಿಂ-ಯುವಜಣಾಂ-ಪ್ರಾಯೆಸ್ತ್, ಹರೇಕ್ ವ್ಯಕ್ತಿ, ಹೆಂ ದೆವಾಸಾಂವ್ ಕರುಂಕ್ ಲಜೆನಾ ಬಗರ್ ತಾಂಕಾಂ ಸಮ್ಜಾಸಾಯ್ ದಿತಾ.

5. ಮರಿಯೆಚಿ ಜಿಣಿಯೆ ಥಾವ್ನ್ ಜೊಡುಂಕ್ ಜಾಯ್ ಜಾಲ್ಲೆಂ ಪ್ರೇರಣ್:

ದುಸ್ರೆ ವಾತಿಕಾನ್ ವಿಶ್ವಸಭೆಚ್ಯಾ, 'ಕ್ರಿಸ್ತ್ ಮನ್ಶಾಕುಳಾಚೊ ಉಜ್ವಾಡ್' (Lumen Gentium) ದಸ್ತಾವೆಜಾಂತ್, ಆಖೆ ಪವಿತ್ರ್ ಸಭೆಚ್ಯಾ ಯಾತ್ರಿಕ್ ಪಯ್ಣಾಂತ್, ಭಾಗೆವಂತ್ ಆಂಕ್ವಾರ್ ಮರಿ, ಸರ್ವ್ ಭಾವಾರ್ಥಾಂಕ್ ಏಕ್ ಮಾರ್ಗದರ್ಶನ್ ಮ್ಹಣ್ ಸಾಂಗ್ಲಾಂ. ಪವಿತ್ರ್ ಸ್ನಾನ್ ಜೊಡ್ಲೊ/ಲ್ಲಿಂ ಹರೇಕ್ ವ್ಯಕ್ತಿ ಕ್ರಿಸ್ತಾ ಪರಿಂ ಜಾಂವ್ಕ್ (ಫಿಲಿಪ್ಪಿ 2:5), ಆನಿ ಕ್ರಿಸ್ತಾಕ್ ನ್ಹೆಸುಂಕ್ (ರೊಮಾ. 13:14, ಗಾಲಾತ್ 3:27), ಪ್ರಯತ್ನ ಕರ್ತಾ. ಆಮಿ ಕ್ರಿಸ್ತಾ ಸಾರ್ಕಿಂ ಜಾಂವ್ಚೆ ಪ್ರಕ್ರಿಯೆಂತ್ ಮರಿಯೆಚೊ ಪಾತ್ರ್ ವಿಶೇಸ್-ಮ್ಹಣ್ತಾ ಸಾಂ ಲುವಿಸ್ ಮಾರಿ ಗ್ರಿಗ್ನಿಯೊನ್. ದೆಕುನ್ ಹೆಂ ಭಕ್ತಿಪಣ್ ಆಮ್ಕಾಂ ಕ್ರಿಸ್ತಾ ಸಾರ್ಕಿಂ ಕರ್ತಾ, ಕ್ರಿಸ್ತಾ ಥಂಯ್ ಎಕ್ವಟಾಯ್ತಾ, ಆನಿ ಕ್ರಿಸ್ತಾಕ್ ಸಮರ್ಪಿತ್ ಕರ್ತಾ.

ಮರಿ ಮಾಯ್ ಆಮ್ಕಾಂ ಖಾಲ್ತಿಂ ಜಾಂವ್ಕ್ ಪ್ರೇರಣ್ ದಿತಾ. ಆಮ್ಚಿ ಜಿಣಿ ಜೆಜುಚ್ಯಾ ಮೆಟಾಂನಿ ಚಲುಂಕ್ ಆಧಾರ್ ದಿತಾ. ಆಮಿ ಕಷ್ಟಾಂತ್-ನಷ್ಟಾಂತ್ ಸಾಂಪಡ್ತಾನಾ, ಮತಿಚಿ ಇಜಾ ಭೊಗ್ತಾನಾ, ಅನ್ವರಾಂ, ಸಮಸ್ಯಾಂ ಮಧೆಂ ಸಾಂಪಡ್ಲಲ್ಯಾ ವೆಳಾರ್ “ತೊ (ಜೆಜು) ತುಮ್ಕಾಂ ಕಿಶೆಂ ಸಾಂಗ್ತಾ ತೆಂ ಕರಾ” (ಜುವಾಂವ್ 2:5)-ಜೆಜು ಸಾಂಗ್ತಾ, “ಖಿಳನಾಸ್ತಾನಾ ಮಾಗಾ” (ಲೂಕ್ 18:10)-ಆಮ್ಚೊ ಭರ್ವಸೊ ಸೊಮ್ಯಾ ಥಂಯ್ ದವರುಂಕ್ ಆನಿ ತಾಕಾ ಉಲೊ ಮಾರ್ಲಲ್ಯಾ ವೆಳಾ ತೊ ಕೆದಿಂಚ್ ನಿರಾಶಿ ಕರಿನಾ ಬಗರ್ ರಾಕ್ತಾ ಮ್ಹಣ್ ಪಾತ್ಯೆಂವ್ಕ್ ಪ್ರೇರಣ್ ದಿತಾ. ಆವರಿ ತೇರ್ನ್ ಮ್ಹಣ್ಣಾಂ ದೆವಾಚಿ ಕುರ್ಪಾ ಜೊಡ್ತಾಂ ಆನಿ ಆಮ್ಚಿಂ ಕುಟ್ಮಾಂ ಸಾಂಬಾಳ್ತಾಂ. ಜೆಂ ಕುಟಮ್ ಸಾಂಗಾತಾ ಮಾಗ್ತಾ ತೆಂ ಕುಟಮ್ ಸಾಂಗಾತಾ ಉರ್ತಾ.

ದೇವ್ ಬರೆಂ ಕರುಂ.

- ಮಾ| ಬಾ| ನವೀನ್ ಪಿಂಟೊ
ಸಹಾಯಕ್ ವಿಗಾರ್

ಧಿರಾವ್ಣಿ ಸಂಸ್ಕಾರ್ - ಭಾವಾರ್ಥಾಕ್ ಸಾಕ್ಸ್ ಜಾವ್ನ್ ಜಿಯೆಂವ್ಚಾಕ್

ಪಾಟ್ಲ್ಯಾ ದಿಸಾಂನಿ ಪಾಪಾ ಫ್ರಾನ್ಸಿಸಾನ್ ದಿಲ್ಲೆ ಸಿನೊದ್ ಸಭೆ ಉಪ್ರಾಂತ್ಲೆ ಆಪೊಸ್ತಲಿಕ್ ಶಿಕೊವ್ಣೆಂತ್ ತೊ ವ್ಹಡಿಲಾಂ ಲಾಗಿಂ ಅಶೆಂ ವಿಚಾರ್ತಾ: “ಖರೆಂ ಸವಾಲ್ ಆಪ್ಣಿಂ ಭುರ್ಗಿಂ ಕುಡಿನ್ ಖಿಯ್ ಆಸಾತ್, ವಾ ತಿಂ ಫಲಾಣ್ಯಾ ವೆಳಾ ಕೊಣಾ ಸಾಂಗಾತಾ ಆಸಾತ್ ತೆಂ ನ್ಹಯ್, ಪೂಣ್ ಅಸ್ತಿತ್ವಾಂತ್ ತಿಂ ಖಿಯ್ ಆಸಾತ್, ಆಪ್ಲ್ಯಾ ಜಿವಿತಾಚ್ಯಾ ತತ್ವಾಂನಿ, ಶೆವೊಟಾಂನಿ, ಅತ್ರೇಗಾಂನಿ ಆನಿ ಸಪ್ಲ್ಯಾಂನಿ ತಿಂ ಖಿಯ್ ಆಪ್ಣಿಂ ಪಾಂವ್ಚಾರ್ ಆಸಾತ್ ತೆಂ ಗರ್ಜೆಚೆಂ. ಜಲ್ಮದಾತಾರಾಂಕ್ ಹಾಂವ್ ವಿಚಾರುಂಕ್ ಆಶೆತಾಂ ತಿಂ ಸವಾಲಾಂ ಹಿಂ: “ಆಪ್ಣಿಂ ಭುರ್ಗಿಂ ಆಪ್ಲ್ಯಾ ಪಯ್ಲಾರ್ “ಖಿಯ್” ಆಸಾತ್ ಮ್ಹಣ್ ಸಮ್ಜುಂಕ್ ಆಮಿ ಆಶೆತಾಂವ್? ತಾಂಚೊ ಅತ್ಮೊ ಖಿಯ್ ಆಸಾ, ಆಮಿ ಖಿರ್ಯಾನ್‌ಚ್ ಜಾಣಾಂವ್? ಆನಿ ಚಡಾಚ್ಯಾಯೀ ಚಡ್ ಕರುನ್, ತೆಂ ಸಮ್ಜುಂಕ್ ಆಮ್ಕಾಂ ಜಾಯ್” (“ಮೊಗಾಚೊ ಸಂತೊಸ್”, 261). ವ್ಹಡಿಲಾಂ ದೆವಾಚ್ಯಾ ಜಾಗ್ಯಾರ್ ಆಸುನ್ ಆಪ್ಲ್ಯಾ ಭುರ್ಗ್ಯಾಂಚ್ಯಾ ಅತ್ಮಾವಿಶಿಂ ಗಂಭೀರ್ ರಿತಿನ್ ಚಿಂತ್ಲಿಂ ದೆವಾನ್‌ಚ್ ಉಬಾರ್ಲಿಂ ಮನ್ಶಾಂ. ಪ್ರಾಯೆನ್ ತಿಂ ವಾಡೊನ್ ಯೆತಾನಾ, ತಾಂಚೊ ಅತ್ಮೆಯೀ ದೆವಾಚ್ಯಾ ಮೊಗಾನ್ ವಾಡೊಂಕ್ ಜಾಯ್. ಹ್ಯಾ ಪಾಸತ್ ಆಪ್ಲ್ಯಾ ಭುರ್ಗ್ಯಾಂಚ್ಯಾ ಭಾವಾರ್ಥಾ ವಿಶಿಂ ಚಿಂತುಂಕ್ ಆನಿ ಫಾವೊ ತ್ಯಾ ವೆಳಾರ್ ಫಾವೊ ತೆ ಸಂಸ್ಕಾರ್ ಘೆಂವ್ಕ್ ತಯಾರ್ ಕರುಂಕ್ ವ್ಹಡಿಲಾಂಕ್ ಆಪೊವ್ಣೆಂ ಆಸಾ. ಅಸಲ್ಯಾ ಸಂಸ್ಕಾರಾಂ ಭಿತರ್ ಧಿರಾವ್ಣಿ ಸಂಸ್ಕಾರ್ ಏಕ್.

ಸಂಸ್ಕಾರ್ ವಾ ಸಾಕ್ರಾಮೆಂತ್:

ಜೆಜು ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾನ್ ಆಮ್ಚೆ ಖಾತಿರ್ ಖುರ್ಸಾರ್ ಮೊರೊನ್ ಆಪ್ಲ್ಯಾ ಜಿವಾಚೆಂ ಬಲಿದಾನ್ ಭೆಟಯ್ಲೆಂ ಆನಿ ಆಮ್ಕಾಂ ಆಪ್ಲ್ಯಾ ಕಷ್ಟಾಂ, ಮೊರ್ನಾ ಆನಿ ಪುನರ್ ಜಿವಂತ್ಪಣಾ ಮಾರಿಫಾತ್ ಪಾತ್ಕಾ ಥಾವ್ನ್ ಸುಖ್ಯಾ ಲಾಭಯ್ಲಿ.ತಾಣೆಂ ಜೊಡ್ನ್ ದಿಲೆಲಿ ಹಿ ಕುರ್ಪಾ ಸಂಸಾರಾಚ್ಯಾ ಪೊಂತಾ ಥಾವ್ನ್ ಪೋಂತ್ ಪರ್ಯಾಂತ್ ತಾಚೆರ್ ಪಾತ್ಕೆವ್ನ್ ಆನಿ ತಾಕಾ ಲಬೊನ್ ಜಿಯೆತಲ್ಯಾ ಹರೇಕ್ಲ್ಯಾಕ್ ಸಾತ್ ಝರಿಂ ರುಪಾರ್ ವ್ಹಾಳೊನ್ ಆಸಾ. ತ್ಯಾ ಕುರ್ಪೆಚ್ಯಾ ಸಾತ್ ಝರಿಂಕ್ ಆಮಿ ಸಂಸ್ಕಾರ್ ವಾ ಸಾಕ್ರಾಮೆಂತ್ ಮ್ಹಣ್ ಆಪಯ್ತಾಂವ್. ಹೆ ಸಂಸ್ಕಾರ್ ಆಮ್ಕಾಂ ಕುರ್ಪೆನ್ ಭರ್ತಾತ್ ಮಾತ್ ನ್ಹಯ್, ಬಗಾರ್ ಆಮ್ಕಾಂ ದೈವಿಕ್ ಸಂಬಂಧಾಂತ್ ಜಿವಾಳ್ ದವರುನ್ ಭಾವಾರ್ಥಾಂತ್ ಧಿರ್ ಸಾಂಬಾಳ್ತಾತ್ ಆನಿ ಜೆಜು ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾಕ್ ಜಿವಂತ್ ಸಾಕ್ಸಿ ಜಾಂವ್ಕ್ ಪ್ರೇರಣ್ ಲಾಭಯ್ತಾತ್.

ಧಿರಾವ್ಣಿ ಸಂಸ್ಕಾರ್ ಎಕ್ಲ್ಯಾಕ್ ಜೆಜು ಕ್ರಿಸ್ತಾಚೊ ಖರೊ ಪಾಟ್ಲಾವ್ಡಾರ್ ಕರ್ತಾ:

ಪವಿತ್ರಸ್ನಾನಾ ಮಾರಿಫಾತ್ ಹರೇಕ್ ಕ್ರಿಸ್ತಾಂವ್ ಜೆಜು ಕ್ರಿಸ್ತಾಚೊ ಪಾಟ್ಲಾವ್ಡಾರ್ ಜಾತಾ ತರ್, ಧಿರಾವ್ಣಿಚ್ಯಾ ಸಂಸ್ಕಾರಾದ್ಲಾಂ ಎಕ್ಲೊ/ಎಕ್ಸಿ ಜೆಜು ಕ್ರಿಸ್ತಾಚೊ ಖರೊ ಆನಿ ದೈವಾಧಿಕ್ ಪಾಟ್ಲಾವ್ಡಾರ್ ಜಾಂವ್ಕ್ ಬಳ್ ಜೊಡ್ಲಾ; ಆಪ್ಲ್ಯಾ ಭಾವಾರ್ಥಾಂತ್ ಧಿರಾಸಣ್ ಜೊಡ್ಲೆ ಬರಾಬರ್, ಭಾವಾರ್ಥಾ ಖಾತಿರ್ ಝಜೊಂಕ್ ಆನಿ ಗರ್ಜ್ ಪಡ್ಲಾರ್ ಜೀವ್ ಸಯ್ ದಿಂವ್ಕ್ ತಯಾರ್ ಜಾತಾ. ಹ್ಯಾ ಸರ್ವಾಕ್ ಬಳ್ ಲಾಭಯ್ತಾ ಹ್ಯಾ

ಸಂಸ್ಕಾರಾಂತ್ ಪ್ರತ್ಯೇಕ್ ಜಾವ್ನ್ ಯೆಂವ್ಚೊ ಪವಿತ್ರ್ ಅತ್ಮೊ. ದೆಕುನ್ ಧಿರಾವ್ಣಿ ಸಂಸ್ಕಾರ್ ಪವಿತ್ರ್ ಅತ್ಮಾಕ್ ಜೊಡ್ಲೊ ಸಂಸ್ಕಾರ್. ಎಕ್ಲ್ಯಾನ್ ಬುದಿಪ್ರಕಾಸಾಕ್ ವಾ ಸಾರ್ಕಿ ಸಮ್ಜಣಿ ಜೊಡ್ಲಲ್ಯಾ ಉಪ್ರಾಂತ್ ಹೊ ಸಂಸ್ಕಾರ್ ಜೊಡ್ಲೊ ದೆಕುನ್ ಹ್ಯಾ ಸಂಸ್ಕಾರಾಕ್ “ಕ್ರಿಸ್ತಾಂವ್ ಪರಿಶಿಕಾಯೆಚೊ ಸಂಸ್ಕಾರ್” ಮ್ಹಣುಯೀ ಆಪಯ್ತಾತ್.

ಪವಿತ್ರ್ ಅತ್ಮಾ ವರ್ವಿಂ ತಿಣೆಂ ಜೆಜು ಕ್ರಿಸ್ತಾಕ್ ಸಾಕ್ಸ್ ದಿಲಿ:

ಪವಿತ್ರ್ ಅತ್ಮಾಚೆ ಮಜತಿನ್ ಕ್ರಿಸ್ತಾ ಖಾತಿರ್ ಆನಿ ಆಪ್ಲ್ಯಾ ರಾಷ್ಟ್ರಾ ಖಾತಿರ್ ಝಜೊನ್ ಮಾಡ್ಲಿನ್ ಜಾಲ್ಲಿ ಫ್ರಾನ್ಸ್ ರಾಷ್ಟ್ರಾಚಿ ಪಾತ್ರೊನ್ ಆರ್ಕಾಚಿ ಸಾಂ. ಜೊನ್ (1412-1431). ತಿ ದುರ್ಬಲ್ಯಾ ಕುಟ್ಮಾಂತ್ ಜಲ್ಮಾಲ್ಲಿ ತರೀ, ದೇವ್ ಭಿರಾಂತಿನ್ ವಾಡ್ಲಿ. ವಿಶೇಸ್ ಶಿಕಪ್ ಶಿಕಾ ನಾತ್ಲೆಂ. ಇಂಗ್ಲೆಂಡ್ ರಾಷ್ಟ್ರಾನ್ ಫ್ರಾನ್ಸಾಕ್ ದಾಡ್ ಫಾಲ್ಸ್, ಫ್ರಾನ್ಸಾಚ್ಯಾ ರಾಯಾಕ್, ಚಾರ್ಲ್ಸ್ ಸಾತ್ವಾಕ್ ಆಪ್ಲೊ ಗುಲಾಮ್ ಜಾವ್ನ್ ಘೆತಾನಾ, ದೇವ್ ಅಸ್ಕತ್ ಮನ್ಶಾಕ್ ವಿಂಚುನ್, ಆಪ್ಲ್ಯಾ ಪವಿತ್ರ್ ಅತ್ಮಾಚ್ಯಾ ಪ್ರೇರಣಾನ್ ಭರುನ್, ಕ್ರಿಸ್ತಾಕ್ ಸಾಕ್ಸ್ ದಿಂವ್ಕ್ ಕಶೆಂ ತಯಾರ್ ಕರ್ತಾ ಮ್ಹಣ್ ದಾಕವ್ನ್ ದಿತಾ: “ಫ್ರಾನ್ಸ್ ರಾಷ್ಟ್ರ ರಾಕೊಂಕ್ ವ್ಹಚ್ ಮ್ಹಜೆ ಧುವೆ, ಹಾಂವ್ ತುಕಾ ಕುಮಕ್ ಕರ್ತಾಂ” ಮ್ಹಣ್ ಶಿಕಾ ಆಯ್ಕಾಲ್ಲೊ ತಾಳೊ, ಶಿಕಾ ಇತ್ಲೊ ಪ್ರೇರಿತ್ ಕರ್ತಾ, ತಿ ಶಿಪಾಯಾಂಚಿಂ ನ್ಹೆಸಣ್ ನ್ಹೆಸಾ, ಹಾತಿಂ ‘ಜೆಜು ಆನಿ ಮರಿ’ ಮ್ಹಳೊ ಬಾವೊ ಘೆತಾ, ಚಾರ್ ಝಜಾಂನಿ ಬ್ರಿಟಿಷಾಂಕ್ ಪಾಡಾವ್ ಕರ್ತಾ ಆನಿ ಫ್ರಾನ್ಸ್ ರಾಕ್ತಾ.

ಪೂಣ್ ಆತಾಂ ಶಿಕಾ ಕ್ರಿಸ್ತಾ ಖಾತಿರ್ ಝಜೊಂಕ್ ಆಸ್ಲೆಂ. ತಿಚೆರ್ ತಾಂಣಿಂ ಘಟ್ಟಿರೊ ಬದ್ಲಾಮ್ ಫಾಲೊ. ಶಿಕಾ ದೆವಾಚೊ ನ್ಹಯ್, ದೆಂವ್ಚಾರಾಚೊ ತಾಳೊ ಆಯ್ಕಾಲ್ಲೊ ಮ್ಹಣ್ ಶಿಕಾ ಹಲ್ಕೆ ಕೆಲೆಂ, ಪರ್ಗಟ್ ಜಾಗ್ಯಾಂನಿ

ತಿಚೊ ಪುರ್ಶಾಂವ್ ಕಾಡ್ಲೊ ಆನಿ ನಿಮಾಣೆಂ ಶಿಕಾ ಮಾಂಡ್ಲಲ್ಯಾ ಸಾರಿಯಾಂಚೆರ್ ನಿದಾವ್ನ್ ಉಜೊ ದೀವ್ನ್ ಲಗಾಡ್ ಕಾಡುಂಕ್ ತಯಾರ್ ಕೆಲೆಂ. ಪವಿತ್ರ್ ಅತ್ಮಾನ್ ಶಿಕಾ ತಿಚ್ಯಾ ರಾಷ್ಟ್ರಾ ಖಾತಿರ್ ಝಜೊಂಕ್ ಎದೊಳ್‌ಚ್ ಬಳ್ ದಿಲ್ಲೆಂ ತರ್, ಆತಾಂ ಕ್ರಿಸ್ತಾ ಖಾತಿರ್ ಸಾಕ್ಸ್ ರಾವುಂಕ್ ಆನಿಕಾಯಿ ಚಡ್ ಬಳ್ ದಿಲೆಂ. ತಿಣೆಂ ಏಕ್ ಖುರಿಸ್ ಮಾಗ್ಲೊ. “ಜೆಜು, ಜೆಜು” ಮ್ಹಳಿಂ ಉತ್ರಾಂ ಉಚಾರ್ಲೆ ಬರಾಬರ್ ತಿಣೆಂ ಆಪ್ಲೊ ಕ್ರಿಸ್ತೀ ಭಾವಾರ್ಥ್ ಉಚಾರ್ಲೊ. ಹೆಂ ದೆಖ್‌ಲ್ಲ್ಯಾ ಎಕಾ ಬ್ರಿಟಿಷ್ ಮಾನ್ಸೆಸ್ತಾನ್ ಉದ್ಗಾರುನ್ ಮ್ಹಳಿಂ: “ಆಮಿ ಸಾಂಪಡ್ಲಾಂವ್; ಆಮಿ ಎಕೆ ಸಾಂತೀಣಿಕ್ ಜಿವೆಂಚ್ ಹುಲ್ಪಾಯ್ಲೆಂ”.

ಆಜ್ ಪವಿತ್ರ್‌ಸಭಾ ಶಿಕಾ ಮಾಡ್ಲಿನ್ ಆನಿ ಸಾಂತೀಣ್ ಮ್ಹಣ್ ಮಾನ್ ಕರ್ತಾ. ಹಳ್ಳೆಚ್ಯಾ ಕೊನ್ಯಾಂತ್ ಆಸ್ಲೆ ಶಿಕಾ ಆಜ್ ಆಲ್ತಾರಿಚೊ ಮಾನ್ ಫಾವೊ ಜಾಲಾ. ಆಜ್ ಪವಿತ್ರ್‌ಸಭೆಂತ್ ಆಕಾಸಾಚ್ಯಾ ನೆಕೆತ್ರಾಂ ಪರಿಂ ಪರ್ಜೆಳ್ಲಿಂ ಆನಿ ಆಮ್ಕಾಂ ತಶೆಂ ಪರ್ಜೆಳ್ಲೊಂಕ್ ಪ್ರೇರಣ್ ದಿಂವ್ಚಿಂ ಸಾಂತ್-ಭಕ್ತಾಂ, ಮಾಡ್ಲಿರಾಂ ಹ್ಯಾಚ್ ಪವಿತ್ರ್ ಅತ್ಮಾಚೆ ಸಕ್ಸೆನ್ ಭರ್ಲಿಂ. ತಾಂಣಿಂ ಜೆಜು ಕ್ರಿಸ್ತಾಕ್ ಸಾಕ್ಸ್ ದಿಲಿ ಆನಿ ಹೆ ವರ್ವಿಂ ಪವಿತ್ರ್‌ಸಭಾ ವಿಸ್ತಾರುಂಕ್ ಸಾಧ್ಯ್ ಜಾಲೆಂ. ತಾಂಚ್ಯಾ ಭಾವಾರ್ಥಾ ಖಾತಿರ್ ವ್ಹಾರಯಿಲ್ಲಾ ರಗ್ತಾ



ವಯ್ ಆಮ್ಲಿ ಪವಿತ್ರಸಭಾ ಉಭಿ ಆಸಾ ಆನಿ ವಿಸ್ತಾರಾತ್ ಆಸಾ. ದೆಕುಂಚ್ ಮ್ಹಣಾತ್, “ಮಾಡ್ತೀರಾಂಚಿಂ ರಗತ್ ಕ್ರಿಸ್ತಾಂವ್‌ಪಣಾಚಿಂ ಭಿಂ”.

ಪವಿತ್ರ ಅತ್ಮಾಚಿ ವಳಕ್:

ಪವಿತ್ರ ಅತ್ಮಾಚಿ ಪವಿತ್ರ ತ್ರಿಂದಾದಿಚೊ ತಿಸ್ರೊ ಜಣ್. ತೊ ಬಾಪಾ ಆನಿ ಪುತಾ ಥಾವ್ನ್ ಉಬ್ಜಾತಾ ತೊ ಮೋಗ್; ತೊ ಕುರ್ಪೆಚಿಂ ಭಂಡಾರ್ ವಾ ಝರ್. ತಾಚೆಂ ಯೆಣೆಂ ಆಮ್ಕಾಂ ದೆವಾಚ್ಯಾ ಮೊಗಾಂತ್ ಆನಿ ಕುರ್ಪೆಚ್ಯಾ ಜಿವಿತಾಂತ್ ಥಿರ್ ಕರ್ತಾ. ಪವಿತ್ರ ಅತ್ಮಾ ವಿಶಿಂ ಉಲೊವ್ನ್ ಸಾಂ. ಬಾಜಿಲ್ ಆಮ್ಕಾಂ ಅಶೆಂ ಶಿಕಯ್ತಾ:

“ಪವಿತ್ರ ಅತ್ಮಾ ವರ್ವಿಂ ಆಮ್ಕಾಂ ಸರ್ಗ್ ಲಾಭಯ್ಲೊ; ಆಮ್ಕಾಂ ಸರ್ಗಿಂಚ್ಯಾ ರಾಜಾಕ್ ಪಾಟಿಂ ವ್ಹೆಲಾಂ ಆನಿ ಭುರ್ಗ್ಯಾಂ ಪರಿಂ ಆಮ್ಕಾಂ ಪೊಸ್ತಿಂ ಕರುನ್ ತಾಚೆ ಕುರ್ಪೆಂತ್ ವಾಂಟೊ ಘೆಂವ್ಕ್, ಉಜ್ವಾಡಾಚಿಂ ಭುರ್ಗಿಂ ಮ್ಹಣ್ ಆಪೊಂವ್ಕ್ ಆನಿ ಸಾಸ್ಣಾಚ್ಯೆ ಮಹಿಮೆಂತ್ ಆಮಿ ಭಾಗೆಲಿ ಜಾಂವ್ಕ್ ಉಲೊ ದಿಲಾ”.

ಪವಿತ್ರ ಅತ್ಮಾ ಆರಂಭಾ ಥಾವ್ನ್ ಆಖೇರ್ ಪರ್ಯಾಂತ್ ಆಮ್ಚೆ ಸೊಡ್ವಣೆಚಿಂ ಯೋಜನ್ ಪೂರ್ಣ್ ಕರ್ಚ್ಯಾಕ್ ವಾವುರ್ನ್ ಆಸಾ. ಪವಿತ್ರಸಭೆಂತ್ ಪವಿತ್ರ ಅತ್ಮಾಚಿಂ ಮಿಸಾಂವ್ ವರ್ಣಿನ್ ದಾಕಂವ್ಚ್ಯಾಕ್, ತಾಕಾ ವಿವಿಧ್ ನಾಂವಾಂನಿ ಉಲೊ ಕರ್ತಾಂವ್: ಆಶಿರ್ವಾದಾಚೊ ಅತ್ಮಾ ದೆವಾಚಿಂ ಭುರ್ಗಿಂ ಕರ್ತಲೊ ಅತ್ಮಾ, ಕ್ರಿಸ್ತಾಚೊ ಅತ್ಮಾ, ಸೊಮಿಯಾಚೊ ಅತ್ಮಾ, ದೆವಾಚೊ ಅತ್ಮಾ, ಮಹಿಮೆಚೊ ಅತ್ಮಾ, ಮಜತ್‌ದಾರ್, ಪಾರಾಕ್ಲಿತ್, ಸ್ಪಿರಿತ್ ಸಾಂತ್, ಇತ್ಯಾದಿ.

ಪವಿತ್ರ ಸಭೆಂತ್ ಪವಿತ್ರ ಅತ್ಮಾ:

ಪವಿತ್ರ ಅತ್ಮಾನ್ ಜೆಜುಚೆರ್ ತಾಚ್ಯಾ ಸ್ನಾನಾಂತ್ ದೆಂವೊನ್ ಯೆವುನ್, ತಾಚ್ಯಾ ಬಾಪಾಚಿಂ ಮಿಸಾಂವ್ ಮುಖಾರುನ್ ವ್ಹರುಂಕ್ ಕುರ್ಪಾ ದಿಲಿ (ಲೂಕ್ 4:18). ಹೊಚ್ ಪವಿತ್ರ ಅತ್ಮಾ ಪೆಂತೆಕೊಸ್ತಾ ದಿಸಾ ಧರ್ಮದೂತಾಂಚೆರ್ ಆನಿ ಆಂಕ್ವಾರ್ ಮರಿಯೆಚೆರ್ ದೆಂವೊನ್ ಯೆವ್ನ್, ಜೆಜುಚಿ ಸುವಾರ್ತಾ ಪರ್ಗಟ್ ಕರುಂಕ್ ತಾಂಕಾಂ ಪ್ರೇರಣ್ ದಿಂವ್ಕ್ ಲಾಗ್ಲೊ.ತೊಚ್ ಪವಿತ್ರ ಸಭೆಚೊ ಜಲ್ಮಾ ದೀಸ್ ಜಾಲೊ.ತಾಂಚಿ ಶಿಕೊವ್ಣಿ ಆಯ್ಕಾಲ್ಯಾಂಚೆರ್ ಆನಿ ಪವಿತ್ರಸ್ನಾನ್ ಘೆಲ್ಲೆಲ್ಯಾಂಚೆರ್ಯಿ ತೊ ದೆಂವೊನ್ ಯೆವ್ನ್ ತಾಂಕಾಂ ಆಪ್ಲಿಂ ದೆಣಿಂ ತಾಣೆಂ ಲಾಭಂಯ್ಲಿಂ (ಧ. ಕೃ. 2:38).ಹ್ಯಾಚ್ ಪವಿತ್ರ ಅತ್ಮಾಕ್ ಪಾಠೊವ್ನ್ ತೊ ಮ್ಹಣಾಲೊ: “ಘೆಯಾ ಪವಿತ್ರ ಅತ್ಮಾಕ್” (ಜುವಾಂವ್ 20:22).ಆಮ್ಚ್ಯಾ ಪವಿತ್ರಸ್ನಾನಾಂತ್ ಆಮಿ ತಾಕಾ ಘೆಲ್ಲಾ. ಹ್ಯಾ ಪವಿತ್ರ ಅತ್ಮಾಕ್ ಆಮ್ಕಾಂ ದೆಣೆಂ ಜಾವ್ನ್ ದಿಲ್ಲಾ ದೆವಾಕ್ ಅರ್ಗಾಂ ದಿವ್ಚಾಂ.

ಪವಿತ್ರ ಅತ್ಮಾ ಸಾತ್ ದೆಣ್ಯಾಂಚೊ ಆನಿ ಬಾರಾ ಘಳಾಂಚೊ ದಾತಾರ್:

ಆಜೂನ್ ಪವಿತ್ರ ಅತ್ಮಾ ಪವಿತ್ರಸಭೆಂತ್ ಬಳ್ಳಂತ್ ರಿತಿನ್ ವಾವುರ್ತಾ. ಜೆಜು ಕ್ರಿಸ್ತಾಕ್ ಉಗ್ಡಾನ್ ಆನಿ ಧೈರಾನ್ ಪರ್ಗಟುಂಕ್, ಸತಾ ನಿತಿ ಖಾತಿರ್ ಝುಜೊಂಕ್ ಜೆಜು ಕ್ರಿಸ್ತಾಚಿಂ ಪಾಟ್ಲಾವ್ದಾರಾಂ ಮ್ಹಣ್ ಪರ್ಗಟುಂಕ್ ತಾಚೊ ಆಧಾರ್ ತೊ ನಿರಂತರಿ ದಿತಾ. ಭುರ್ಗ್ಯಾಂನಿ ಆನಿ ಯುವಜಣಾಂನಿ ಪ್ರಾಯೆನ್ ವಾಡೊನ್ ಯೆತಾನಾ ತಾಂಕಾಂ ವಾಯ್ಪ್ ಸಕ್ತೆ ಥಾವ್ನ್ ರಕ್ಷಣ್ ಜೊಡುಂಕ್ ಆನಿ ದೆಂವ್ಚಾರಾಚ್ಯಾ ಗುಲಾಮ್‌ಪಣಾ ಥಾವ್ನ್ ಪಯ್ಸ್ ರಾವುಂಕ್ ಪವಿತ್ರ ಅತ್ಮಾಚಿ ಮಜತ್ ಜಾಯ್. ತಾಂಕಾಂ ತಶೆಂ ಹರೇಕಾ ಭಾವಾರ್ಥ್ಯಾಕ್ ಹ್ಯಾ ಸಂಸಾರಿ ಜಿಯೆತಾನಾ ಪವಿತ್ರ ಅತ್ಮಾಚ್ಯಾ ಸಾತ್ ದೆಣ್ಯಾಂಚಿ ಗರ್ಜೆಆಸಾ. ತಿಂ ದೆಣಿಂ ಮ್ಹಣ್ಣೆ ಜಾಣ್ವಾಯ್, ಗಿನ್ಯಾನ್, ಬೂದ್, ಘಟಾಯ್, ಸಮ್ಜಣಿ, ಭಕ್ತ್ ಆನಿ ದೇವ್‌ಭಿರಾಂತ್. ತಶೆಂಚ್ ಜೆಜು ಕ್ರಿಸ್ತಾಚ್ಯಾ ಹರೇಕ್ ಪಾಟ್ಲಾವ್ದಾರಾನ್ ಪವಿತ್ರ ಅತ್ಮಾಚ್ಯಾ ಬಾರಾ ಘಳಾಂನಿ ಮ್ಹಣ್ಣೆ,

ಮಾಯಾ ಮೋಗ್, ಸಂತೊಸ್, ಶಾಂತಿ, ಸೊಸ್ಣಿಕಾಯ್, ದಯಾಳಾಯ್, ಬರೆಪಣ್, ಉದಾರ್‌ಪಣ್, ಸಾಧೆಪಣ್, ವಿಶ್ವಾಸ್, ಮಾಣ್ಣಿ, ನಿಸ್ಕಳ್‌ಪಣ್ ಆನಿ ಮೀತ್ ಭರೊನ್ ಸೊಬೊಂಕ್, ಆನಿ ಕ್ರಿಸ್ತೀ ಜಿಣಿ ಫಳಾಭರಿತ್ ಕರುಂಕ್ ತೊ ಆಧಾರ್ ಜಾತಾ. ಹಿಂ ದೆಣಿಂ ಕಿತ್ಯಾಕ್ ದಿಲ್ಯಾಂತ್ ತಿಂ ದೆಣಿಂ ಕಶೆಂ ವಾಪಾರಿಜೆ ಮ್ಹಣ್ ಸಾಂ. ಪಾವ್ಲೆ ಶಿಕಯ್ತಾ (1 ಕೊರಿ. 12:1-11).

ಮಾಗ್ಣ್ಯಾಚೊ ಶ್ರೇಷ್ಟ್ ಶಿಕ್ಷಕ್ ಜಾವ್ನ್‌ಸೊ ಪವಿತ್ರ ಅತ್ಮಾ, ಮಾಗ್ಣ್ಯಾ ಮಾರಿಫಾತ್ ತ್ರಿವಿಕಾ ದೆವಾ ಥಂಯ್ ಆಮ್ಚೊ ಸಂಬಂಧ್ ಜಿವಾಳ್ ದವರುಂಕ್ ಆಧಾರ್. ಆಮಿ ಕಿಶೆಂ ಮಾಗ್ಣೆಂ ಆನಿ ಕಶೆಂ ಮಾಗ್ಣೆಂ ಮ್ಹಣ್ ಕಳನಾಸ್ಲಲ್ಯಾ ವೆಳಾರ್ ಪವಿತ್ರ ಅತ್ಮಾ ಆಮ್ಕಾಂ ಮಾಗುಂಕ್ ಶಿಕಯ್ತಾ. “ಆಮ್ಚೆ ಅಸ್ತತ್ವಾಯೆಂತ್ ಆಮ್ಕಾಂ ಅತ್ಮಾಚೊ ಆಧಾರ್ ಆಸಾ. ಕಿತ್ಯಾಕ್ ಕಿಶೆಂ ಆನಿ ಕಶೆಂ ಮಾಗ್ಣೆಂ ತೆಂ ಆಮಿ ನೆಣಾಂವ್ ಜಾಲ್ಲ್ಯಾನ್, ಉತ್ರಾಂನಿ ಉಚಾರುಂಕ್ ಜಾಯ್ನಾ ತೆಂ ಅತ್ಮಾಚೆ ಆಮ್ಚೆ ಖಾತಿರ್ ಆಪ್ಲ್ಯಾ ಹಾಸ್ಕಾರ್ ಸುಸ್ಕಾರಾಂನಿ ವಿನಂತಿ ಕರ್ತಾ. ಆನಿ ಆಮ್ಚ್ಯಾ ಅಂತಸ್ಕರ್ನಾಚೆ ಗುಟ್ ಜಾಣಾ'ಸಾ ತೊ ದೇವ್ ಅತ್ಮಾಚಿ ಖುಶಿ ಕಿಶೆಂ ಮ್ಹಣ್ ಜಾಣಾ; ಕಿತ್ಯಾಕ್ ಅತ್ಮಾ ದೆವಾಚೆ ಖುಶೇಕ್ ಸರಿ ಜಾವ್ನ್ ದೆವಾಚ್ಯಾ ಖಾಶಾ ಲೊಕಾ ಖಾತಿರ್ ದೆವಾಲಾಗಿಂ ವಿನಂತಿ ಕರ್ತಾ” (ರೊಮಾ. 8:26-27).ಆಮ್ಚ್ಯಾ ಭುರ್ಗ್ಯಾಂನಿ ಆನಿ ಯುವಜಣಾಂನಿ ಮಾಗ್ಣ್ಯಾಚಿ ರೂಚ್ ಧರುಂಕ್ ಪವಿತ್ರ ಅತ್ಮಾಚಿ ತಾಂಕಾಂ ಖರಿಚ್ ಗರ್ಜೆಆಸಾ. ಕಿತ್ಯಾಕ್ ಮಾಗ್ಣೆಂ ನಾಸ್ಲಲೆಂ ಜಿವಿತ್ ತೇಲ್ ನಾಸ್ಲಲೆ ವಾತಿಪರಿ, ಉದಾಕ್ ವಾ ಉಜ್ವಾಡ್ ನಾಸ್ಲಲ್ಯಾ ಝುಡಾ ಪರಿ.

ಧಿರಾವ್ಣಿ ಸಂಸ್ಕಾರ್ ತೊ ಜೊಡ್ವಲ್ಯಾ ಥಂಯ್ ಬದ್ಲಾವಣ್ ಹಾಡ್ತಾ:

ಪೆಂತೆಕೊಸ್ತಾಚೆ ಪರ್ಬೆದಿಸಾ ಆಂಕ್ವಾರ್ ಮರಿಯೆಚೆರ್ ಆನಿ ಧರ್ಮದೂತಾಂಚೆರ್ ದೆಂವೊನ್ ತಾಂಕಾಂ ನವೆ ವಾಚ್ಪಿ ಸಕ್ತೆನ್ ಭರ್ಲಲೊ ತೊಚ್ ಪವಿತ್ರ ಅತ್ಮಾ ಆಮ್ಚೆ ಥಂಯ್ ಆಯ್ಲಾ ಆನಿ ಆಮ್ಕಾಂಯೀ ತಾಚ್ಯೆ ಕುರ್ಪೆನ್ ತಾಣೆಂ ಭರ್ಲೊ.ತೊ ದೇವ್ ಜಾಲ್ಲ್ಯಾನ್, ತಾಚ್ಯೆ ಥಂಯ್ ಕಸಲೆಂಚ್ ಬದ್ಲಾವ್ ನಾ. ತೊ ಸದಾಂಕಾಲ್ ಆಸ್ಚೊ ಅಂತ್ಯ್ ನಾಸ್ಲಲೊ ದೇವ್. ದೆಕುನ್ ಆಮಿ ಘೆಂವ್ಚ್ಯಾ ತ್ಯಾ ಧಿರಾವ್ಣೆಚ್ಯಾ ಸಂಸ್ಕಾರಾ ವರ್ವಿಂ ಆಮ್ಚೆ ಥಂಯ್ ನವೆ ರಿತಿಚಿಂ ಬದ್ಲಾವ್ ಘಡ್ತಾ:

- ಪವಿತ್ರ ಅತ್ಮಾಚ್ಯಾ ಪ್ರೇರಣಾ ವರ್ವಿಂ ಭಾವಾರ್ಥ್ಯಾಚಿ ಗೂಂಡ್ ಸಮ್ಜಣಿ ಜೊಡ್ನ್ ತ್ರಿವಿಕಾ ದೆವಾ ಥಂಯ್ ಆಮ್ಚಿ ಪಾತ್ಯೆಣಿ ಚಡ್ತಾ, ಆಮ್ಚೊ ಭಾವಾರ್ಥ್ಯಾ ಘಟ್ ಜಾಂವ್ಕ್ ಜಾತಾ. ಆಜ್ ಕಾಲ್ ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ಭಾವಾರ್ಥ್ಯಾ ಸಂಗಿ ರುಚಾನಾಂತ್ ವಾ ಗರ್ಜೆಚ್ಯೊ ಮ್ಹಣ್ ಭೊಗಾನಾ. ಅಸಲೆ ಪರಿಸ್ಥಿತೆಂತ್ ಪವಿತ್ರ ಅತ್ಮಾ ಆನಿ ತಾಚಿ ಸಸಾಯ್ ಗರ್ಜೆಚಿ ನ್ಹಯ್?
- ಧಿರಾವ್ಣಿ ಸಂಸ್ಕಾರ್ - ಭಾವಾರ್ಥ್ಯಾಕ್ ಸಾಕ್ಸ್ ಜಾವ್ನ್ ಜಿಯೆಂವ್ಚ್ಯಾಕ್ ಹ್ಯಾ ಭಾವಾರ್ಥ್ಯಾ ವರ್ವಿಂ ಬರಿ ಆನಿ ಖರಿ ಕ್ರಿಸ್ತಾಂವ್ ಜಿಣಿ ಜಿಯೆವ್ನ್, ಜಿವಂತ್ ಜೆಜುಕ್ ಸಾಕ್ಷಿ ಜಾಂವ್ಕ್ ಸಾಧ್ಯ್ ಜಾತಾ. “ತುಮಿ ಸಂಸಾರಾಚ್ಯಾ ಪೊಂತಾನ್ ಪೋಂತ್ ಮ್ಹಜ್ಯೊ ಸಾಕ್ಷಿ ಜಾತಲ್ಯಾತ್” (ಧ.ಕೃ. 1:8). ಮ್ಹಳ್ಯಾ ಸೊಮ್ಯಾಕ್ ಹರ್ ಕ್ರಿಸ್ತಾಂವ್ ಭುರ್ಗ್ಯಾನ್ ತಿ ಸಾಕ್ಸ್ ದೀಂವ್ಕ್ ಪವಿತ್ರ ಅತ್ಮಾ ಗರ್ಜೆಚೊ.
- ಭಾವಾರ್ಥ್ಯಾಕ್ ಲಾಗುನ್ ಕಷ್ಟ್ ಯೆತಾನಾ, ಕಷ್ಟಾಂಕ್ ಭಿಯೆನಾಸ್ತಾನಾ, ಆಮ್ಚೊ ಭಾವಾರ್ಥ್ಯಾಂತ್ ದಂಡಳ್ಕಾಸ್ತಾನಾ ರಾವುಂಕ್ ನವಿ ಘಟಾಯ್ ಲಾಭ್ತಾ. ಆಯ್ಚ್ಯಾ ಸಂಸಾರಾಂತ್ ಭುರ್ಗ್ಯಾಂಕ್ ಕಿಶೆಂಚ್ ಕಷ್ಟ್ ಕಾಡುಂಕ್, ಪಂಥಾಹ್ವಾನ್ ಸ್ವೀಕಾರ್ ಕರುಂಕ್ ನಾಕಾ. ಭಾವಾರ್ಥ್ಯಾ ಜಿಣ್ಯೆಂತ್



ಅಜಾಪಾಂ ಘಡೊಂಕ್, ವಾತಿ ಪೆಟಯ್ಯನಾ ವಾ ಆಂಗೊವ್ಣ್ ಫಾಲ್ತಾನಾ ಅಚರಾಂ ಜಾಂವ್ಕ್ ರಾಕೊನ್ ಆಸ್ತೆಂ ಉಣೆಂ ನಾಂತ್. ಕ್ರಿಸ್ತೀ ಜಿಣಿ ಕಷ್ಟಾಂಚಿ ಆನಿ ಖುರಾಚಿ ದೆಕುನ್ ತ್ಯಾ ಖುರಾಯಿಲ್ಲಾ ಕ್ರಿಸ್ತಾಚೊ ಪಾಟ್ಲಾವ್ ಕರುಂಕ್ ಪವಿತ್ರ್ ಅತ್ಯಾಚಿ ಮಜತ್ ಅತೀ ಗರ್ಜ್ ಆಸಾ.

- ಪವಿತ್ರ್ ಸ್ನಾನ್ ಜೊಡ್ಲಿಂ ಹರೇಕ್ಷಿಂ ದೆವಾಚಿಂ ಮಂದಿರಾಂ, ಪವಿತ್ರ್ ಅತ್ಯಾಚಿಂ ತೆಂಪ್ಲಾಂ (1ಕೊರಿ. 3:16). ಹೆಂ ಮಂದಿರ್ ನಿತಳ್ ಆನಿ ಗೌರವಾನ್ ಸಾಂಬಾಳುಂಕ್ ಜಾಯ್. ಅತ್ಯಾಂತ್ ಕುರ್ಪಾ, ಕಾಳ್ಜಾಂತ್ ನಿತಳಾಯ್, ಕುಡಿಂತ್ ಆನಿ ಮತಿಂತ್ ನಿಸ್ಕಳ್ಣ್-ಪವಿತ್ರ್ ಅತ್ಯಾಚಿಂ ದೆಣಿಂ ಆನಿ ಫಳಾಂ. ಕುಡಿಕ್ ಮಾನಾನ್ ಆನಿ ಮಾನ್ಸುಗೇನ್ ಸೊಭಂವ್ಕ್ ಕ್ರಿಸ್ತಾಂವ್ ಚಲೆ-ಚಲಿಯೊ ಪಾಟಿಂ ಮ್ಹಳ್ಳ್ಯಾಂತ್ ದೋನ್ ಉತ್ರಾಂ ನಾಂತ್. ಅರ್ಧಕುರೆಂ ವಸ್ತುರ್ ನ್ಹೆಸೊನ್ ಸೊಮ್ಯಾಕ್ ಅಪಕೀರ್ತ್ ಹಾಡ್ಲಲ್ಯಾಂಕ್ ಪವಿತ್ರ್ ಅತ್ಯಾಚಿ ಮಜತ್, ದೆಣಿಂ ಆನಿ ಫಳಾಂ ಗರ್ಜ್ ಆಸಾತ್, ತಾಣೆಂ ತಾಂಚಿ ಮತ್ ಉಜ್ವಾಡಾಂವ್ಚಿಯೀ ಗರ್ಜ್ ಆಸಾ.
- ಆಯ್ಚ್ಯಾ ಸಂಸಾರಾಂತ್ ಶಾಂತಿ ಆನಿ ಸಮಾಧಾನ್ ಗರ್ಜ್ ಆಸಾ. ಆಮಿ ಜೆಜು ಕ್ರಿಸ್ತಾಚ್ಯಾ ಪಾಟ್ಲಾವ್ಡಾರಾಂನಿ ಶಾಂತಿಚಿಂ ಹಾತೆರಾಂ ಜಾಂವ್ಕ್ ಆಸಾ. ಮನಿಸ್ ಎಕಾಮೆಕಾಚಿಂ ಮಾಸಾಂ ಖಾತಾನಾ, ದುಸ್ಮಾನ್ಕಾಯೆಚಿಂ ಬಿಂ ವೊಂಪ್ತಾನಾ, ಸೊಮ್ಯಾಚ್ಯಾ ಪಾಟ್ಲಾವ್ಡಾರಾಂನಿ ಶಾಂತಿಚಿಂ ಹಾತೆರಾಂ ಜಾವ್ನ್ ವಾವುಂಕ್ ಆಪೊವ್ಣೆಂ ಆಸಾ. ದೆಕುನ್ ಶಾಂತಿಚಿಂ ದೆಣೆಂ ದಿಂವ್ಚೊ ಪವಿತ್ರ್ ಅತ್ಯಾ ಆನಿ ತಾಚಿ ಮಜತ್ ಆಮ್ಚ್ಯಾ ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ಗರ್ಜ್ ಆಸಾ.

ಪವಿತ್ರ್ ಸ್ನಾನ್, ಪಯ್ಲೊ ಕುಮ್ಮಾರ್, ಲಗ್ನ್ಯ್, ಯಾಜಕೀ ಸಂಸ್ಕಾರ್ಣಿ ಜೊಡ್ತಾನಾ ವಿಶೇಸ್ ಸಂಭ್ರಮ್, ಭಾಯ್ಲೊ ದಬಾಜೊ ಆಸ್ತಾ. ಅಸಲೊ ಸಂಭ್ರಮ್ ಧಿರಾವ್ಣಿ ಜೊಡ್ತಾನಾ ಪಳೆಂವ್ಕ್ ಮೆಳ್ಳೊ ಅಪೂರ್ಪ್. ಖಿಂಚ್ಯಾಯೀ ಸಂಸ್ಕಾರಾಚೊ ಮಹತ್ವ್ ತಾಚ್ಯಾ ಭಾಯ್ಲ್ಯಾ ಆಚರಣಾಂತ್ ನಾ, ಬದ್ಲಾಕ್ ತೊ ತ್ಯಾ ಸಂಸ್ಕಾರಾ ಥಾವ್ನ್ ಜೊಡ್ಲೆ ಕುರ್ಪೆಚೆರ್ ಆಸಾ. ಭಾಯ್ಲೊ ಯಥೇಷ್ಟ್ ಸಂಭ್ರಮ್ ಚಲವ್ನ್, ಭಿತರ್ಲ್ಯಾನ್ ಕುರ್ಪಾ ಜೊಡುಂವ್ಕ್ ನಾ ತರ್ ಕಿತೆಂ ಫಾಯ್ಲೊ? ಆಜ್ ಕಾಲ್ ಆಮ್ಚೆ ಸಂಸ್ಕಾರಾಂಚೆ ಸಂಭ್ರಮ್ ಫಕತ್ ಭಾಯ್ಲೆ ಆಡಂಬರ್ ಜಾಲ್ಯಾತ್? ಆಜ್ ಪವಿತ್ರ್ ಸ್ನಾನಾಚ್ಯಾ ವಾ ಪಯ್ಲ್ಯಾ ಕುಮ್ಮಾರಾಚ್ಯಾ ಸಂಭ್ರಮಾಕ್ ತ್ಯಾ ಹೊಲಾಂತ್ಲ್ಯಾ ಕಾರ್ಯಾಕ್ ಜಾಂವ್ಚಿ ಸರ್ಬಾರಾಯ್, ವಿಬಾಡ್ಲೊ ಗರ್ಜ್ ಭಾಯ್ಲೊ ಖರ್ಚ್ ಕಿತ್ಲೊ? ಆಜ್ ವೊಲಾಕ್ ಲೋಕ್ ನಾ ಪೂಣ್ ಹೊಲಾಂತ್ ಲೊಕಾಚಿ ಖಾತಡ್ಚ್ ಖಾತಡ್! ಸಂಸ್ಕಾರಾಚ್ಯಾ ಆಚರಣಾಂತ್ ವಾಂಟೊ ಘೆವ್ನ್ ಕುರ್ಪಾ ಜೊಡ್ಲಿ ಚಡ್ ಗರ್ಜ್ ಗೀ ವಾ ಫಕತ್ ಭಾಯ್ಲೊ ಸಂಭ್ರಮ್ ಚಲೊಂವ್ಚೊ? ದೆಕುನ್ ಹ್ಯಾ ಸಂಸ್ಕಾರಾಚೊ ಘನ್ ಆನಿ ಮಾನ್ ಸಾಂಬಾಳ್ಯಾಂ. ಪವಿತ್ರ್ ಅತ್ಯಾಕ್ ಆನಿ ತಾಚಿಂ ದೆಣಿಂ ಆಪ್ಣಾಂವ್ಕ್ ಆಸ್ಚೊ ಧಿರಾವ್ಣೆ ಸಂಸ್ಕಾರ್ ಜೊಡ್ಲೊ ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ಪ್ಲೋತ್ನಾಹ್ ದಿವ್ಯಾಂ. ಪವಿತ್ರ್ ಅತ್ಯಾಚೆ ಮಜತಿನ ತಿಂ ಆಮ್ಚೆ ಪವಿತ್ರ್ ಸಭೆಚಿಂ ಬಳ್ತಂತ್ ಖಾಂಬೆ ಜಾಂವ್ಚಿತ್ ಆನಿ ಜೆಜು ಕ್ರಿಸ್ತಾಚಿ ಸುವಾರ್ತಾ ಪ್ರಸಾರುಂದಿತ್.

ಪವಿತ್ರ್ ಅತ್ಯಾ ಯೆ ದೆಂವೊನ್ ಆನಿ ಫಾಂಕಯ್ ಉಜ್ವಾಡ್ ಆಮ್ಚೆರ್ ತುಜೊ.

- ಮಾ| ಬೊನಿಫಾಸ್ ಪಿಂಟೊ, ಸಾಂ. ಜುಜೆ ಸೆಮಿನರಿ, ಚಿಪ್ಪು.

' Helping you to see better '

VISION OPTICS
EYE & CONTACT LENS CLINIC

Shalimar Complex, Near Ganesh Medicals
Kankanady, Mangalore 575 002
Ph: 0824 2433431

Dr. Nelly Nazareth
M.B.B.S., D.O.M.S., D.N.B.(OPHTHAL)
Eye Surgeon

Eye Test Timings: 1:30 to 2:30pm
5:30 to 7:30pm by appointment only

Bausch & Lomb CARRERA fastrack NIKE POLICE Ray-Ban Sàfilo MADE IN ITALY VOGUE

ದೇವಸ್ತುತಿ ವಿಶಿಂ ಬಿಸ್ವಾಧಾವ್‌ಹಿಶಾರೆ

2013 ಫೆಬ್ರೆರ್ ಮಹಿನ್ಯಾಂತ್ ಗೊವ್ಪಿ ಬಾಪಾನ್ ದೇವ್ ಸ್ತುತಿ ವಿಶಿಂ ದಿಲ್ಲೆ ಹಿಶಾರೆ (Liturgical Instructions)ಪರತ್ ಹ್ಯಾ ವರ್ಸಾ, 2016 ಫೆಬ್ರೆರ್ ಮಹಿನ್ಯಾಚ್ಯಾ ದಿಯೆಸೆಜಿಚ್ಯಾ ಯಾಜಕಾಂ ಚ್ಯಾ ಪತ್ರಾರ್ (Inter Nos) ದಿಲ್ಯಾತ್. ಫಿರ್ಗಜ್ ಲೊಕಾಚ್ಯಾ ಕಳವ್ಣೆಕ್ ಆನಿ ತ್ಯೊ ಪಾಳ್ವಾಕ್ ಹಾಂಗಾಸರ್ ದಿಲ್ಯಾತ್.

1. ಮಿಸಾಂ ಆನಿ ಸಂಸ್ಕಾರ್ ಸಂಭ್ರಮ್ಣೆಂತ್ ರೊಮಿ ಮಿಸಾ ಗ್ರಂಥಾಂತ್ ಆನಿ ರಿತುವಾಲ್ ಬುಕಾಂನಿ ಸೂಚನಾಂ ದೆಲ್ಲೆ ಬರಿಚ್ ಖಡ್ವಾಯೆನ್ ಪಾಳುಂಕ್ ಜಾಯ್. ಚಡಿತ್ ಗಿತಾಂ/ಕಂತರಾಂ ವಾ ಹಾವ್‌ಬಾವ್ (gestures) ಮಾಗ್ಣಿಂ, ಕೀರ್ತನಾಂ, ಸಾಂಕೇತಿಕ್ ಕಾಣಿಕೊ (ಕಾಣಿಕಾಂ ವಯ್ರ್ ವಿವರ್-ಮಾಗ್ಣಿಂ ವ್ಹಳೂ ತಾಳ್ಯಾನ್ ಮ್ಹಣೊಂಕ್ ಜಾಯ್ ತಿಂ ವ್ಹಡ್ ತಾಳ್ಯಾನ್ ಮ್ಹಣ್ಣಿಂ - ಹೆಂ ಸರ್ವ್ ಆಡಾಂವ್ಕ್ ಜಾಯ್.
2. ರೆಸ್ಪೆರಾಚಿಂ ಮೀಸ್: ರೆಸ್ಪೆರಾಚಾ ಮಿಸಾ ವೆಳಿಂ ವಾ ಮೀಸ್ ಜಾಲ್ಲೆಂಚ್ ಚಡಿತ್ ಗಿತಾಂ-ಪದಾಂ, ದಾಕ್ಲ್ಯಾಕ್ ಲಾವ್ತಾತ್, Song of Ruth ಆವೆ ಮರಿಯಾ ವಾ ಹೆರ್‌ಖಿಂಚಿಯಿ ಪದಾಂ-ಗಿತಾಂ ಗಾಂವ್ಕ್ ನಜೊ.

ಮಿಸಾ ವೆಳಾರ್ (ವಾ ಸುರ್ವಾತೆರ್) ಹೊಕ್ಲೆ ನೊವ್ರ್ಯಾನ್ ದೋನ್ ವಾ ಏಕ್ ವಾತ್ ಪೆಟಂವ್ಕ್ ಆವ್ಕಾಸ್ ನಾ.

ಇಗರ್ಜೆಚ್ಯಾ ಮುಕ್ಲ್ಯಾ ದಾರ್ವಾಟ್ಯಾರ್ ಯಾಜಕಾನ್ ಹೊಕ್ಲೆ-ನೊವ್ರ್ಯಾಕ್ ಸ್ವಾಗತ್ ಕೆಲ್ಯಾ ಉಪ್ರಾಂತ್ ತಾಣಿಂ ದೊಗಾಯ್ನಿ ಸಾಂಗಾತಾ ಪ್ರವೇಶ್ ಪುರ್ಶಾಂವಾಕ್ ಮೆಳ್ಳೆಂ. (ನೊವ್ರ್ಯಾನ್ ಪಯ್ಲಿಂ ಯೇವ್ನ್, ಉಪ್ರಾಂತ್ ನಿಮಾಣೆಂ ಹೊಕ್ಲೆಚ್ಯಾ ಬಾಪಾಯ್ನ್ ಹೊಕ್ಲೆಕ್ ಸಾಂಗಾತಾ ಘೆವ್ನ್ ನೊವ್ರ್ಯಾಚಾ ಹಾತಿಂ ದಿಂವ್ಚೆಂ ಆಡ್ವಾರ್ಲಾಂ).

3. ಸೊಮ್ಯಾ ಕಾಕುಳ್ತ್ ಕರ್, ಮಹಿಮಾ, ಸತ್ಯಾಂದ್ರಾ, ಪವಿತ್ರ್ ಪವಿತ್ರ್, ದೆವಾಚೆ ಶೆಳಿಯೆ ಹಿಂ ಮಾಗ್ಣಿಂ ಮಿಸಾ ಗ್ರಂಥಾಂತ್ ದಿಲ್ಯಾಂತ್ ತಶೆಂಚ್ ಗಾಂವ್ಚಿಂ. ಮ್ಹಣ್ಣೆ ಚಡಿತ್ ಸಬ್ದ್ ಕುಡ್ಡುಂಕ್, ವಾ ಕಳ್ವುಂಕ್ ವಾ ಚಡಿತ್ ಲಾಂಬಾಯೆಕ್ ವಿವರಿಲ್ಲೆಂ (paraphrasing) ಆಡ್ವಾರ್ಲಾಂ.

4. ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ: ದೇವ್ ಸ್ತುತೆ ವೆಳಿಂ ಸರ್ವ್ ಪ್ರಾರ್ಥನಾಂ ಜೆಜು ಕ್ರಿಸ್ತಾ ಮಾರಿಫಾತ್ ಬಾಪಾಕ್ ಭೆಟಂವ್ಚಿಂ, ದೆಕುನ್ ಜಬಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್.

ಆಯ್ ಆಮ್ಚೆಂ ಪ್ರಾರ್ಥನ್ ಏ ಸೊಮಿಯಾ ವಾ ಮರಿಯೆ ಮುಖಾಂತ್, ಸಾಂತ್ (ನಾಂವ್) ಮುಖಾಂತ್ ಪ್ರಾರ್ಥನಾಂ ಕರ್ಚಿಂ ನ್ಹಯ್.

ಭಾವಾರ್ಥ್ಯಾಂಚ್ಯಾ ಪ್ರಾರ್ಥನಾಚಿ ಸುರ್ವಾತ್ ಯಾಜಕ್ ಕರ್ತಾ ದೆಕುನ್ ಉಪ್ರಾಂತ್ಲಿಂ ಪ್ರಾರ್ಥನಾಂ ದಯಾಳ್ ಬಾಪಾ, ಮೊಗಾಳಾ ಬಾಪಾ, ಕಾಕುಳ್ತಾಚ್ಯಾ ಬಾಪಾ/ಸಾಗೊರಾ ಅಸಲ್ಯಾ ಉಲ್ಯಾಂನಿ ಮಾಗ್ಣಾಚಿ ಸುರ್ವಾತ್ ಕರುಂಕ್ ನಜೊ.

ಭಾವಾರ್ಥ್ಯಾಂಚಾ ಪ್ರಾರ್ಥನಾಂ ವೆಳಿಂ ಕಾಣಿಕೊ ಭೆಟವ್ನ್ ಪ್ರಾರ್ಥನಾಂ ಕರುಂಕ್ ನಜೊ. ಸಾಂಕೇತಿಕ್ ಕಾಣಿಕೊ, ದಾಕ್ಲ್ಯಾಕ್ ಘರಾಚೆಂ ರೂಪ್ ಇತ್ಯಾದಿ ಬಿಲ್ಕುಲ್ ನಜೊ.

ಸಯ್ತೆ ಯಾಜಕ್ ದೇವ್‌ಸ್ತುತಿ ಸಂಭ್ರಮುಂಕ್ ಯೆತಾನಾ ತಾಣಿಂ ಸಂಭ್ರಮ್ಚ್ಯಾ ದೇವ್ ಸ್ತುತೆಚೆರ್ ಫಿರ್ಗಜ್ ಯಾಜಕಾನ್ ನದರ್ ದವರುಂಕ್ ಜಾಯ್.

ರೆಸ್ಪೆರಾಚ್ಯಾ ಮಿಸಾಕ್ ಕಡಿಲ್ (ಕಂತಾರಾಂ, ಮಾಗ್ಣೆಂ, ವಾಚ್ಪಾಂ) ವಾಂಟ್ಲ್ಯಾ ಪಯ್ಲಿಂ ಫಿರ್ಗಜ್ ಯಾಜಕಾಚಿ ಪರ್ವಣಿ ಘೆಂವ್ಕ್ ಜಾಯ್.

5. ಆದ್ವೆಂತಾಂತ್ ಕಾಜಾರಾಂ: ಕ್ರಿಸ್ತಿಯೆ ಯೆಣ್ಯಾಚಾ ಕಾಳಾರ್ ಇಗರ್ಜಾಂನಿ ರೆಸ್ಪೆರಾಂ ದವರ್ಯೆತ್. ಪೂಣ್ ರೆಸ್ಪೆರಾಚಾ ಮಿಸಾರ್ ಮಹಿಮಾ ದೆವಾಕ್ (Gloria-ಗೊರಿಯಾ) ಗಾಂವ್ಕ್ ನಜೊ ಆನಿ ಜಾಂಬ್ಲಿ ಮುಸ್ತಾಯ್ನಿ ಮಾತ್ ನ್ಹೆಸೊಂಕ್ ಜಾಯ್ ತೊ ಆದೇಶ್ ಗೊವ್ಪಿ ಬಾಪಾನ್ ದಿಲಾ. ದಸೆಂಬರ್ 24 ಆನಿ 25ವೆರ್ ನತಲಾಂ ಘೆಸ್ತಾಚೊ ಸಂಭ್ರಮ್ ಆಚರಣ್ ಕರ್ಚ್ಯಾ ಇರಾದ್ಯಾನ್ ಹ್ಯಾ ದಿಸಾಂನಿ ಕಾಜಾರಾಂಚೊ ಸಂಭ್ರಮ್ ಚುಕಂವ್ಕ್ ಜಾಯ್. ಹೊ ಆದೇಶ್ ಫಿರ್ಗಜ್ ಯಾಜಕಾಂನಿ ಲೊಕಾಕ್ ಕಳಂವ್ಕ್ ಜಾಯ್. (Inter Nos March 2016)

ಜಿಣಿಯೆಕ್ ಪ್ರೇರಣ್ ದಿಂವ್ಚಿಂ

ಫೆಲಕ್ಸ್ - ವಾಲೆನ್ಸಿಯಾ

ಮಹಾನ್ ವ್ಯಕ್ತಿಂಚಿಂ ಉತ್ರಾಂ - 30

ದೆವಾಚ್ಯಾ ಉದಂಡ್ ಬರೆಪಣಾಚೆರ್, ತಾಚ್ಯಾ ಮೀತ್‌ಮೇರ್ ನಾತ್ಲೆಲ್ಯಾ ಉದಾರ್ಪಣಾಚೆರ್ ಆನಿ ಜೆಜು ಕ್ರಿಸ್ತಾಚ್ಯಾ ಭಾಸಾವ್ಣ್ಯಾಂಚೆರ್ ಅಖಂಡ್ ವಿಶ್ವಾಸ್ ದವರ್ನ್ ದೃಢ್ ಪಾತ್ಯೆಣೆನ್ ಮಾಗಾ. ದೇವ್ ಜಾವ್ನಾಸಾ, ಜಿವಿತಾಚಿ ಝರ್. ದೃಢ್ ಪಾತ್ಯೆಣೆನ್ ಮಾಗ್ಲಾಂಚ್ಯಾ ಕಾಳ್ಜಾಂನಿ ತಿ ಜಿವಿತಾಚಿ ಝರ್ ನಿರಂತರ್ ವಾಳುನ್‌ಚ್ ಆಸ್ತಾ.

- ಸಾಂ. ಲುವಿಸ್ ಮೊಂಟ್‌ಫೋರ್ಟ್

ಆಮಿ ದೆವಾ ಪರಿಂ ಜಾಂವ್ಚ್ಯಾ ಖಾತಿರ್ ದೇವ್ ಆಮ್ಚೆ ಪರಿಂ ಮನಿಸ್ ಜಾಲೊ.

- ಬಾಳಕ್ ಜೆಜುಚಿ ಸಾಂ. ತೆರೆಚ್

ಖಿಯಾಂಯ್ ಆನ್ವಾರಾಂತ್ ತುಮಿ ಮರಿಯೆಕ್ ಆಪಯಾ. ತುಮ್ಮಿಂ ಮಾಗ್ಣಿಂ ಸ್ವೀಕಾರ್ ಜಾತಲಿಂ ಮ್ಹಣ್ ಹಾಂವ್ ತುಮ್ಮಾಂ ಭಾಸಾಯ್ತಾಂ.

- ಸಾಂ. ಡೊನ್ ಬೊಸ್ಕೊ

ಆಮಿ ಜಿಯೆಂವ್ಚ್ಯಾ ಹ್ಯಾ ಕಾಳಾರ್ ರೊಜಾರ್ ಆಮ್ಕಾಂ ಭೊವ್ ವರ್ತೆಂ ಹಾತೆರ್ ಜಾವ್ನಾಸಾ.

- ಸಾಂ. ಪಾದ್ರೆ ಪಿಯೊ

ಕಿತೆಂಯ್ ತುಂ ಕರ್ತಾನಾ, ತುಜೆಚ್ ವಿಶಿಂ ಚಿಂತಿನಾಕಾ, ಬಗಾರ್ ದೆವಾ ವಿಶಿಂ ಚೀಂತ್.

- ಸಾಂ. ವಿಶೆಂತ್ ಫೆರೆರ್

Liturgical instructions Issued by the Bishop

The following was communicated to the Diocese in *Inter Nos* February 2013.

For the Celebration of Holy mass and Sacraments, please follow strictly the Roman Missal and ritual books. Additional hymns or gestures, prayers, bajans, aratis, symbolic gifts commentary on gifts, songs in the place of psalms, or loud recital of prayers (to be said in low voice) to be avoided.

During the Nuptial mass or after nuptials additional hymns or songs – Laudate, song of Ruth, *Ave Maria* or any other song to be avoided. The lighting of 2 candles by bride and bridegroom during the mass is not permitted. Once the priest has welcomed the couple at the entrance door, both of them should join the entrance procession together. Please use the texts very faithfully as in the missal- e.g.: Kyrie, Gloria, Credo, Sanctus, Agnus Dei – no additions or eliminations or paraphrasing be allowed.

The lyrics of the hymns that are sung during the liturgical celebrations, especially at nuptial Mass must be provided to the congregation, if totally new.

Every liturgical action starts with the sign of the Cross by the main celebrant, and ends with the final blessing. Any service or hymn or prayer before and after the liturgical celebration is not the part of the liturgy. All prayers during liturgy are addressed to the Father through Jesus Christ. It cannot be replaced by a saint as – through the intercession of Mary/Saint — The intentions in the prayer of the faithful are to be as found in the prayers of the Church- morning or evening. The intercession need not begin with – such as Holy Father, Merciful Father, Loving Father etc. The beginning of the prayer is already done by the main celebrant. The prayer of the faithful should not be combined with the offering of the kind of offerings- Oblata-are bread and wine, requirements of the sacrifice and for the distribution to the poor people. Please avoid any symbolic items such as pictures of the house etc.

The Parish Priests are expected to watch over the liturgy when guest priests come to celebrate the liturgy. Before the booklet for marriage liturgy is printed the Parish Priest should give a clearance.

Weddings during Advent Season(Inter Nos March 2016) A proposal was made to prohibit nuptials ceremonies in Advent Season, especially from 17 to 24 December to foster the spirit of the Season. Considering the pastoral necessity to celebrate t6he nuptials during that season, and noting that the universal law does not prohibit celebration of nuptials during the season. I direct that nuptials may be celebrated keeping intact the spirit of the season. Therefore, there shall not be singing of Gloria during the Nuptial Mass and purple vestments be used during the nuptial Masses during Advent. I would also wish that at least 24 & 25 of December should be kept free for Christmas celebrations. I request the Parish Priests to instruct the faithful regarding the spirit of the Advent Season prior to allowing the nuptial ceremony.



ಪೊರ್ಕ್ ಸಾಲಾದ್

ಜಾಯ್ ಪಡ್ಚೊ ವಸ್ತು: ಅರೊ ಕಿಲೊ ದುಕ್ರಾಮಾಸ್, 2 ಕುಲೆರಾಂ ತೂಪ್, ಮೀಟ್ ರುಚಿ ತೆಕಿದ್

ವಾಟುಂಕ್: 4 – ತರ್ನೊ ಮಿಸಾಂಗೊ, 5-6 ಮಿರಿಯಾಂ,



1 ಕುಡ್ಯೊ – ಆಲೆಂ, 10-12 ಬೊಯೊ – ಲೊಸುಣ್, 2-3 ಲವಂಗಾಂ, ಕಾಲ್ಟೆ ಕುಲೆರ್ ಹಳ್ಳಿ ಪಿಟೊ, ಸಕ್ಕಡ್ 1 ಕುಲೆರ್ ಸಿರ್ಕೊ ಫಾಲ್ಸ್ ಗಂದ್ ಸುಕೆಂಚ್ ವಾಟ್.

ಸಾಲಾದಾಕ್: 3 ಪಿಯಾಂವ್, 2 –



ಟೊಮೆಟೊ, 1 ಕ್ಯಾಪ್ಸಿಕಮ್, 1 ತರ್ನಿ ಮಿಸಾಂಗ್ ಧುವ್ನ್ ಪಾತಳ್ ಕಾಪಾಂ ಕರ್ನ್ ಇಲ್ಲೆಂ ಮೀಟ್ ಆನಿ 1 ಚ್ಚಾಚೆಂ ಕುಲೆರ್ ಲಿಂಬ್ಯಾಚೊ ರೋಸ್ ಫಾಲ್ಸ್ ಭರ್ನ್ ದವರ್.

ಕರ್ಡಿ ರೀತ್: ಮಾಸ್ ಧುವ್ನ್ ಹಳ್ಳಾಚ್ಯೊ ಫೊಡಿ ಕರ್ನ್ ವಾಟ್ಲೊ ಮಸಾಲಾ, ಮೀಟ್ ಲಾವ್ನ್ ಅರೆ ವೊರ್ ದವರ್. ಉಪ್ರಾಂತ್ ತುಪಾಂತ್ ಬಾರಿಕ್ ಉಜ್ಯಾರ್ ಫೊಡಿ ತಾಂಬ್ಯೊ ಜಾತಾ ಪರ್ಯಾಂತ್

ಬಾಜುನ್ ಪಾಗ್ಲವ್ನ್ ಕಾಡ್ನ್ ಹುನ್ ಆಸ್ತಾನಾಂಚ್ ಸಾಲಾದಾಂತ್ ಭರ್ನ್ 5 ಮಿನುಟಾಂ ದಾಂಪುನ್ ದವರ್.

– ಶ್ರೀಮತಿ ಕಾರ್ಮಲಿತಾ ಡಿ'ಸೋಜ, ನಿತ್ಯಾಧರ್ ವಾಡೊ



ಮಿಸಾಂವ್ ಆಯ್ತಾರ್ ಮಿನಾಂವ್ ವಾವ್ರ್ - ಕ್ರಿಸ್ತೀ ಜಿವಿತಾಚೊ ಪ್ರಮುಖ್ ವಾಂಟೊ

ಆಮ್ಚ್ಯಾ ಭಾವಾರ್ಥಾಚೆಂ ಅತೀ ವರ್ತೆಂ ಸತ್ ಜಾವ್ನಾಸಾ, 'ಕ್ರಿಸ್ತ್ ಆಮ್ಚೆ ಖಾತಿರ್ ಸಂಸಾರಿಂ ಆಯ್ಲೊ. ತಾಚಿ ಬರಿ ಖಬರ್ ಪರ್ಗಟುನ್, ಕಷ್ಟ-ವಳ್ಳಳೆ, ಖುರ್ನಾ ಮರಣ್ ಆಪ್ಣಾವ್ನ್, ಪುನರ್ ಜಿವಂತ್ ಜಾವ್ನ್ ಆಮ್ಕಾಂ ಸಾಲ್ವಾಸಾಂವ್ ಜೊಡ್ನ್ ದಿಲೆಂ. ತೆಂ ಸಾಲ್ವಾಸಾಂವ್ ಸ್ವೀಕಾರ್ ಕರ್ತಲ್ಯಾ ಹರೈಕ್ಲಾಕ್ ತಾರಣ್ ಮೆಳ್ತಲೆಂ'.

ಆಮಿ ಹರೈಕ್ಲೆಂ ದೆವಾಚೆಂ ಭುರ್ಗಿಂ ಜಾವ್ನಾಸಾಂವ್. ದೆಕುನ್ ಕ್ರಿಸ್ತಾನ್ ಜೊಡ್ನ್ ದಿಲ್ಲೆಂ ಸಾಲ್ವಾಸಾಂವ್ ಆಪ್ಣಾಂವ್ಕ್ ಹರೆಕಾ ಮನ್ಶಾಕ್ ಜಾಂವ್ ತೊ ಕ್ರಿಸ್ತಾಂವ್ ವಾ ಅಕ್ರಿಸ್ತಾಂವ್ - ತಾಕಾ ಹಕ್ ಆಸಾ. ಹ್ಯಾಚ್ ಖಾತಿರ್ ಹಾಂವೆಂ ಮ್ಹಜೆ ಖಾತಿರ್ ಸಾಲ್ವಾಸಾಂವ್ ಆಪ್ಣಾಂವ್ಕ್ ಸಾಧನ್ ಕರ್ತಾನಾ, ಹೆರೆಯೀ ಮ್ಹಜ್ಯಾ ಭಂವ್ಡಣಿಂ ಆಸ್ಚಿಂ ಮ್ಹಜಿಂ ಭಾಂವ್ಡಾಂ ಜಾವ್ನಾಸ್ಲಾನ್, ತಾಂಣೆಂಂಚ್ ತೆಂಚ್ ಸಾಲ್ವಾಸಾಂವ್ ಜೊಡ್ನ್ ಘೆಂವ್ಚ್ಯಾಂತ್ ವ್ಹಜೊ ವಾವ್ರಾಯೀ ಗರ್ಜೆಚೊ. ಹೆಂಚ್ ಮ್ಹಜಿಂ ಕ್ರಿಸ್ತೀ ಮಿಸಾಂವ್ ಆನಿ ಹೊಚ್ ಕ್ರಿಸ್ತೀ ಮಿಸಾಂವ್ ಆಯ್ತಾರಾಚೊ ಉದ್ದೇಶ್. ಹೊ ಮಿಸಾಂವ್ ಆಯ್ತಾರ್ ಹರೆಕಾ ವರ್ನಾ ಪವಿತ್ರ್ ಸಭಾ ಆಚರಣ್ ಕರ್ತಾ ಕಿತ್ಯಾಕ್ಗೀ ಮ್ಹಳ್ಯಾರ್, ಮಿಸಾಂವ್ ಉದ್ದೇಶಾಚಿ ಬದ್ಧತಾ ನವ್ಣಿ ಕರುಂಕ್ (renew mission commitment).

ಮಿಸಾಂವ್ ಆಯ್ತಾರ್ ಅಸ್ತಿತ್ವಾಕ್ ಯೇವ್ನ್ 90 ವರ್ನಾಂ ಸಂಪ್ತಾತ್. ಕ್ರಿ.ಶ. 1926 ಇಸ್ವೆಂತ್ ಪಾಪಾ ಪಿಯುಸ್ ಇಕ್ರಾವ್ಯಾನ್ ಅಕ್ಟೋಬರ್ ಮಹಿನ್ಯಾಚೊ ತಿಸ್ರೊ ಆಯ್ತಾರ್, 'ಮಿಸಾಂವ್ ಆಯ್ತಾರ್' ಮ್ಹಣ್ ನಮಿಯಾರ್ಲೊ. ಸಾಲ್ವಾಸಾಂವ್ ಆಪ್ಣಾಂವ್ಚೊ ಆಮ್ಚೊ ಮಿಸಾಂವ್ ವಾವ್ರ್ ಮ್ಹಳ್ಯಾರ್, ಕ್ರಿಸ್ತಾನ್ ದಿಲ್ಲಿ ಬರಿ ಖಬರ್ ಆಮಿ ಸತ್ಯಾನ್ವಿ ಆನಿ ತಿ ಹೆರಾಂಕ್ ದಿಂವ್ಪಿ. ಕ್ರಿಸ್ತಾನ್ಚ್ ಸಾಂಗ್ಲಾಂ ನ್ಹಯ್ಗೀ - "ಸಂಸಾರಾಚ್ಯಾ ಸರ್ವ್ ದೆಶಾಂನಿ ವಚಾ ಆನಿ ಸರ್ವ್ ರಚ್ಣಾಂಕ್ ಸುವಾರ್ತಾ ಪರ್ಗಟ್ ಕರಾ" (ಮಾರ್ಕ್ 16:15). ಸಾಂ. ಪಾವ್ಲ್ ಆಪ್ಣಾಚಿಚ್ ಸಾಕ್ಸ್ ದಿತಾ: "ಹಾಂವ್ ಸುವಾರ್ತಾ ಪರ್ಗಟ್ ಕರ್ತಾಂ ವ್ಹಯ್, ಪೂಣ್ ಹೆ ವಿಶ್ಯಾಂತ್ ವ್ಹಡ್ಲಿಕ್ ಉಲೊಂವ್ಕ್ ಮ್ಹಾಕಾ ಕಸಲೆಂಚ್ ಇಡೆಂ ನಾ. ಹೆಂ ಕಾಮ್ ಕರ್ಚೆಂ ಮ್ಹಜೊ ಕಾಯ್ದೊ. ಸುವಾರ್ತಾ ಪರ್ಗಟ್ ಕರಿನಾ ಜಾಯ್ನ್ ಜಾಲ್ಯಾರ್ ಹಾಂವ್ ಖರೊಚ್ ನಿರ್ಭಾಗಿ!" (1 ಕೊರಿ. 9:16). ಸುವಾರ್ತಾ ಪರ್ಗಟ್ ಕರಿನಾ ಜಾಲ್ಯಾರ್ ಕಿತ್ಯಾಕ್ ಆಮಿ ನಿರ್ಭಾಗಿ ಮ್ಹಳೆಂ ರೊಮಾಗಾರಾಂಕ್ ಬರಯ್ಲಲ್ಯಾ ಪತ್ರಾಂತ್ ಪಾವ್ಲ್ ಸ್ಪಷ್ಟ್ ಕರ್ತಾ. "ಕ್ರಿಸ್ತಾಕ್ ಸತ್ಯಾನ್ವಿ ಕೊಣ್ಚ್ ಲಜೆಕ್ ಪಡ್ಲೊನಾ. ತಶೆಂ ಜಾಲ್ಯಾರ್ ಜುದೆವ್ ಆನಿ ಹೆರ್ ಲೋಕ್ ಮ್ಹಳ್ಯೊ ಕಸಲೊಚ್ ಬೇಧ್ ನಾ. ಕಿತ್ಯಾಕ್ ಸಮೆಸ್ತಾಂಚೊ ಸರ್ವೆಸ್ಪರ್ ತೊಚ್ ಆನಿ ಆಪ್ಣಾಕ್ ಉಲೊ ಮಾರ್ತಲ್ಯಾ ಸಕ್ಡಾಂಕ್ ತೊ ಯಥೇಷ್ಟ್

ಮಾಪಾನ್ ದಿತಲೊ. ಪವಿತ್ರ್ ಪುಸ್ತಕ್ ಸಾಂಗ್ತಾ ತ್ಯಾ ಪರ್ಮಣೆಂ, 'ಸರ್ವೆಸ್ಪರಾಚೆಂ ನಾಂವ್ ಉಲೊ ಮಾರ್ತಲೊ ಹರೆಕ್ಲೊ ತಾರಣ್ ಜೊಡ್ಲೊ'. ಪೂಣ್ ತಾಕಾ ಸತ್ಯಾನ್ವಿ ನಾತ್ಲೆ ತಾಕಾ ಉಲೊ ಮಾರ್ತಲೆ ಕಶೆ? ಆನಿ ತಾಚೆ ವಿಶ್ಯಾಂತ್ ತಾಂಣಿಂ ಆಯ್ಲೆಂಚ್ ನಾ ಜಾಲ್ಯಾರ್, ತಾಕಾ ತೆ ಸತ್ಯಾನ್ವಿ ಕಶೆ? ಆನಿ ಪ್ರಚಾರ್ ಕರ್ತಲೊ ನಾ ಜಾಲ್ಯಾರ್, ತೆ ಆಯ್ತಲೆ ಕಶೆ? ಆನಿ ಪ್ರಚಾರ್ ಕರುಂಕ್ ಧಾಡ್ಲ್ಯಾ ಶಿವಾಯ್ ಕೊಣೆಂಯ್ ಪ್ರಚಾರ್ ಕರ್ಚೆಂಯ್ ಕಶೆಂ? ಪವಿತ್ರ್ ಪುಸ್ತಕ್ ಸಾಂಗ್ತಾ: 'ಹಾ! ಕಿತ್ಲೆಂ ವಿಚಿತ್ರ್ ಯೆಣೆಂ ಸುವಾರ್ತಾ ಹಾಡ್ನ್ ಯೆತಲ್ಯಾಂಚಿಂ!' (ರೊಮಾ. 10:11-15). ತಿತ್ಲೆಂಚ್ ನ್ಹಯ್, ಸಾಂ. ಪಾವ್ಲ್ ತಿಮೊತಿಕ್ ಸುವಾರ್ತಾ ಪರ್ಗಟ್ ಕರುಂಕ್ ಆದೇಶ್ ಸಯ್ತಾ ದಿತಾ. "ದೆವಾ ಹುಜಿರ್ ಆನಿ ಜಶಿ ಜಿವ್ಯಾಂಚಿ ತಶಿ



ಮೆಲ್ಲ್ಯಾಂಚಿ ಝಡ್ಡಿ ಕರುಂಕ್ ಯೆಂವ್ಚೊ ಆಸಾ, ತ್ಯಾ ಜೆಜು ಕ್ರಿಸ್ತಾ ಹುಜಿರ್ ತಾಚ್ಯಾ ಯೆಣ್ಯಾಚಿ ಆನಿ ತಾಚ್ಯಾ ರಾಯಾಳ್ ಅಧಿಕಾರಾಚಿ ಆಣ್ ಘಾಲ್ನ್ ಹಾಂವ್ ತುಕಾ ತಾಕಿದ್ ದಿತಾಂ: ಸುಕಾಳಿಂ ಆನಿ ಆಕಾಳಿಂ ದೆವಾಚೆ ಸಬ್ದ್ ಗಾಜಯ್ ಆನಿ ಹ್ಯಾ ಕಾಮಾಂತ್ ಮಗ್ನ್ ಜಾ" (2 ತಿಮೊ. 4: 1,2).

ತರ್, ಸುವಾರ್ತಾ ಪರ್ಗಟ್ ಕರ್ಚಿ ಮ್ಹಳ್ಯಾರ್ ಬೈಬಲ್ ಹಾತಿಂ ಘೆವ್ನ್ ಪ್ರಸಂಗ್ ಕರ್ಚೊ ಮ್ಹಳ್ಯೊ ಅರ್ಥ್ ಮಾತ್ ಯೆತಾಗಿ? ಹೊ ಕ್ರಿಸ್ತಾನ್ ಆಮ್ಕಾಂ ದಿಲ್ಲ್ಯಾ ಮಿಸಾಂವಾಚೊ ಏಕ್ ವಾಂಟೊ ಮಾತ್. ಸಬಾರ್ ಧಾರ್ಮಿಕ್ ಆನಿ ಥೊಡೆ ಲಾಯಿಕ್ ಹೊ

ವಾವ್ರ್ ಕರ್ತಾತ್. ಭೊವ್ಚ್ ಕಷ್ಟಾಂಚೊ, ತ್ಯಾಗಾಚೊ ವಾವ್ರ್ ಹೊ. ಕ್ರಿಸ್ತಾಕ್ ನೆಣಾಸ್ಲಲ್ಯಾ ಜಾಗ್ಯಾಂನಿ, ರಾನ್ವಟ್ ಪ್ರದೇಶಾಂನಿ, ಗುಡ್ಯಾ ಮೊಲ್ಯಾಂನಿ, ಪಾಂಯ್ ವಾಟೆನ್ ಚಮ್ಮುನ್, ಸಾರ್ಕೆಂ ಖಾಣ್ ಚೆವಣ್ ನಾಸ್ತಾಂ ಕ್ರಿಸ್ತಾಕ್ ಪರ್ಗಟ್ ಕರ್ತಲೆ ಹಜಾರಾಂನಿ ಆಸಾತ್. ಹೊ ಜೆಜುನ್ ದಿಲ್ಲ್ಯಾ ಪರಿಂ ಖಬರ್ ಪರ್ಗಟ್ಚ್ಯಾ ಮಿಸಾಂವಾಚೊ ಏಕ್ ವಾಂಟೊ ತರ್, ದುಸ್ರ್ಯಾ ಸುವಾರ್ತೆರ್, ತಸಲೊ ವಾವ್ರ್ ಕರ್ತಲ್ಯಾಂಕ್ ಆರ್ಥಿಕ್ ವಾ ಹೆರ್ ರಿತಿನ್ ಆಧಾರ್ ದಿಂವ್ಚೊ, ನಿರಂತರ್ ಮಾಗ್ಣ್ಯಾಚೊ ಸಾಂಗಾತ್ ದಿಂವ್ಚೊಯ್ ಬರಿ ಖಬರ್ ಪರ್ಗಟ್ಚೊ ಆನ್ಯೆಕ್ ವಾಂಟೊ. ದೆಕುನ್ಚ್ ಪವಿತ್ರ್ ಸಭಾ ಸಾಂ. ಫ್ರಾನ್ಸಿಸ್ ಸಾವೆರಾ ಸಾಂಗಾತಾ, ಲಿಸೆಕ್ನಾಚ್ಯಾ ಸಾಂ. ತೆರೆಜಾಕಾಯೀ 'ಮಿಸಾಂವಾಚಿ ಪಾತ್ಸೊನ್' ಮ್ಹಣ್ ಮಾನ್ ಕರ್ತಾ. ತಿ ಕಾಂಯ್ ಸಾಂ. ಫ್ರಾನ್ಸಿಸ್ ಸಾವೆರಾ ಪರಿಂ ಗಾಂವಾನ್ ಗಾಂವ್ ಸುವಾರ್ತಾ ಪರ್ಗಟ್ ಕರುಂಕ್ ಗೆಲಿನಾ. ಬಗಾರ್ ತಿ ಫ್ರಾನ್ಸಾಚ್ಯಾ ಕೊವೆಂತಾಂತ್ಚ್ ಆಸುನ್ ಖಿಳ್ತೆ ನಾತ್ಲಲ್ಯಾ ಮಾಗ್ಣ್ಯಾನ್ ಆನಿ ಪ್ರಾಚೀತಾನ್ ಸುವಾರ್ತಾ ಪರ್ಗಟ್ ಕರ್ತಲ್ಯಾಂಕ್ ತಿಣೆಂ ಘಟಾಯ್ ದಿಲಿ. ತಿ ದೋಗ್ ಮಿಶನರಿ ಯಾಜಕಾಂಚಿ ಅತ್ಮಿಕ್ ಸಿಸ್ಟರ್ ಜಾವ್ನಾಸ್ಲಿ. ಆಪ್ಲ್ಯಾ ಮಾಗ್ಣ್ಯಾ ಆನಿ



ಪತ್ರಾಂ ಮುಖಾಂತರ ತಿಣೆಂ ತಾಂಕಾಂ ಆಧಾರ್ ದಿಲೊ. ಇಸ್ರಾಯೆಲ್ ಪರ್ಜಾ ಅಮಲೆಕಾ ವಯ್ರ್ ಝುಜ್ ಕರ್ತಾನಾ ಮೊಯ್ಜೆ ದೊಂಗ್ರಾರ್ ಆಪ್ಲೆ ಹಾತ್ ಉಬಾರುನ್ ಮಾಗ್ಣೆಂ ಕರ್ತಾಲೊ. ಹಾತ್ ಉಬಾರ್ತಾನಾ ಇಸ್ರಾಯೆಲ್ ಜಿಕ್ತಾಲೆ. ಮೊಯ್ಜೆಚೆ ಹಾತ್ ವಳುನ್ ಸಕ್ಲಾ ಗಳ್ತಾನಾ ಅಮಲೆಕಾ ಜಿಕ್ತಾಲೊ. ದೆಕುನ್ ಆರೊನ್ ಆನಿ ಹೂರಾನ್ ಮೊಯ್ಜೆಚ್ಯಾ ಹಾತಾಂಕ್ ಆಪ್ಲೊ ಸಾಂಗಾತ್ ದಿಲೊ ಆನಿ ಸಾಂಜ್ ಜಾತಾನಾ ಅಮಲೆಕಾ ಸಂಪೂರ್ಣ ರಿತಿರ್ ಸಲ್ವಾಲೊ. ತಶೆಂಚ್ ಅತ್ರಿಕ್ ಝುಜಾಂತ್ಯೇ ಮಾಗ್ಣಾಚೊ ಆಧಾರ್ ಅತೀ ಅವಶ್ಯ್.



ತರ್, ಕ್ರಿಸ್ತಾನ್ ಆಮ್ಕಾಂ ದಿಲ್ಲ್ಯಾ ಮಿಸಾಂವಾಚೊ ತಿಸೊ ವಾಂಟೊ ಕಸಲೊ? ಹಾಂವೆಂ ಮ್ಹಜ್ಯಾ ಕುಟ್ಮಾಂತ್, ಸೆಜಾರಾ, ವಾವ್ರ್ ಕರ್ಲ್ಯಾ ಜಾಗ್ಯಾರ್, ಇಸ್ಕೊಲಾಂತ್, ಮ್ಹಜ್ಯಾ ಪರಿಸರಾಂತ್, ಫಿರ್ಗಜೆಂತ್ ಆನಿ ಸಮಾಜೆಂತ್ ಹೆರಾಂಚೊ ಮೋಗ್ ಕರ್ನ್ ಕ್ರಿಸ್ತಾಚೊ ಮೋಗ್ ತಾಂಕಾಂ ದೀಜೆ. ಮ್ಹಣ್ಣೆ, ಆಮ್ಚ್ಯಾ ಬರ್ಯಾ ದೆಖಿನ್, ಆಮ್ಚ್ಯಾ ಶೆಗುಣಾಂನಿ, ಮಾಯಾಮೋಗಾಚ್ಯಾ ಕರ್ನಾಂನಿ, ಸೊಸ್ತಿಕಾಯೆನ್, ಭೊಗ್ಗಣ್ಯಾಚ್ಯಾ ಸ್ಪಿರಿತಾನ್ ಜಿಯೆತಾನಾ, ಹೆರಾಂನಿ ಕ್ರಿಸ್ತಾಕ್ ಆಮ್ಚೆ ಥಂಯ್ ದೆಖಿಜೆ. ಆನಿ ಸುರ್ವಿಲ್ಯಾ ಕ್ರಿಸ್ತಾಂವಾಂಚಿ ಜಿಣಿ ಪಳೆವ್ನ್ ಕಶೆಂ ಕ್ರಿಸ್ತಾಚ್ಯಾ ಪಾಟ್ಲಾವ್ದಾರಾಂಚೊ ಸಂಖೊ ಚಡುನ್ ಆಸ್ಲೊಗೀ ತಸಲೆಂ ವಾತಾವರಣ್ ಆಜ್ ರುತಾ ಜಾಂವ್ಕ್ ಜಾಯ್.

ಅಖೇರ್ ಕರ್ಚ್ಯಾ ಆದಿಂ, ಏಕ್ ಲ್ಹಾನ್ ನಿದರ್ಶನ್ ಹಾಂವ್ ಪಿಂತ್ರಾಂವ್ಕ್

ಮಿಶಿ ವ್ಹರ್ತಾಂ. ಏಕ್ ಪ್ರಾಯೆಸ್ತ್ ವ್ಯಕ್ತಿ ಫಳ್ ವಸ್ತುಂಚ್ಯೊ ಭಿಯೊ ಘಾಲ್ನ್ ತಿಂ ಝುಡಾಂ ಜಾವ್ನ್ ವಾಡೊನ್ ಯೆತಾನಾ, ತಾಂಕಾಂ ಉದಕ್, ಈಟ್ ಘಾಲ್ನ್ ತಾಂಚಿ ಜತನ್ ಕರ್ತಾಲೊ. ಎಕಾ ತರ್ನಾಟ್ಕಾನ್ ತ್ಯಾ ಪ್ರಾಯೆಸ್ತ್ ವ್ಯಕ್ತಿಕ್ ಏಕ್ ದೀಸ್ ವಿಚಾರ್ಲೆಂ. 'ಆಬಾ, ತುವೆಂ ಸವ್ಯಾಸಾಯ್ ಘೆಂವ್ಚಿ ಸೊಡ್ನ್ ಹಿಂ ಸರ್ವ್ ಕಾಮಾಂ ತುಕಾ ಕಿತ್ಯಾಕ್? ತುಕಾ ಕಾಂಯ್ ತ್ಯಾ ರುಕಾಂಚಿಂ ಫಳಾಂ ಖಾಂವ್ಕ್ ಮೆಳ್ವಿಂನಾಂತ್'. ತ್ಯಾ ಪ್ರಾಯೆಸ್ತ್ ವ್ಯಕ್ತಿನ್ ಜಾಪ್ ದಿಲಿ: 'ವ್ಹಯ್ ಪುತಾ, ತಾಂತುನ್ ಫಳಾಂ ಜಾತಾನಾ ಹಾಂವ್ ಆಸ್ಲೊಂ ನಾಂ. ಪೂಣ್ ಕೊಣ್ ತರೀ ತಿಂ ಫಳಾಂ ಖಾಂವ್ಕ್ ಸಂತೊಸ್ ಪಾವ್ತಲೆ ನ್ಹಯ್‌ಗಿ? ಕೊಣೆಂಗೀ ಎಕ್ಲ್ಯಾನ್ ಭಿಯೊ ಘಾಲ್ನ್ ಜತನ್ ಕೆಲ್ಲ್ಯಾ ರುಕಾಂ ಥಾವ್ನ್ ಹಾಂವ್ ಆಜ್ ತ್ಯಾ ರುಕಾಂಚಿಂ ಫಳಾಂ ಖಾತಾಂ ನ್ಹಯ್‌ಗಿ? ವ್ಹಯ್, ಕೊಣೆಂಗೀ ಘಾಲ್ಲ್ಯಾ ಭಿಯಾಂ ವರ್ವಿಂ ಆಜ್ ರೂಕ್ ಜಾವ್ನ್ ಆಮ್ಕಾಂ ಫಳ್ ಲಾಭ್ಯಾ, ತ್ಯಾ ರುಕಾಂ ವರ್ವಿಂ ಸುಕ್ಲ್ಯಾಂಕ್ ಆಸ್ಲೊ ಜಾಲಾ, ವೊತಾಕ್ ಸಾವ್ಣಿ ಲಾಭ್ಯಾ, ಥಂಡಾಯ್ ಮೆಳ್ಳಾ. ಕೊಣೆಂಗೀ ಆಮ್ಚ್ಯಾ ಪುರ್ವಜಾಂ ಮಧೆಂ ಭಾವಾರ್ಥಾಚೆಂ ಭಿಂ ವೊಂಪ್‌ಲೆಂ. ಆಜ್ ತೆಂ ವ್ಹಡ್ ರೂಕ್ ಜಾವ್ನ್ (ಕ್ರಿಸ್ತಾಂವ್ ಜಮೊ ಜಾವ್ನ್) ಫಳಾಂ ದಿಂವ್ಕ್ ಪಾವ್ಲ್ಯಾಂವ್. ಮ್ಹಣ್ಣೆ ಖಿರ್ಯಾ ದೆವಾಕ್ ಸ್ವೀಕಾರ್ ಕರುಂಕ್ ಸಕ್ಲ್ಯಾಂವ್. ತಶೆಂಚ್ ಆಜ್ ಆಮಿ 'ಭಾವಾರ್ಥ್' ಮ್ಹಳ್ಳೆಂ ಭಿಂ ವೊಂಪುಂಕ್ ಸಕ್ತಾಂವ್ ತರ್, ಉಪ್ರಾಂತ್ ತಾಚೊ ಫಳ್, ಆಸ್ಲೊ, ಥಂಡಾಯ್ ಮ್ಹಳ್ಳೊ ಪ್ರತಿಫಳ್ ದಿಸುನ್ ಯೆತಲೊ ತೆಂ ಖಿಂಡಿತ್. ತರ್, ಕ್ರಿಸ್ತೀ ಮಿಸಾಂವಾಚೊ ಉದ್ದೇಶ್ ಮನಾಂತ್ ಧರುನ್, ವಯ್ರ್ ವಿವರಿಲ್ಲ್ಯಾ ತೀನ್ ರಿತಿಂಚ್ಯಾ ವಾವ್ರಾನ್ ಭಾವಾರ್ಥಾಚೆಂ ಭಿಂ ಸಮಾಜೆಂತ್ ವೊಂಪುಂಕ್ ಸಾಧನ್ ಕರ್ಯಾಂ. ಫಳ್ ಲಾಭ್ತಲೊ ತೆಂ ಖಿಂಡಿತ್.

- ಫೆಲಿಕ್ಸ್ - ವಾಲೆನ್ಸಿಯಾ

ಉಗ್ಡಾಸ್



ಜಿಣ್ಯೆಂತ್ ಸೊಸುನ್ ಕಷ್ಟ್ ಸಬಾರ್
ಪಯ್ಣ್ ಕೆಲೆಯ್ ತುವೆಂ ಕಾಬಾರ್
ಜಿಂತುಂಕ್ ನಾ ಆಖಿ ಫಡಿ ತುಜ್ಯಾ ಜಿಣ್ಯೆಚಿ
ಜಾಯ್ತ್ ಮ್ಹಣ್ ಅಕೇರ್ ಇತ್ಲ್ಯಾ ವೆಗ್ಲಿಂ

ಆಜ್ ತುಂ ಫರಾಂತ್ ನಾಸ್ತಾಂ
ಆಮ್ಕಾಂ ತೆಂ ಸಗ್ಳೆಂ ಲಿತೆಂ ದಿಸ್ತಾ
ತಲೀ ಪೆಟವ್ನ್ ಆಮ್ಚೊ ಮೊಗಾ ದಿವೊ
ತುಜೊ ಉಗ್ಡಾಸ್ ಸದಾಂ ದವರ್ತಾಂವ್ ಜಿವೊ

ಕಾಕುತಿಜ್ಯಾ ಬಾಪಾ ಲಾಭಯ್ ಕುರ್ಪಾ
ಪಾತ್ಕಾಂ ತಾಜಿಂ ಭೊಗ್ಸುನ್ ದಿ ಸುಟ್ಯಾ
ಖಿಶೆವ್ ಶಾಂತಿ ಪಾಟವ್ನ್ ತಾಕಾ
ಪಾವಯ್ ಸಾಸಣ್ ಸರ್ಗಾ ಸುಖಾ.

ಪಾವ್ ರೊಡಿಗಸ್
ಜನನ್ : 22-10-1941
ಲಗ್ನ್ : 22-05-1967
ಮರಣ್ : 10-07-2016

ಉಗ್ಡಾನ್ ಕಾಡ್ತಾಂವ್:
ಪತಿಣ್ - ಅಜ್ಜಿ ಡಿ'ಸೋಜ
ಪೂತ್, ನುನ್, ಧುವೊ ಜಾಂವಯ್ ಆನಿ
ನಾತ್ರಾಂ, ವಾಲೆನ್ಸಿಯಾ



ರಜಾ ಕೊಣಾಕ್ ನಾಕಾ...?

ರಜಾ ಸರ್ವಾಂಕ್, ವ್ಹಡಿಲಾಂಕ್ ತಶೆಂಚ್ ಲ್ಹಾನಾಂಕ್ ಭೋವ್ ಉಲ್ಲಾಸ್ ದಿಂವ್ಚಿ ಗಜಾಲ್. ಸಮಾಧಾನೆಚೆಂ, ವಿಶ್ರಾಂತಿಚೆಂ ಭೋಗಪ್ ಹಾಡ್ತಾ ದೆಕುನ್ ರಜಾ ಮುಗ್ಗೊನ್ ಇಸ್ಕೊಲ್ ಆರಂಭ್ ಜಾವ್ನ್ ದೋನ್ ದೀಸ್ ಜಾಲೆ ತರೀ, ಶಹರಾಂತ್ ವ ರಾಜಾಂತ್ ಕಿತೆಂಯ್ ಗಲಾಟೊ, ನಾಸಮಾಧಾನ್, ಪ್ರತಿಭಟನ್ ಆಸಾ ತರ್ ಭುರ್ಗ್ಯಾಂಕ್ ಸಂತೋಸ್ ಹಾಡ್ಚೊ ವಿಷಯ್ ಕಾರಣ್ ಕಿತೆಂಯೀ ಜಾಂವ್ಚಿ. 'ರಜಾ' ಮ್ಹಳ್ಳೊ ದೋನ್ ಅಕ್ಷರಾಂಚೊ ಸಬ್ದ್.

ಭುರ್ಗ್ಯಾಂಕ್ ರಜಾ ಮೆಳ್ಚಿ ಮ್ಹಣ್ತಾನಾ ವ್ಹಡಿಲಾಂಕ್ ತಿಕ್ಕೆಶೆಂ ನಾಸಮಾಧಾನ್, ಕರಂದಾಯ್ ಭೋಗ್ವಿಯ್ ಆಸಾ. ದಿಸಾಚೆಂ ಭುರ್ಗ್ಯಾಂಕ್ ಘರಾಬ್ ಪಳೆವ್ನ್ ತಾಣಿಂ ಕಾಮ್ ನಾಸ್ತಾಂ ಘರಾ ಆಸ್ತೆಂ ಪಳೆಂವ್ಕ್ ತಿಕ್ಕೆಶೆಂ ಕರ್ಕರೆ ಭೋಗ್ತಾತ್. ಭುರ್ಗ್ಯಾಂಕ್ ವೇಳ್ ಸಾರುಂಕ್ ಆಸಾ ಟಿ.ವಿ ವ ಖೆಳ್ ಹೆಂ ವ್ಹಡಾಂಕ್ ಸಮಾಧಾನ್ ದೀನಾಂತ್ ದೆಕುನ್ ಭುರ್ಗ್ಯಾಂಕ್ ರಜಾ ಮೆಳ್ಚಿ ನಾಕಾ ಮ್ಹಣ್ ಆಶೆಂವ್ಚಿಂ ವ್ಹಡಿಲಾಂ ಆಸಾತ್. ಆಮಿ ಲ್ಹಾನ್ ಭುರ್ಗಿಂ ಆಸ್ತಾನಾ ಮ್ಹಜ್ಯಾ ಆಜೆನ್ ಕಾನೆಶ್‌ಮಾರಿಕಿ ಆಯ್‌ಲ್ಲಾ ಹೆಡ್‌ಟಿಚೇರಿಕಡೆನ್ ಅಶೆಂ ವಿಚಾರ್‌ಲ್ಲೆಂ ಆಸಾ. ಭುರ್ಗ್ಯಾಂಕ್ ರಜಾ ಕಿತ್ಯಾಕ್, ತಾಂಚೊ ಖೆಳ್ ಆನಿ ಗಲಾಟೊ. ತಾಂಕಾಂ ರಜಾ ಆಸ್ಲಾರ್ ಘರಾ ಆಟಾಪುಂಕ್ ಕಷ್ಟಾಂಚೆಂ. ತೆದಾಳಾ ಟಿಚೇರಿನ್ ಹಾಸೊನ್‌ಂಚ್ ಜಾಪ್ ದಿಲ್ಲಿ ಆಸಾ. ಥೊಡ್ಯಾ ದಿಸಾಂಕ್ ತುಮ್ಕಾಂ ಆಟಾಪುಂಕ್ ಜಾಯ್ನಾ ತರ್, ಸದಾಂ ದೀಸ್ ಇಸ್ಕೊಲಾಂತ್ ತಾಂಕಾಂ ಆಮಿ ಆಟಾಪ್ಚೆಂ ಕಷ್ಟಾಂಚೆಂ ನ್ಹಯ್‌ಗಿ? ತರಿಕೀ ಆದಿಂ ಆಮ್ಕಾಂ ಆಸ್‌ಲ್ಲಿ ರಜಾ ಆತಾಂಚ್ಯಾ ಪ್ರಸ್ತುತ್ ನೆಣ್ತ್ಯಾ ಭುರ್ಗ್ಯಾಂಕ್ ಖಿಂಡಿತ್ ನಾ ಮ್ಹಳ್ಳಾರ್ ಆಮಿ ಒಪ್ತಾಂವ್.

ರಜಾ ಗರ್ಜೆಚಿ?

ಇಸ್ಕೊಲಾಂನಿ ಆನಿ ಕಾಲೆಜಿಕ್ ಯಾ ವಿದ್ಯಾಲಯಾಂನಿ ವರಾಕ್ ದೋನ್ ಪಾವ್ಪಿ ರಜಾ ಆಸ್ತಾ. ಏಕ್ ಮಧ್ಯಾವಧಿ ಆಮ್ಚ್ಯಾ ಶಹರಾಂನಿ ಹಿ ದಸರಾ ರಜಾ ಅಕ್ಟೋಬರಾಂತ್ ದಿಂವ್ಚಿ ಮ್ಹಣೊನ್ ಚಾಲ್ತರ್ ಆಸಾ. ಸರಿಸುಮಾರ್ 15ವ್ಯಾ ಶತಮಾನ ಥಾವ್ನ್ ಮ್ಹಣ್ಣೆ ವಿಜಯನಗರ್, ರಾಯಾಚ್ಯಾ ಕಾಳಾರ್ ಹಿ ರಜಾ ಚಾಲ್ತರ್ ಆಸಾ. ವಿಜಯನಗರ್ ರಾಯಾ ಉಪ್ರಾಂತ್ ಮೈಸೂರ್ ಒಡೆಯರ್ ರಾಯಾಂನಿ ಹಿ ಮುಖಾರ್ನ್ ವ್ಹೆಲಿ. ಸಾಧಾರ್ನ್ ಧಾ ದಿಸಾಂಚಿ ಲಾಂಬ್ ಹಿಂದು ಘೆಸ್ತಾಚ್ಯಾ ಆಚರಣಿ ವಯ್ ಹಿ ರಜಾ ಅವಲಂಬಿತ್ ಆಸಾ ಆನಿ ಏಕ್ ಸಾಂಸ್ಕೃತಿಕ ಆಚರಣಾಚೆಂ ಜಾಗರಣೆಯ್ ಹೆಂ ಜಾವ್ನಾಸಾ.



ದುಸ್ರಿ ರಜಾ ವ್ಹಡಿ ರಜಾ ಮ್ಹಣ್ ಆಮಿ ಸಮ್ತಾಂವ್. ಗರ್ಮ ದಿಸಾಂನಿ ಮೆಳ್ಚಿ ರಜಾ. ಹಿ ರಜಾ ಇಸ್ಕೊಲಾಚೆಂ ಶೈಕ್ಷಣಿಕ್ ವರಾಕ್ ಸಂಪ್ತಾನಾ ಆನಿ ಆನೈಕಾ ಶೈಕ್ಷಣಿಕ್ ವರಾಕ್ ಪಾಯ್ ದವ್ರುಂಕ್ ತಯಾರಾಯ್ ಜಾವ್ನ್ ಅರ್ಥ್ ಕರೈತಾ ಅಸಲ್ಯೊ ರಜಾ ಭುರ್ಗ್ಯಾಂಕ್ ವಿಶ್ರಾಂತಿಚೊ ಕಾಳ್ ಜಾವ್ನ್ ನವೊ ಉತ್ಸಾಹ್ ಭೊರೊಂಕ್ ಆನಿ ನವ್ಯಾ ಆವ್ಯಾಸಾಂಕ್ ಹುರುಪ್ ಹಾಡಂವ್ಚೆಂ ಸಾಧನ್ ಜಾವ್ನಾಸಾ.



ಹರೈಕಾ ಗಾಂವಾಂತ್ ಹರೈಕಾ ದೇಶಾಂತ್ ರಜಾ ಏಕ್ ಗರ್ಜೆಚೊ ಪ್ರಮುಖ್ ಅಂಶ್ ಜಾವ್ನಾಸಾ. ಥೊಡ್ಯೊ ರಜಾ ಧಾರ್ಮಿಕ್ ಆಚರಣ್ ವಯ್ ಹೊಂದ್ಲೊನ್ ಆಸಾತ್, ಥೊಡ್ಯೊ ರಜಾ ಗಾಂವ್ಚ್ಯಾ ಸಂಸ್ಕೃತೆಕ್ ಹೊಂದ್ಲೊನ್ ಪ್ರಸ್ತುತ್ ಚಾಲ್ತರ್ ಆಸಾತ್.

ಹರೈಕಾ ಕಾಮಾ ಥಳಾರ್ ಸಂಸ್ಕಾರ್ ರಜಾ ಏಕ್ ಗರ್ಜೆಚೊ ಮಹತ್ವಾಚೊ ಪಾತ್ರ್ ಘೆತಾ. ರಜಾ ಥಳಲ್ಲ್ಯಾ ಜಿವಾಕ್ ಆನಿ ಮತಿಕ್ ಹುರುಪ್ ದಿತಾ ಮಾತ್ರ್ ನ್ಹಯ್ ಕುಟ್ಮಾ ಸಂಗಿಂ ಆಪ್ಣಾಚೊ ವೇಳ್ ಖರ್ಚುಂಕ್ ಕುಮಕ್ ದಿತಾ. ಗರ್ಜೆಚೊ ವಿಶ್ರಮ್ ಆಮ್ಚ್ಯಾ ಹಕ್ಕಾಂ ಪೈಕಿ ಗರ್ಜೆಚೆಂ ಹಕ್ಕ್ ಜಾವ್ನಾಸಾ. ತ್ಯಾ ದೆಕುನ್ ಹರೈಕಾ ಸಂಸ್ಕಾರ್ ರಜೆ ವಿಷ್ಯಾಂತ್ ಸಹಜ್ ಆನಿ ಗರ್ಜೆಚ್ಯೊ ರೂಲಿ ಆಸಾತ್. ವೈದ್ಯಕೀಯ್ ಕಾರಣಾಂಕ್ ರಜಾ ಪ್ರಾಸಂಗಿಕ್ ರಜಾ ಆನಿ ಇತರ್ ವಿವಿಧ್ ರಿತಿಚಿ ರಜಾ ಸಂಸ್ಥೆ ಠರಾಯ್ತಾತ್ ಆನಿ ಹೆಂ ತಾಂಚ್ಯಾ ಗರ್ಜೆಚ್ಯಾ ನಿಯಾಮಾವಳಿಂತ್ ನಿಗದಿತ್ ಕರಿಜಾಯ್ ಪಡ್ತಾ.

ಪಾಶ್ಚಾತ್ ದೇಶಾಂನಿ 8 ವೊರಾಂಚ್ಯಾ ಕಾಮಾ ವಯ್ ಕಿತೆಂಯ್ ಚಡಿತ್ ಕಾಮ್ ದ್ವಿಗುಣ್ ವ ದೇಡ್ ಮುನಾಪೊ ಜೊಡುಂಕ್ ಆಪ್ಲ್ಯಾ ಕಾಮಾಗಾರಾಂಕ್ ಆವ್ಯಾಸ್ ಕರ್ನ್ ದಿತಾ. ವಿಶ್ವ ಸಂಸ್ಥೆಚ್ಯಾ ಮಾನವ್ ಹಕ್ಕಾಂಚ್ಯಾ ಘೋಷಣಾ (1948) ವಿಧಿ 24 ಪ್ರಕಾರ್ ಹರೈಕ್ಲ್ಯಾಂಕ್ ವಿಶ್ರಮ್ ಆನಿ ಪುರ್ಸೊತಿಚೊ ಅಧಿಕಾರ್ ವ ಹಕ್ಕ್ ಆಸಾ. ಹಾಚೆ ಪ್ರಕಾರ್ ಕಾಮಾಚೊ ವೇಳ್ ನಿಯಮಿತ್ ಆನಿ ನಿಯಮಿತ್ ರಜಾ ವೇತನಾ ಸವೆಂ ರಜೆಚೊ ಆವ್ಯಾಸ್ ಹಕ್ಕಾಚೊ ಜಾವ್ನಾಸಾ ಮ್ಹಣ್ ಭಾಸಾಯ್ತಾ. ರಜಾ ಆಮ್ಚ್ಯಾ ಜಿವಾಕ್ ಆನಿ ಮತಿಕ್ ಜಾಯ್ ಜಾಲ್ಯೊ ಸುಶೆಗ್ ದಿತಾ ಮಾತ್ರ್ ನ್ಹಯ್ ಆಮ್ಚೆಂ ಕಾಮ್ ವ ಶಿಕ್ಷಣ್ ನವ್ಯಾ ಸೃಜನ್‌ಶೀಲತೆನ್ ನವ್ಯಾ ವಿಚಾರಾಂನಿ ಪ್ರಗತಿಚ್ಯಾ ವಾಟೆನ್ ಕರುಂಕ್ ಕುಮಕ್ ಕರ್ತಾ.

ಇಸ್ಕೊಲಾಚ್ಯಾ ಭುರ್ಗ್ಯಾಂಕ್ ಯಾ ಆಮ್ಚ್ಯಾ ವ್ಹಡಿಲಾಂಕ್ ರಜಾ ಉಲ್ಲಾಸಾನ್ ಸಾರುಂಕ್ ಕಸಲ್ಯೊ ವಾಟೊ ಆಸಾತ್?

1. ರಜಾ ಕೇವಲ್ ನಿದೊನ್ ಟಿ ವಿ ಪಳೆವ್ನ್ ವೈರ್ಥ್ ಕರ್ಚೊ ಬದ್ಲಾಕ್ ನವೆಂ ಶಿಕ್ಷೆಂ ನವೆಂ ಸೃಜನ್‌ಶೀಲ್ ಚಟುವಟಿಕೆನ್ ಬದ್ಲಂಚ್ಯಾ ಆವ್ಯಾಸಾಕ್ ಕುಮಕ್ ಜಾಯ್.
2. ಚಡಾವತ್ ಆತಾಂಚ್ಯಾ ಸನ್ನಿವೇಶಾಂನಿ ಆವಯ್ ಬಾಪುಯ್ ದೊಗಾಂಯ್ ಕಾಮಾ ಥಳಾರ್ ವ್ಯಸ್ತ್ ಆಸ್‌ಲ್ಯಾನ್ ಭುರ್ಗ್ಯಾಂಕ್ ಘರಾ ವಿಶೇಷ್ ಕಾಮ್ ನಾ ದೆಕುನ್ ಭುರ್ಗ್ಯಾಂನಿ ರಾಂದ್ಪಾ ಮಾಹೆತಿಂತ್ ವ ಆನಿ ಕಿತೆಂಯ್ ಇತರ್ ಹವ್ಯಾಸಾಂನಿ ತಾಂಕಾಂಚ್ ಮೆತರ್ ಕರ್ಚೆಂ ಗರ್ಜೆಚೆಂ.
2. ಕುಟ್ಮಾ ಸಾಂಗಾತಾ ವ ಕುಟ್ಮಾಚ್ಯಾ ಘರಾ ಪ್ರವಾಸ್ ಕರುನ್ ಕುಟ್ಮಾ ಸಂಬಂದ್ ವಾಡೊವ್ಪೆತ್ ವ ನವೆ ಜಾಗೆ ಪಳೆವ್ನ್ ಆಪ್ಣಾಚಿ ಮಾಹೆತ್

ವೃದ್ಧಿ ಕರೈತ್. ಚಡಾವತ್ ರಜೆಂತ್ ನವೆ ಹವ್ಯಾಸ್ ನವೆ ಚಟುವಟಿಕೆಕ್ ಸದಾಂ ಜಿವಿತಾಂತ್ ಹುರುಪ್ ಹಾಡುಂಕ್ ಕುಮಕ್ ಕರ್ತಾತ್.

4. ರಜೆಚಿ ದೀಸ್ ಸಂಭ್ರಮಾಚಿ ದೀಸ್ ಜಾವ್ನಾಸಾತ್. ಆಮ್ಚ್ಯಾ ಸಂಸ್ಕೃತೆಂತ್ ಫೆಸ್ತಾ ಪೆರ್ಬೆಕ್ ರಜಾ ಆಸಾತ್. ಕುಟ್ಮಾಂಚೊ ಮೋಗ್ ಆನಿ ಸಮಾಜೆಚೊ ಸಂಬಂಧ್ ಜಿವೊ ದವ್ರುಂಕ್.
5. ಸುಟಿ ವ ರಜೆಚೊ ವೇಳ್ ಅರ್ಧಾಭರಿತ್ ಬೂಕ್ ವಾಚುನ್ ವೇಳ್ ಪಾಶಾರ್ ಕರುಂಕ್ ಆವ್ಕಾಸ್ ಜಾವ್ನಾಸಾತ್ . ನವೆಂ ವಾಚ್ಚೆಂ ನವೆಂ ವಿಷಯ್ ಸಮ್ಜೊನ್ ಘೆಂವ್ಕ್ ಆವ್ಕಾಸಾಚೊ ಕಾಳ್‌ಯಿ ಹೊ ಜಾವ್ನಾಸಾ.
6. ರಜೆಚೊ ವೇಳ್ ಕುಟ್ಮಾ ಸಾಂಗಾತಾ ಸಾರುಂಕ್ ಎಕ್ ಆವ್ಕಾಸ್ ಜಾವ್ನಾಸಾ. ಕುಟ್ಮಾ ಸಾಂಗಾತಾ ಮನೋರಂಜನಾನ್ ವ ವಿವಿಧ್ ಜಾಗ್ಯಾಂಕ್ ಭೆಟ್, ಕುಟ್ಮಾಂ ಬಾಂಧುಂಕ್ ಆವ್ಕಾಸ್ ಜಾತಾ. ರಜಾ ಆಮ್ಕಾಂ ನವೆ ಅನ್ವೊಗ್ ದಿತಾ. ಕಿತ್ಯಾಕ್ ತುಜ್ಯಾ ಸದಾಂಚ್ಯಾ ವೇಳಾ ಪಟ್ಟೆಚ್ಯಾಕಿ ನವ್ಯೊಚ್ ವಿಶಿಷ್ಟ್ ಚಟುವಟಿಕೊ ಕರೊ ವೇಳ್ ತೊ ಜಾವ್ನಾಸಾ. ರಜಾ ಮ್ಹಳ್ಯಾರ್ ಆಮ್ಕಾಂ ಮೆಳ್ಳೊ ವಾಯ್ಲೊ ಆನಿ ವೇಳ್ ವಿರಾಮಾಂತ್ ಖರ್ಚುಂಚೊ. ಕಿತ್ಯಾಕ್ ಥಂಯ್ ಆಮಿ ಗಡಿಯಾಳ್ ಪಳೆಂವ್ಪಿ ಗರ್ಜ್ ದಿಸಾನಾ ಮ್ಹಣ್ತಾ ಎಪ್ಪಿನ್ ಗ್ಲೆನ್ನಿ.

ಸಂಶೋಧನಾ ಪ್ರಕಾರ್ ರಜಾ ಭುರ್ಗ್ಯಾಂಚ್ಯಾ ಮೆಂದ್ವಾಚ್ಯಾ ವಾಡಾವಳಿಂತ್ ವಿಶೇಷ್ ಸ್ಥಾನ್ ಘೆತಾ. ಕುಟ್ಮಾ ಸಾಂಗಾತಾ ರಜಾ ಖರ್ಚಿತಾನಾ ಭುರ್ಗ್ಯಾಂಚಿ ಸೊದ್ವೆಚಿ ಆನಿ ಖೆಳಾಚಿ ಹುಮೆದ್ ಪ್ರಚೋದನ್ ಜಾತಾ ಜಾಲ್ಲ್ಯಾನ್ ಭುರ್ಗ್ಯಾಚಿ ವಾಡಾವಳ್ ಸಕಾರಾತ್ಮಕ್ ಜಾತಾ. ಉಗ್ಡಾಸ್ ಆಮ್ಚೆಂ ಜಿವಿತ್ ರಚ್ತಾ ತೆಂ ಫುಲಯ್ತಾ. ರಜೆಚ್ಯಾ ಮಜ್ಜೆಚ್ಯಾ ಅನ್ವೊಗಾಂತ್ ಆಮ್ಚೆಂ ಚಾಲ್ತೆಂ ಜೀವನ್ ಫುಲೊಂದಿ ಮ್ಹಣ್ ಆಶೆತಾಂ.

-ಡಾ| ರೋಜ್‌ವಿರಾ

Attestation Services

**Degree/ Diploma/I.T.I/ Nursing/ Pharmacy
Any Degree Professionals MBBS, MD.**

Documents Safety :

We C.P. Travels Established over 25 years, experienced in this field, follows certain series of steps during attestation process.

Attestation & Legalization

- ▶ HRD Attestations.
- ▶ Delhi Embassy & MEA (Ministry of External Affairs)
- ▶ Notary/Mumbai Mantralaya / MOFA (Ministry of Foreign Affairs).
- ▶ Cultural / SDM / Home Dept. / DOH / MOH.

Educational Documents

- ▶ Degree Convocation/ Diploma/ P.G. Degree / Nursing
- ▶ B.E.D. / MS / BTech / CA / S.S.L.C. / PUC.

Personal Documents

- ▶ Birth/ Marriage / PCC/ Affidavit / Power of Attorney
- ▶ Medical Certificate / Court Decree / Transalation.

Courier Cargo & Other services



- ▶ Visit Visas/ Short term & Long term-U.A.E & Other Gulf countries.
- ▶ Visa Stamping / Emigration Clearance / Passport Services.
- ▶ Airticket (International & Domestic).
- ▶ Bus, Train Tickets.
- ▶ Car Rental.

C.P. Travels

Ourania Building (Opp: Jimmy's Super Market)
Kadri, Mangaluru - 575 002.

E-mail: cptravelsmangalore@gmail.com

Phone: 0824-2212322 / 2216322


Mob : 9449991062 (WhatsApp No.)

7259751062 / 9632938080

ಹೆನ್ನಾಸಾವೊ ಜಲ್ಮಾ ದಿಸಾಕ್

ಉಲ್ಲಾಸ್ ಫಾಂಕ್ಲಾ ಕಾಳ್ಜಾಂತ್
ಆನಂದ್ ಉಪ್ಪಲಾ ಮನಾಂತ್
ತುಜ್ಯಾ 50 ವರ್ಸಾಂಚ್ಯಾ ಜಲ್ಮಾ ದಿಸಾಕ್
ದೆವಾಚ್ಯಾ ವಿಂಚ್ಣಾರ್ ಆಶೀರ್ವಾದಾಂಸವೆಂ
ಲಾಂಬ್ ಆವ್ಕ್, ಬರಿ ಭಲಾಯ್ಕಿ ಮಾಗ್ತಾಂವ್.
ಸರ್ವಾಂ ಆಮಿ ರಾಸ್ ರಾಸ್ ಉಲ್ಲಾಸ್ ಪಾಟಯ್ತಾಂವ್.

ತುಜ್ಯಾ ಮೊಗಾಚಿಂ
ಅಭಿನಂದನ್ ಪಾಲಯ್ತಾತ್ : ಪತಿಣ್ ಲೀನಾ
ಧುರ್ವ್- ರೆನಿಶಾ ಆನಿ ಲೀಮಾ
ಭಾವ್/ಭಾವೊಜ್ : ಫ್ರಾನ್ಸಿಸ್/ಮಲಿಯಾ
ಭಯ್ಣ್/ಭಾವೊಜ್/ಬಾಚಿ- ಖಿಲ್ಮಾ ಆಲ್ಟೋನ್ಸ್ ಬಾರುನ್
ಪಾಲೆಸ್ತಿಯಾ



ಬಸ್ವಾಲ್ ಡಿ'ಸೋಜ

ಜಲ್ಮಾ ತಾರೀಕ್ 29.09.1966



ಕುಟ್ಮಾಂತ್ ಮಾಗ್ಲಾಚೊ ಸ್ಪಿರಿತ್ ವಾಡೊಂಕ್ ಮಾಗ್ಣೆಂ

ಸರ್ಗಿಂಚ್ಯಾ ಬಾಪಾ, ತುಜ್ಯಾ ಪುತಾ ಜೆಜುಕ್ರಿಸ್ತಾನ್ ಭಾಗೆವಂತ್ ಆಂಕ್ವಾರ್ ಮರಿಯೆ ಮಾರಿಫಾತ್ ಸಂಸಾರಿಂ ಜಲ್ಮ್ ಘೆಜಯ್ ಆನಿ ಕುಟ್ಮಾಂತ್ ಜಿಯೆಜಯ್ ಮ್ಹಣ್ ತುವೆಂ ಮುಶಿ ವೆಲಿಯೆ. “ಸರ್ಗಿಂ ಆನಿ ಸಂಸಾರಿಂ ಹರೇಕ್ ಕುಟಮ್ ಆಪ್ಲೆಂ ನಾಂವ್ ತುಜೆ ಥಾವ್ನ್ ಘೆತಾ” ಮ್ಹಳ್ಳೆಂ ಸತ್ ಎಫೆಜೆಗಾರಾಂಕ್ ಬರಯ್ಲೆಂ ಪತ್ರ ಆಮ್ಕಾಂ ಶಿಕಯ್ತಾ. ತುವೆಂಚ್ ಆಸಾ ಕೆಲ್ಲ್ಯಾ ಆಮ್ಚ್ಯಾ ಕುಟ್ಮಾಚೆರ್ ದಯೆನ್ ದೀಷ್ಟ್ ಫಾಲ್. ಆಮ್ಚ್ಯಾ ಕುಡಿ-ಅತ್ಮಾಂಚ್ಯಾ ಕಾರ್ಯಾಂಚೆರ್ ತುಜೊ ಆಶೀರ್ವಾದ್ ಫಾಲ್. ಆಮ್ಚಿ ಬೆಜಾರಾಯ್ ಪಯ್ಸ್ ಕರ್. ಆಮ್ಚೊ ಸಂತೊಸ್ ಭಾಗೆವಂತ್ ಕರ್. ಆಮ್ಚಿ ಶಿಕ್ವಾ ಹಳೂ ಕರ್, ಆಮ್ಚಿ ಪಿಡಾಶಿಡಾ ಗೂಣ್ ಕರ್. ವಾಯ್ಬಾಂತ್ಲಿಂ, ಅವ್ಡಾಂತ್ಲಿಂ ಆಮ್ಕಾಂ ರಾಕ್. ಆಮ್ಚಿಂ ಕುಟ್ಮಾಂ ಎಕ್ವಟಾನ್ ಸಾಂಬಾಳ್. ರಾಗಾಚೊ, ಮೊಸ್ರಾಚೊ, ಹಗ್ಯಾಚೊ, ಬೆಬ್ಬೆಪಣಾಚೊ ದೆಂವ್ಚಾರ್ ಆಮ್ಚ್ಯಾ ಕುಟ್ಮಾಂತ್ ರಿಗನಾ ಜಾಂವ್. ಆಮ್ಚೆಂ ಘರಾಣೆ ಭಾವಾರ್ಥಾಚೆಂ, ಮೊಗಾಚೆಂ, ಭಾಗೆವಂತ್ಪಣಾಚೆಂ ಸಮಾಧಾನಾಚೆಂ ಆನಿ ಮಾಗ್ಲಾಚೆಂ ಬಿಡಾರ್ ಕರ್. ಆಮ್ಚ್ಯಾ ಕುಟ್ಮಾಚ್ಯಾ ಗರ್ಜಾಂನಿ ಸದಾಂಚ್ ತುಂ ಪಾವ್. ಸರ್ವ್ ವಾಯ್ಬಾಂಚೆರ್ ಜಯ್ತ್ ವ್ಹರುಂಕ್ ಆಮ್ಕಾಂ ಶಿಕಯ್. “ಮಾಗ್ಣೆಂ - ತೇರ್ಸ್ ಕುಟ್ಮಾಚೊ ಉಸ್ವಾಸ್” ಮ್ಹಳ್ಳೆಂ ಜಾಣಾ ಜಾವ್ನ್ ಆಮ್ಚಿಂ ಕುಟ್ಮಾಂ ದೇವ್ ಭಿರಾಂತಿನ್ ವಾಡೊಂವ್ಕ್ ಅಮ್ಕಾಂ ಫಾವೊ ಕರ್.

ಬಾಪಾ, ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವ್ ದಾದ್ಲಾಂನಿ, ಸ್ತ್ರೀಯಾಂನಿ, ಯುವಜಣಾಂನಿ, ಆನಿ ಭುರ್ಗಾಂನಿ, ಕುಟ್ಮಾಂತ್ ಮಾಗ್ಲಾಕ್ ವೆಳಾರ್ ಹಾಜಿರ್ ಜಾಂವ್ಕ್ ಕುರ್ಪಾ ಲಾಬಯ್. ಕಾಮಾಂ-ಮಿಟಂಗಾ, ಇಷ್ಟಾಂಚಿ ಭೆಟ್ ಮ್ಹಣ್, ಚಿಲ್ಲರ್ ಕಾರಾಣಾಂ ಆನಿ ನಿಬಾಂ ದೀವ್ನ್ ಕುಟ್ಮಾಚ್ಯಾ ಮಾಗ್ಲಾಚ್ಯಾ ಥಾವ್ನ್ ಪಯ್ಸ್ ರಾವ್ತೆಲ್ಯಾಂಕ್ ಮಾಗ್ಲಾಚಿ ರೂಚ್ ದೀ. ಕುಟ್ಮಾಂತ್ ಮಾಗ್ಲಾಕ್ ಪಯ್ಲೊ ಜಾಗೊ ದೀಂವ್ಕ್, ಕುಟ್ಮಾಚ್ಯಾ ವ್ಹಡಿಲಾಂಚಿ ಮತ್ ಉಜ್ವಾಡಾಯ್. ಮಟ್ಲೆಂ ಮಾಗ್ಣೆಂ ಕೆಲ್ಯಾರ್ ಪುರೊ ಮ್ಹಣ್ ಚಿಂತೆಲ್ಯಾಂಕ್, ಮಾಗ್ಣೆಂಚ್ ಕರಿನಾತ್ಲಾಂಕ್, ತೇರ್ಸ್ ಮ್ಹಣಾನಾತ್ಲೆಲ್ಯಾಂಕ್ ಪವಿತ್ರ ಅತ್ಮಾಚೊ ಉಜ್ವಾಡ್ ದಿ. ಮಿಸಾಚೆಂ ಬಲಿದಾನ್ ಅತೀ ಶ್ರೇಷ್ಟ್ ಮಾಗ್ಣೆಂ ಮ್ಹಣ್ ವಳ್ಕುನ್ ಘೆವ್ನ್, ಫಿರ್ಗಜೆಚ್ಯಾ ಹರೆಕಾ ಸಾಂದ್ರ್ಯಾನ್ ಉರ್ಬೆನ್ ಆನಿ ಕುಟ್ಮಾ ಸ್ಪಿರಿತಾನ್ ಮಿಸಾಚೆಂ ಬಲಿದಾನ್ ಭೆಟೊಂವ್ಕ್ ಆಧಾರ್ ದೀ.

ಜೆಜು, ಮರಿ, ಜುಜೆ, ತುಮ್ಮಾ ಆಶ್ರಯಾಖಾಲ್ ಆಮಿ ಧಾಂವುನ್ ಯೆತಾಂವ್. ಆಮ್ಚೆಂ ಕುಟಮ್ ತುಮ್ಮಾಂ ಸಮರ್ಪಿತಾಂವ್. ಸಮೇಸ್ತ ಸಾಂತಾ ಭಕ್ತಾಂನೊ ಆಮ್ಚ್ಯಾ ಕುಟ್ಮಾಂನಿ ಮಾಗ್ಲಾಚೊ ಸ್ಪಿರಿತ್ ವಾಡೊಂಕ್ ತುಮ್ಮೊ ಆಧಾರ್ ದಿಯಾತ್ ಮ್ಹಣ್ ಪರಾತ್ತಾಂವ್. ಹೆಂ ಆಮಿ ಮಾಗ್ತಾಂವ್ ತುಜ್ಯಾ ಪುತಾ ಜೆಜುಕ್ರಿಸ್ತಾ ವರ್ವಿಂ. ಆಮೆನ್.

HIRE PROFESSIONAL BALLROOM DANCERS FOR YOUR EVENTS & WEDDINGS



www.celebrationsworld.in

HIRE A SANTA
For X-MAS, Weddings & Other Events

Introducing Lady Santa

For Bookings Contact : 9844473114 / 9845739518

ಭಲಾಯ್ಕೆ ಮಾಹೆತ್

ಆಮ್ಕಾಂ ಧೊಸ್ತ್ಯಾ ಸಬಾರ್ ಪಿಡೆಂ ಪಯ್ಕಿ ಫಾಂಟಿ ದೂಕ್ ಏಕ್. ಹ್ಯಾ ಫಾಂಟಿ ದುಕಿಂತ್ ಸಬಾರ್ ಧರಾಂಚಿ ದೂಕ್ ಆಸಾ. ತಾಂತುಂ ಏಕ್ Gout.

Gout ಮ್ಹಳ್ಳಾರ್ ಕಿತೆಂ?:-

ಆಮಿ ಸೆವ್ಲೆಂ ಖಾಣ್ ಜಿವಣ್ ಜಾವ್ನ್ ಜಿವಾಕ್ ಉಪ್ಕಾರಾಕ್ ಪಡ್ಲೆಂ ತಸಲೆಂ ರೂಪ್ ಘೆವ್ನ್ ರಗ್ತಾಕ್ ಭರ್ಸಾತಾ. ರಗ್ತಾ ಥಾವ್ನ್ ಕುಡಿಕ್ ಜಾಯ್ ಆಸ್ಲೆ ಅಂತ್ ವೋಡ್ಸ್ ಘೆವ್ನ್ ಉರುಲ್ಲೆಂ, ಗರ್ಜೆವರ್ನಿ ಚಡಿತ್ ಆಸ್ಲೆಂ, ತಶೆಂಚ್ ಕುಡಿಕ್ ಗರ್ಜೆ ನಾತ್ಲೆಂ ಅಂತ್ ಕಿಡ್ನಿ ಥಾವ್ನ್ ಮೂತಾ ಮುಖಾಂತ್ ಭಾಯ್ತ್ ವೆತಾ. ಆಮಿ ಚಡಿತ್ ಪ್ರೋಟಿನ್ ಅಂತ್ ಆಸ್ಲೆಂ ಖಾಣ್ ಸೆವ್ನಾನಾ Purin ಮ್ಹಳ್ಳೆಂ ಪ್ರೋಟಿನ್ ಅಂತ್ Uric Acid ಜಾವ್ನ್ ಬದ್ಲತಾ. ಚಡಿತ್ ಪ್ರೋಟಿನ್ ಸೆವ್ನಾರ್ ಚಡಿತ್ Uric Acid ಉತ್ಪನ್ನ ಜಾತಾ. ಚಡಿತ್ ಮಾಪಾನ್ ಉತ್ಪನ್ನ ಜಾಲ್ಲೆಂ Uric Acid ಕಿಡ್ನಿ ಥಾವ್ನ್ ಮುತಾ ಮುಖಾಂತ್ ಭಾಯ್ತ್ ವೆತಾ ಆನಿ Uric Acid ಸಾಮಾನ್ಯ ಪ್ರಮಾಣಾರ್ (Normal Level in Board is 7mg/dl ಸಾತ್ ಮಿ.ಗ್ರಾಂ./ಡೆಸಿ ಲಟರ್) ರಾವ್ತಾ. ಹ್ಯಾ Normal level ಚಾಕೀ ಚಡಿತ್ Uric Acid ಆಮ್ಚ್ಯಾ ಕುಡಿಚ್ಯಾ ರಗ್ತಾಂತ್ ಬಾಕಿ ಜಾಯ್ ತರ್ ತೆಂ Acid ಲ್ಹಾನ್ ಸ್ಫಟಿಕಾಬರಿ (crystals) ಘೆಟ್ ಜಾವ್ನ್ ಗಾಂಡಿಚಾ ಹಾಡಾಂನಿ, ಸ್ನಾಯುಂನಿ ಲಾಗೊನ್ ರಾವ್ತಾ ಆನಿ ಫಾಂಟಿ ದೂಕ್ ಸುರು ಜಾತಾ.

Uric Acid ಚೊ ಪ್ರಮಾಣ್ ಚಡೊಂಕ್ ಕಾರಣ್:-

ಚಡಿತ್ Uric Acid ಆಮ್ಚ್ಯಾ ರಗ್ತಾಂತ್ ಉರೊಂಕ್ 2 ಪ್ರಮುಖ್ ಕಾರಣಾ ಆಸಾತ್.

ಪಯ್ಲೆಂ: 20% ಪಿಡೆಸ್ತಾಂ ಥಂಯ್ ಅಧಿಕ್ ಮಾಪಾನ್ Uric Acid ಉತ್ಪನ್ನ ಜಾತಾ.

ದುಸ್ರೆಂ: 80% ಪಿಡೆಸ್ತಾಂ ಥಂಯ್ Uric Acid ಚಡಿತ್ ಮಾಪಾನ್ ಆಸ್ಲೆಂ ಕಿಡ್ನಿ ಭಾಯ್ತ್ ಫಾಲಿನಾ.

ಚಡಿತ್ Uric Acid ಉತ್ಪನ್ನ ಜಾಂವ್ಕ್ ಕಾರಣ್

- ಖಾಣಾಂತ್ ಚಡಿತ್ ಪ್ರೋಟಿನ್ ಸೆಂವ್ಣೆಂ. ಸದಾಂ ಮಾಸ್ (Red meat), ಕಾಳಿಜ್, ಕಿಡ್ನಿ ತಸಲೆ ಮಾಸಾಚೆ ಭಾಗ್, ಖುಬೆ, ಪಚಿಲೆ ತಸಲೆ ಮಾಸ್ಕಿ, ತೆಲಾಂತ್ ಭಾಜ್ಲೆ ತಾರ್ಲೆ ಇತ್ಯಾದಿ
- Soda ತಸಲೆ carbonated drinks.

ಚಡಿತ್ Uric Acid ಕಿಡ್ನಿ ಥಾವ್ನ್ ಭಾಯ್ತ್ ವೊಸಾನಾಸ್ತಾಂ ಆಸೊಂಕ್ ಕಾರಣ್:

ಡಯಾಬಿಟಿಸ್, ಕಿಡ್ನಿ ಸಮಸ್ಯೆ ತಸಲೆ ಪಿಡಾ, ಅಧಿಕ್ ಅಮಾಲ್ ಸೇವನ್, ಚಡಿತ್ ಉಪಾಸ್, ಉಣೆಂ ಉದಕ್ ಪೀವನ್ ಇತ್ಯಾದಿ.

Gout ಪಿಡೆಚೆಂ ಲಕ್ಷಣ್:

- ಚಡಾವೆತ್ ಪಾಯಾಂಚ್ಯಾ ವೊಡ್ಲ್ಯಾ ಬೊಟಾಚ್ಯಾ (Great Toe) ಫಾಂಟಿಂತ್ ಕರಿಣ್ ದೂಕ್, ಸುಜ್ ಆನಿ ಹುಲೊಪ್. ಆಪ್ಣುಂಕ್ ಜಾಯ್ನಾ ತಿತ್ತಿ ದೂಕ್. ಏಕ್ ಪಾವ್ಣಿಂ ಹೆಂ ದೂಕ್ ಸೊಸುಲ್ಲೊ ವ್ಯಕ್ತಿ ಕೆದಿಂಚ್ ಹಿ ದೂಕ್ ವಿಸ್ತೊಂಚೊ ನಾ. ಹ್ಯಾ ಬೊಟಾಂತ್ ಮಾತ್ ನ್ಹಯ್ ಆಸ್ತಾಂ ಹಾತಾಂ ಪಾಯಾಂಚ್ಯಾ ಹೆರ್ ಫಾಂಟಿನಿ ದೂಕ್, ಸುಜ್ ಯೆವ್ಣೆತ್. ದೂಕ್ ಚಡ್ ಆಸ್ಲಲ್ಯಾ ವೆಳಾರ್ ತಾಪ್ ಯೆಂವ್ಪಿ ಸಾಧ್ಯತಾಯೀ ಆಸಾ.

- ಸ್ತ್ರೀಯಾಂವರ್ನಿಂ ದಾದ್ಲ್ಯಾಂ ಥಂಯ್ ಹಿ ದೂಕ್ ಚಡ್ ದಿಸೊನ್ ಯೆತಾ. 40-50 ವರ್ಸಾಂ ಭಿತರ್ಲ್ಯಾ ದಾದ್ಲ್ಯಾಂ ಥಂಯ್ ಆನಿ 50 ವರ್ಸಾಂ ವಯ್ಲ್ಯಾ ಸ್ತ್ರೀಯಾಂ ಥಂಯ್ ಹೆ ಸಮಸ್ಯೆ ಸಾಮಾನ್ಯ್.
- ರಾತಿಚೆಂ ಹಿ ದೂಕ್ ಚಡ್ ದೊಸ್ತಾ. ಕರಿಣ್ ಪರಿಣಾಮ್ ಯಾ complications:
- Uric Acid ಪ್ರವಾಣ್ ಚಡ್ ಆಸ್ಲೆವರ್ನಿಂ ಹ್ಯೆ ದೂಕಿಚೆ ಸಮಸ್ಯೆ ತವಳ್ ತವಳ್ ಧೊಸುಂಕ್ ಪುರೊ
- Uric Acid Crystals ಜಾವ್ನ್ ಕಿಡ್ನಿಂತ್ ಫಾತೊರ್ ಜಾವ್ಣೆತ್.



ಕಿತೆಂ ಕರ್ಯೆತ್?

- ರಗಾತ್ ಪರೀಕ್ಷಾ: Gout ಚಿಂ ಲಕ್ಷಣಾ ದಿಸೊನ್ ಯೆತಾನಾ ರಗಾತ್ ತಪಾಸ್ಲಿ ಕರ್ನ್ Uric Acid ಪ್ರಮಾಣ್ ಪಳವ್ಣೆತ್. ದಾದ್ಲ್ಯಾಂ ಥಂಯ್ 7mg/dl ಆನಿ ಸ್ತ್ರೀಯಾಂ ಥಂಯ್ 7mg/dl ಹಾಚಾಕಯಿ ಉಣ್ಯಾ ಮಾಪಾನ್ ಆಸಾಚೆ.
- ಖಾಣಾಂತ್ ಬದ್ಲಾವಣ್: ಚಡಿತ್ ಮಾಸ್, ಭಾಜ್ಲಿ ಮಾಸ್ಕಿ, ಖುಬೆ, ಪಚಿಲೆ ತಸಲೆ ಮಾಸ್ಕಿ, ಪುಗ್ (Yeast) ಫಾಲ್ಲೆಂ ಖಾಣ್, ಆಳ್ಕಿಂ (Mushroom) ಖಾಯ್ಲ್ಯಾಸ್ತಾಂ ರಾಂವ್ಣೆಂ.
- ಚಡಿತ್ ತಾಜಾ (Fresh) ರಾಂವ್ಣಿಯ್ ಆನಿ ಫ್ರೂಟ್ ಜ್ಯೂಸ್ ಸೆಂವ್ಣೆಂ
- ಕೃತಕ್ ಖಾಣಾಂ ಖಾಯ್ಲ್ಯಾಸ್ತಾಂ ರಾಂವ್ಣೆಂ (Tinned Food, bottled drinks, packed ready to cook or eat food)

- ಅಮಾಲ್ ಪೀವನ್, Specially ಬಿಯರ್ ಸೇವನ್ ಆಡ್ವಾರ್ಡ್.
- ಚಡಿತ್ ಉದಕ್ (2 litres ಚಾಕಿ ಚಡಿತ್) ಪಿಯೆಂವ್ಣೆಂ.
- ಚಡಿತ್ ಮೊಟಾಯ್ ಆಸ್ಲಲ್ಯಾರ್ ಉಣಿ ಕರ್ಚಿ.
- ಕರಿಣ್ ದೂಕ್ ಆಸ್ಲಲ್ಯಾ ವೆಳಾರ್ ಪಾಯಾಂಕ್ ಪೂರ್ತಿ ವಿರಾಮ್ ದಿಂವ್ಚೊ ಹುಲೊಪ್, ಸುಜ್ ಉಣಿ ಕರುಂಕ್ ಬರ್ಫಾ ಉದಾಕ್ (Ice pack) ದವರ್ಚೆಂ. ದೂಕ್ ಉಣಿ ಕರ್ಚ್ಯಾ ಒಕ್ತಾಂಚಿ ಗರ್ಜ್ ಪಡ್ಲೆಲಿ.

ಹೋಮಿಯೊಪತಿಕ್ ಚಿಕಿತ್ಸಾ:

ಸೊಸುಂಕ್ ಜಾಯ್ನಾ ತಸಲೆ ದೂಕ್ ಯೆತಾನಾ ದೂಕ್ ಉಣಿ ಕರುಂಕ್ ಹೋಮಿಯೊಪತಿಕ್ ಚಿಕಿತ್ಸಾ ವಿಧಾನಾಂತ್ ಜಾಯ್ತಿಂ ಒಕ್ತಾಂ ಆಸಾತ್. ತಸೆಂಚ್ ದೂಕ್ ಉಣಿ ಜಾಲ್ಯಾ ಉಪ್ರಾಂತ್ ವ್ಯಕ್ತಿಕ್ ಸಂಬಂಧ್ ಜಾಲ್ಲಿ ವ್ಯಕ್ತಿಗತ್ ಚಿಕಿತ್ಸಾ (constitutional Treatment) ದೀವ್ನ್ Gout ಜಾಂವ್ಕ್ ಕಾರಣ್ ಜಾಂವ್ಚಿ ತಾಚ್ಯಾ ಕುಡಿಂತ್ ಆಸ್ಲಿ ಸಕತ್ (Gout tendency) ಕಾಡ್ನ್, ಪರ್ತುನ್ ದೂಕ್ ಯೇನಾತ್ಲೆ ಪರಿಂ ಆನಿ ತಸೆಂಚ್ Uric Acid Normal ಪ್ರಮಾಣಾರ್ ಆಸ್ಲೆ ಪರಿಂ ಕರುಂಕ್ ಸಕ್ತಾ.

- ಡಾ| ಜಸಿಂತಾ ಮೊಂತೇರೊ

ಫಾ| ಮುಲ್ಲರ್ ಹೋಮಿಯೊಪತಿಕ್ ಮೆಡಿಕಲ್ ಕಾಲೇಜ್, ದೇರಳಕಟ್ಟೆ



ಚಿಕ್ಕಿ ಕಥಾ

ಇಷ್ಟಾ ಮೃಗಾ ಭೂಗ್ನಿ

ರೊನಿ ಏಕ್ ಗುಣೆಸ್ತ್ ಆನಿ ಸೊಭಿತ್ ಯುವಕ್. ಕೊಲೆಜ್ ಶಿಕ್ವಾಂತ್ ತೊ ಕೆದಾಳಾಯ್ ಪಯ್ಲೆಂ ರ್ಯಾಂಕ್ ಹಾಡ್ತಾಲೊ. ಖೆಳಾ ಸ್ಪರ್ಧಾಂತ್ ತಾಚೆ ಬರಾಬರ್ ಕೊಣಾಯಿ ನಾತ್‌ಲ್ಲೊ.

ಪೂಣ್ ತೊ ಪಾಡ್ ಇಷ್ಟಾಂ ಸಾಂಗಾತಾ ಸಾಂಪಡ್ಲೊ. ಚಡ್ ವೇಳ್ ಪಿಯೆವ್ನ್ ಆಮಾಲಾರ್ ಆಸ್ತಾಲೊ. ಜೆಂವ್ಚೆಂ, ನ್ಹಾಂವ್ಚೆಂ ಆನಿ ನಿತಳ್ ವಸ್ತುರ್ ನೆಸ್ತಿ ಪರ್ವಾ ತೊ ಕರಿನಾ ಜಾಲೊ. ತಾಚೆಂ ಸಗ್ಳೆಂ ಬರೆಪಣ್ ಆನಿ ಬರೆ ಗೂಣ್ ನಪಂಯ್ಚ್ ಜಾಲೆ.

ಏಕ್ ದೀಸ್ ರೊನಿ ಆಪ್ಲ್ಯಾ ಏಕಾ ಘೊಟೊಗ್ರಾಫರ್, ಇಷ್ಟ್, ಪ್ರವೀಣಾಚಾ ಸ್ಪುಡಿಯೊ ಲಾಗ್ನಿಲ್ಯಾನ್ ವೆತಾಲೊ.

ಪ್ರವೀಣಾನ್ ರೊನಿಕ್ ಆಪಯ್ಲೆಂ. “ತುಜೊ ಏಕ್ ಬೊರೊ ಘೊಟೊ ಕಾಡ್ತಾಂ” ಪ್ರವೀಣ್ ಮ್ಹಣಾಲೊ ಆನಿ ತಾಕಾ ಭಿತರ್ ಆಪವ್ನ್ ವ್ಹೆಲೊ ಆನಿ ಬರೊ ಕರ್ನ್ ಏಕ್ ಘೊಟೊ ಕಾಡ್ಲೊ. ಘೊಟೊ ಪಳೆವ್ನ್ ರೊನಿಕ್ ಅಜಾಪ್ ಜಾಲೆಂ ಆನಿ ತೊ ವಿಚಾರಿಲಾಗ್ಲೊ. “ಹೊ ಮ್ಹಜೊ ಘೊಟೊಗೀ?”

“ವ್ಹಯ್ ಹೆಂಚ್ ತುಜೆಂ ನೀಜ್ ರೂಪ್” ಇತ್ಲೆಂ ಸಾಂಗೊನ್ ಪ್ರವೀಣಾನ್ ತಾಚೆ ಮುಕಾರ್ ಏಕ್ ಆರೊ ದವರೊ. ಆನಿ ಮ್ಹಣಾಲೊ, “ಹಾಂತುಂ ಪಳೆ, ದೆವಾಚ್ಯಾ ಹ್ಯಾ ಸೊಭಿತ್ ರಚ್ಣೆಕ್ ತುಂವೆಂ ಕಿತೆಂ ಕರ್ನ್ ದೊವೊರ್ಲಾಂಯ್...?”

ರೊನಿ ಶಿಕ್ವಿ ತರ್ನಾಟೊ, ಪ್ರವೀಣಾನ್ ಸಾಂಗ್ಲೆಂ ತಾಕಾ ಸಗ್ಳೆಂ ಸಮ್ಜಾಲೆಂ ಆನಿ ತಾಚಾ ಸಗ್ಳೆ ಕರ್ನಿಂಕ್ ತೊ ಪಶ್ಚಾತ್ತಾಪ್ ಪಾವ್ಲೊ. ಪ್ರವೀಣಾಕ್ ಪೊಟ್ಟುನ್ ಧರ್ನ್ ತೊ ಮ್ಹಣಾಲೊ, “ಇಷ್ಟಾ, ಮೃಗಾ ಭೂಗ್ನಿ, ಹಾಂವ್ ವಾಯ್ನ್ ಆಧಾರ್ನ್ ಮಸ್ತ್ ಪಯ್ನ್ ಪಾವ್ಲೆಂ” ಇತ್ಲೆಂ ಸಾಂಗ್ತಾನಾ ತಾಚ್ಯಾ ದೊಳ್ಯಾಂತ್ ದುಕಾಂ ಭರೊನ್ ಆಯ್ಲೆಂ.

- ಡಿ.ಎಸ್.

ಕಿತೆಂ ಗಜಾಲ್ ಹಿ!
ಹಾಚಾಕಯಿ ಚಡ್ ಪ್ರಾಯೆಸ್ತ್ ನಾ!!
 ಎಂಬಾ ಗೋಥೊ ಮ್ಹಳ್ಯಾ ನಾಂವಾಚೊ 145 ವರ್ಸಾಂ ಪ್ರಾಯೆಚೊ ಎಕ್ಲೊ ದಾದ್ಲೊ ಇಂಡೊನೇಶ್ಯಾಂತ್ ಆಸಾ ಮ್ಹಣ್ ಕಳೊನ್ ಆಯ್ಲಾಂ! ಸಂಸಾರಾಂತ್ಲೊ ಅತೀ ಚಡ್ ಪ್ರಾಯೆಸ್ತ್ ಮ್ಹಣ್ ತಾಕಾ ಬಿರುದ್ ಮೆಳ್ಳುಂ. ಯೆದೊಳ್ ಚಡ್ ಪ್ರಾಯೆಸ್ತ್ ಮ್ಹಣ್ ನಾಂವಾಡ್ಲ್ಯಾ ಸಕ್ಡಾಂಚೆ ದಾಖ್ಲೆ ತಾಣೆಂ ಮೊಡ್ಲ್ಯಾತ್.
 1870 ಇಸ್ಟೆಂತ್ ಡಿಸೆಂಬರ್ 31 ವೆರ್ ತೊ ಜಲ್ಮಾಲ್ಲೊ ಮ್ಹಣ್ ಇಂಡೊನೇಶ್ಯಾಂತ್ಲೆ ದಾಖ್ಲೆ ರುಜ್ವಾತ್ ದಿತಾತ್.
 “ಸೊಸ್ಲಿಕಾಯ್” ಆಪ್ಲ್ಯಾ ಲಾಂಬ್ ಆವ್ಯಾಚೊ ಘುಟ್ ಮ್ಹಣ್ ತೊ ಮ್ಹಣ್ತಾ.

**ಆವೃತಿ ತೇರ್ಸ್-
 ಕುಟ್ಮಾಚೊ ಉಸ್ವಾಸ್**



ಆದ್ಲ್ಯಾ ಕುಟ್ಮಾಂನಿ ದೀಸ್ ಉದೆತಾಲೊ, ಭಾಗೆವಂತ್ ಖುರ್ಶಾಚೆ ಕುರ್ವೆನ್, ತಾಂಚೊ ಏಕಾಮೆಕಾ ಸಂಬಂಧ್ ಜಿವಾಳ್, ಆಸ್‌ಲ್ಲೊ ದೆವಾಚ್ಯಾ ಕುರ್ಪೆನ್.

ಆವೃತಿ ಫಾಂಟ್ ವ್ಹಾಜ್ತಾನಾ ಕುಟ್ಮಾ ಸಗ್ಳೆಂ ಆಲ್ತಾರಿ ಮುಕಾರ್ ಹಾಜರ್ ಘೆವ್ನ್ ಹಾತಾಂತ್ ಕೊಂತ್, ಪವಿತ್ರ್ ಪುಸ್ತಕ್, ಕರ್ಪಾಕ್ ಮಾಗ್ಣೆಂ ರಜಾರ್



ದಿಂಬ್ರೆರ್ ಪಡೊನ್, ಹಾತ್ ವಯ್ ಉಬಾರ್ನ್, ಸಮೆಸ್ತ್ ಸಾಂತಾಂ ಭಕ್ತಾಂಲಾಗಿಂ ವಿನವ್ಣಿ. ತ್ಯಾ ಕುಟ್ಮಾಂ ವೊಡ್ತಾಂನಿ ಕಳೆ ಫುಲ್‌ಲ್ಲಾಪರಿಂ, ಫುಲ್ತಾಲಿಂ ದೇವ್ ಆಪವ್ಣಿಂ

ಭುರ್ಗ್ಯಾಂಕ್ ಆವಯ್ ಪಯ್ಲಿ ಶಿಕ್ವಿಕಿ ತರ್ ಬಾಪುಯ್ ಕುಟ್ಮಾಚೊ ಮಸ್ತ್ಕ್ ಆಧುನಿಕ್ ವಸ್ತು ಪ್ರಧಾನ್ ಸಂಸಾರಾಂತ್ ಏಕಾಮೆಕಾಚೊ ಸಂಬಂಧ್ ಜಾಲಾ ಅಸ್ತತ್.

ಕಾಜಾರಿ ಜೊಡ್ಯಾಂ ಮದ್ಲೊ ಸಂಬಂಧ್ ಜಾಲಾ ‘ವಾಪರ್ ಆನಿ ಉಡಯ್’ ಉಪ್ರಾಂತ್ ಇಗರ್ಜ್‌ಮಾತೆಚ್ಯಾ ಮಣಿಯರ್ಯಾಂಲಾಗಿಂ “ಫಾದರ್ ಕಶೆಂ ಪುಣಿ ಹ್ಯಾ ಭೆಸಾಂತ್ಲೆಂ ಸೊಡಯ್”

ಆದ್ಲ್ಯಾ ಕುಟ್ಮಾಂನಿ ಧಾ-ಬಾರಾ ಜಣಾಂ ಭುರ್ಗಿಂ ವರ್ತೆಂ ತಾಂಚೆಂ ಸಾಧನ್ ಆತಾಂ ಇಸ್ಕೊಲಾಕ್ ಕೊಣೆಂ ದಿಂವ್ಚೆಂ ಡೊನೇಶನ್ ವ್ಹಡಿಲಾಂಚೆಂ ಏಕ್‌ಚ್ಚೆ ರುದಾನ್

ಮೊಲಾಧಿಕ್ ವೇಳ್ ಟಿ.ವಿ.ನ್ ಗ್ರಾಸಿಲಾ, ಅಧ್ಯಾಪ್ ವೊರಾಕ್ ಏಕ್ ಸೀರಿಯಾಲಾಂ ಭಾಗೆವಂತ್ ನಜರೆನ್ ಕುಟ್ಮಾಚಿ ಆಲ್ತಾರ್ ಮಾಳ್ಯಾ ವಯ್ ಸುರ್ಯೆಲ್ಯಾ

ಮೊಗಾಚ್ಯಾ ಮನ್ಶಾಂಲಾಗಿಂ ಉಲಂವ್ಕ್ ಆಸಾತ್ ಆಮ್ಚೆಲಾಗಿಂ ಅಂತರ್‌ಜಾಳಾಂ, ಮೊಬೈಲ್ ದೆವಾಲಾಗಿಂ ನಿರಂತರ್ ಸಂಬಂಧ್ ದವರ್ಪಾಕ್ ಸದಾಂ ವಾಚುನ್ ನಿಯಾಳ್ಯಾಂ ಬೈಬಲ್

ಪವಿತ್ರ್ ಪುಸ್ತಕಾಚೆಂ ಉತರ್, ಕೊಂತಾಚೊ ತೇರ್ಸ್ ಹಾತೆರ್ ಜಾಂವ್ಚಿ ವಾಯ್ನ್ ತಾಳ್ಣಿಂಕ್ ಸಲ್ವೊಂಕ್ ಪವಿತ್ರ್ ಸ್ನಾನಾಂತ್ ಪೆಟಯ್ಲಿ ವಾತ್ ಜಳ್ಣಿ ಸಾಂಬಾಳ್ಯಾಂ ಸೊಡ್ಣಿನಾಕಾ ವಾರ್ಯಾ ವಾದಾಳಾಂತ್ ಪಾಲ್ವೊಂಕ್

ಕುಟ್ಮಾಚಿ ಪರಿಗತ್ ಸಮ್ಜೊನ್ ಪಾಪಾ ಫ್ರಾನ್ಸಿಸ್, ಆಮ್ಚೆಲಾಗಿಂ ಉಲಯ್ತಾ ಅಮೆರಿಕ್ ಲೆತ್ತಿನಿಯಾಂತ್, ಮಾಗ್ಣ್ಯಾಚಾ ವರ್ನ್ ಮೊಗಾಚೊ ಸಂತೊಸ್ ಜಾಂವ್ಚಿತ್ ಆಮ್ಚಿಂ ಫಿರ್ಗಜ್‌ಕುಟ್ಮಾಂ ವಾಲೆನ್ನಿಯಾಂತ್.

- ಮರ್ವಿನ್, ಪವಿತ್ರ್ ಅತ್ಮ್ಯಾ ವಾಡೊ

ಶಿರೋನಾಮ್ ಸ್ಪರ್ಧೆ - 2016: ಭಾಗ್ 3 (CAPTION CONTEST) ಫಲಿತಾಂಶ

ಹ್ಯಾ ಸ್ಪರ್ಧೆಯಲ್ಲಿ 10 ಜನಾಂನಿ ಪಾಲ್ ಘೆತ್ಲೆಲ್ಲೊ. ಇನಾಮಾ ಹಾಂಕಾಂ ಫಾವೊ ಜಾತಾತ್.

1. ಪಯ್ಲೆಂ ಇನಾಮ್: "ರಾನಾಂ ಕಾತ್ರನ್ ಪೃಥ್ವೆಕ್ ನಷ್ಟಾವ್ನ್ ದೆವಾಕ್ ಹಾಡಯ್ಲಾ ರಾಗ್, ಭಿಯಾನ್ ಆತಾಂ ಲಿಪಾಜೆ ಪಡ್ಲಾಂ, ದಾಂವ್ಡಾವ್ನ್ ಆಯ್ಲಾ ವಾಗ್"
ಆಸ್ನಾ ಡಿಸಿಲ್ಲಾ - ಫೆರೆರ್ ವಾಡೊ
2. ದುಸ್ರೆಂ ಇನಾಮ್: ರಚ್ನಾರ್ ಸೃಷ್ಟಿಚೊ ಆನಿ ಸರ್ವ್ ಜಿವಿಂಚೊ, ಪೊಸ್ತಾರ್ ತೊ ಆಮಾ ಸರ್ವಾಂಚೊ ಜ್ಯೋತಿ ಫೆರ್ನಾಂಡಿಸ್ - ಲೂಡ್ಸ್ ವಾಡೊ

ಆಯ್ಲೆ ಹೆರ್ ಮಾತಾಳೆ

3. ನಿರ್ಗತಿಕ್ ಆಮಿ ಮೊಗಾಳ್ ಬಾಪಾ, ದಾಕಯ್ ಆಮ್ಕಾಂ ತುಜಿ ಕೃಪಾ ಸಿಂತಿಯಾ ಕ್ರಾಸ್ತಾ - ಸಾಂ ಆನ್ನಾ ವಾಡೊ
4. ಕಷ್ಟತೆಲ್ಯಾ ಕಿರ್ಕೊಳ್ ರಚ್ನಿಕ್ ತುಜ್ಯಾ, ದಯೆನ್ ಪಾವ್ ಜೆಜು ಮ್ಹಜ್ಯಾ ಜ್ಯುಡಿ ಸ್ಯಾಂಟೊಸ್ - ಬಾಳೊಕ್ ಮರಿ ವಾಡೊ.
5. ಆಳ್ವಾಯೆಚೆ ಭಾವ್ ದೊಗಿ, ಜೀವನ್ ಸಾರ್ತಾವ್ ಭುಂಯಾರಾಂತ್, ಆಸ್ತ್ ಬೊಂಗ್ಲೊ ಕಾರ್ ವಿಕುನ್, ಉಲ್ಲಿಂ ಚಾರ್ ಟಯಾರಾಂ ಜೊವಿಟಾ ರೆಬೆಲ್ಲೊ - ಪವಿತ್ರ್ ಅತ್ಮೊ ವಾಡೊ
6. ಸಾಂತಿಪಣಾಚ್ಯಾ ಮದರ್ ತೆರೆಜಾ, ಕುರೊವ್ ತುಕಾ ಸರ್ಗಾರ್, ನಿರಾಧಾರಿ ಮಾಗ್ತಾವ್ ಸದಾಂ, ಜಾ ಆಮ್ಚೊ ಆಧಾರ್ ಆಲಿಸ್ ಡಿಸಿಲ್ಲಾ-ಇಗರ್ಜೆ ವಾಡೊ
7. ಹಾಂವ್ ಮ್ಹಾಕಾ, ದೇವ್ ದೆವಾಕ್ ಕಾರ್ಮೆಲಿಟಾ ಡಿಸೋಜ - ನಿಶ್ಯಾದರ್ ವಾಡೊ
8. ಆಮಿ ಖಾಂವ್ಚೆಂ ಜಿಯೆಂವ್ಕ್, ಜಿಯೆಂವ್ಕ್ ಖಾಂವ್ಚೆಂ ನ್ಹಯ್. ಹೆಂ ಜಾವ್ನಾಸಾ ಆಮ್ಚ್ಯಾ ಜಿಣಿಯೆಚೆಂ ಮಿಸಾಂವ್ ಆಲ್ವಿಸ್ ಫೆರ್ನಾಂಡಿಸ್ - ಲೂಡ್ಸ್ ವಾಡೊ
9. ಕೊಲ್ಕತಾಚಿ ಸಾಂ ತೆರೆಜ್, ಮೊಗಾಳ್ ಮದರ್ ಫಾಲ್ ಸರ್ಗಿಂ ಥಾವ್ನ್, ದಯಾಳ್ ನದರ್ ಜೊಸೆಫ್ ಬಾರೆಟ್ಟೊ - ಲೂಡ್ಸ್ ವಾಡೊ
10. ಸರ್ಗಿಂಚೊ ಬಾಪ್ ಸರ್ವ್ ಜಾಣಾ ಜಾತಾ, ದೆಕುನ್ ಚೊರಿ ಕರ್ನ್ ಲಿಪಾನಾಕಾ ಲಿಲ್ಲಿ ಫೆರ್ನಾಂಡಿಸ್ - ಪವಿತ್ರ್ ಅತ್ಮೊ ವಾಡೊ

ಎಕ್ಸಪ್ಲೋ ಶಿರೋನಾಮ್ ಸ್ಪರ್ಧೆ 2016 ಭಾಗ್ - 4

(CAPTION CONTEST)

ಜೊಕ್ಕೊ ಮಾತಾಳೊ ದಿಯಾ ಫಾವೊತೆಂ ಇನಾಮ್ ಘೆಯಾ ಹ್ಯಾ ಪಿಂತುರಾಕ್ ಜೊಕ್ಕೊ ಮಾತಾಳೊ (ಕ್ಯಾಪ್ಷನ್) ಬರೊವ್ನ್ ಆಗೊಸ್ತ್ 20 ತಾರಿಕೆ ಭಿತರ್ ಪಾವಿತ್ ಕರಾ ಆನಿ ಅಕರ್ಷಿತ್ ಇನಾಮಾಂ ಅಪ್ಣಾಯಾ. ಬರ್ಯಾಂತ್ಲ್ಯಾ ಬರ್ಯಾ ಕ್ಯಾಪ್ಷನಾಕ್ ಪಯ್ಲೆ ಆನಿ ದುಸ್ರೆಂ ಇನಾಮ್ ಲಾಭ್ತಲೆಂ



ನಿಯಾಮಾಂ:

1. ಎಕ್ಸಪ್ಲೋ ಎಕ್ ಶಿರೋನಾಮ್(ಕ್ಯಾಪ್ಷನ್) ಮಾತ್ರ್ ಧಾಡ್ಚೆಂ
2. ವಾಲೆನ್ನಿಯಾಂ ಫಿರ್ಗಜ್‌ಗರಾಂಕ್ ಮಾತ್ರ್ ಆವ್ಕಾಸ್.
3. ಕುಟ್ಮಾಕ್ ಏಕ್ ಆವ್ಕಾಸ್
4. ಶಿರೋನಾಮ್ ಏಕ್ ವಾಕ್ಯ್ ಜಾಂವ್ಕ್ ಜಾಯ್
5. ಶಿರೋನಾಮ್ ಕೊಂಕ್ಲಿಂತ್ ಮಾತ್ರ್ ಬೊರೊಂವ್ಕ್ ಆವ್ಕಾಸ್



ಲ್ಟಾನ್ ಕ್ರಿಸ್ತಾಂವ್ ಸಮುದಾಯ ಅಕ್ಟೋಬರ್ ಮಹಿನ್ಯಾಂತ್

ವಾಚಪ್: ಅಕ್ಟೋಬರ್: ಎಫೆಜ್ 2:1-10, ನವೆಂಬರ್ : ರೋಮಾಗಾರಾಂಕ್ 12:1-8

ವಾಡೊ	ಘರ್	ತಾರಿಕ್	ದೀಸ್	ವೇಳ್
ಫಾತಿಮಾ	ಲೆತಿಸಿಯಾ/ಸಿಲ್ವಿಯಾ ಕ್ಯಾಸ್ತೆಲಿನೊ, ಗುರುಪ್ರಸಾದ್ ಲೇನ್	2	ಆಯ್ತಾರ್	5.30
ಪವಿತ್ರ ಅತ್ಮೊ	ಫ್ರೆಡ್ರಿಕ್/ಸಿಲ್ವಿಯಾ ಡಿ'ಸೋಜ	2	ಆಯ್ತಾರ್	6.00
ಇಗರ್ಜೆ	ವಾಡ್ಯಾ ಫೆಸ್ತ್ - ಫೆರೆರ್ ಸಾಲಾಂತ್	2	ಆಯ್ತಾರ್	6.30
ಲೂಡ್ಸ್	ಲಿಝಿ ಡಿ'ಸೋಜ, ಗೋರಿಗುಡ್ಡ ಚವ್ತಿ ಲೇನ್	3	ಸೊಮಾರ್	6.00
ಬಾಳೊಕ್ ಜೆಜು	ಲೀನಾ ಡಿ'ಸೋಜ/ ಗವರ್ನಮೆಂಟ್ ಇಸ್ಕೂಲಾ ಲಾಗ್ನರ್	6	ಬ್ರೆಸ್ತಾರ್	6.00
ರೊಜಾರ್ ಮಾಯ್	ವಾಡ್ಯಾ ಫೆಸ್ತ್ - ಗೋಲ್ಡನ್ ಜುಬಿಲಿ ಸಾಲಾಂತ್	8	ಸನ್ವಾರ್	ಸಾಂಜೆರ್
ಬಾಳೊಕ್ ಮರಿ	ಬರ್ನಾಡ್ ಅಂಟೊನಿ	9	ಆಯ್ತಾರ್	4.00
ಬಸ್ತಾಂವ್	ಶಾಂತಿ ಅಲ್ಬುಕರ್ಕ್, ಪರ್ರಲ್ ಸ್ಟ್ರೀಕ್ 303	9	ಆಯ್ತಾರ್	4.00
ನಿತ್ಯಾದರ್	ಸುನಿತಾ ಡಿ'ಸೋಜ, ಒರಾ ಬಿಲ್ಡಿಂಗ್	12	ಬುದ್ವಾರ್	6.00
ಆಂತೊನ್	ಮೊಂತು/ಎಲಿಜ್ ಲೋಬೊ	13	ಬ್ರೆಸ್ತಾರ್	6.00
ಅನ್ನಾ	ಕ್ರಿಸ್ಟಿನ್ ಡಿ'ಸೋಜ	16	ಆಯ್ತಾರ್	6.00
ಪ.ಕಾಳ್ಜಾ	ಲೋಯ್/ಅನಿತಾ ಪಿಂಟೊ, ಕೆನರಾ ನರ್ಸರಿ ಲೇನ್	17	ಸೊಮಾರ್	6.00
ಫೆರೆರ್	ವಿನಯ್/ವಿಲ್ಮಾ ಲೋಬೊ, ಫೆರೆರ್ ಕೊಲೊನಿ	19	ಬುದ್ವಾರ್	6.00
ಕಾರ್ಮೆಲ್	ಚಾರ್ಲ್ಸ್/ಹಿಲ್ಡಾ ಡಿ'ಸೋಜ,	19	ಬುದ್ವಾರ್	6.00
ವೆಲ್ಲಂಕಣಿ	ಸಿಸಿಲಿಯಾ ಡಿ'ಸೋಜ, ಉಜ್ವೊಡಿ	20	ಬ್ರೆಸ್ತಾರ್	6.00
ಭಾ.ಕುಟ್ಮಾ	ಸ್ವೀವನ್ /ಕೊಲೆಟ್ ಕಾಬ್ರಾಲ್, ಸೂಟರ್ ಪೇಟ್ ತಿಸ್ರೊ ದಾವೊ ಕ್ರಾಸ್	23	ಆಯ್ತಾರ್	5.30
ಖುರ್ನಾ	ವಾಡ್ಯಾಚಿ ಫೆಸ್ತ್- ಫೆರೆರ್ ಸಾಲಾಂತ್	23	ಆಯ್ತಾರ್	6.30
ಜುಜೆ	ಸೆಲ್ವಾ ಡಿ'ಸೋಜ, ಮರಿಯ ಬೇಕರಿ ಲೇನ್	23	ಆಯ್ತಾರ್	5.30

ಕುಟ್ಮಾರಿಲ್ಲಿಂ ಫಸಿತಾರಿ



ಬಾಳ್ ಜಲ್ಮಾಲಾ ಸಂತೊಸ್ ಪಾವ್ಯಾಂ



ಸಪ್ಟೆಂಬರ್ 10: ಫೆಬಿಯನ್ ಪೀಟರ್ ಪಿಂಟೊ ಪುತ್ ಫ್ರಾನ್ಸಿಸ್ ಆನಿ ಪ್ರಮೀಳಾ ಪಿಂಟೊ, ಲೂಡ್ಸ್ ವಾಡೊ

ಗುರ್ಕಾರಾಂಚೊ ದೀಸ್ ಆಚರಣ್

ವಾಲೆನ್ನಿಯಾ ಫಿರ್ಗಜೆಚ್ಯಾ ಆದಿಂ ಸೆವಾ ದಿಲ್ಲ್ಯಾ ಆನಿ ಆತಾಂ ಸೆವಾ ದಿಂವ್ಚ್ಯಾ ಸರ್ವ್ ಗುರ್ಕಾರಾಂಕ್ ಸಾಂಗಾತಾ ಫಾಲುನ್ ಸಪ್ಟೆಂಬರ್ 3 ತಾರಿಕೆರ್ ಗುರ್ಕಾರಾಂಚೊ ದೀಸ್ ಆಚರಣ್ ಕೆಲೊ. ಸಾಂಜೆರ್ 5.30 ವೊರಾರ್ ಮೀಸ್ ಉಪ್ರಾಂತ್ ಗುರ್ಕಾರಾಂಚೆಂ ಸಹಮಿಲನ್ ಆಸಾ ಕೆಲ್ಲೆಂ. ಮಾಗ್ಣ್ಯಾ ಸವೆಂ ಸಹಮಿಲನ್ ಸುರ್ವಾತ್ ಕೆಲೆಂ. ಕೆಲರಾಯ್ ಫಿರ್ಗಜೆಚೊ ವಿಗಾರ್ ಮಾ ಬಾ ಜೊಕಿಂ ಫೆರ್ನಾಂಡಿಸ್ ಹಾಣಿಂ ಗುರ್ಕಾರಾಂಕ್ ತರ್ಬೆತಿ ದಿಲಿ. “ಗುರ್ಕಾರಾಂಚೆಂ ವಾವ್ರಾ ಶೆತ್” – ಪಾಂಚ್ ಶೆತಾಂನಿ ಕಶೆಂ ಆಸಾಜೆ ಮ್ಹಣ್ ವಿವರ್ ದಿಲೊ.



1. ಅತ್ತೀಕ್ ವಾವ್ರಾ ಶೆತ್
 2. ಕ್ರಿಸ್ತಾಂವ್ ಕುಟ್ಮಾ ಶೆತ್
 3. ಲ್ಹಾನ್ ಕ್ರಿಸ್ತಾಂವ್ ಸಮುದಾಯಾಂಚೆಂ ಶೆತ್
 4. ಫಿರ್ಗಜ್ ಆಡಳೆಂ ಶೆತ್
 5. ಜಾಗತಿಕ್ ಪವಿತ್ರ್ ಸಭೆಚೊ ಹುಸ್ಕೊ ದವರ್ನ್ ಜಿಯೆಂವ್ಚೆಂ ಶೆತ್
- ವಿಗಾರ್ ಬಾಪಾನ್ ಆಪ್ಲೊ ಸಂದೇಶ್ ದಿಲೊ ಆನಿ ಗುರ್ಕಾರಾಂನಿ ಉರ್ಬೆನ್ ಸೆವಾ ದೀಂವ್ಕ್ ಆಪವ್ಣೆಂ ದಿಲೆಂ.
- ಹ್ಯಾ ಸಹಮಿಲನಾಂತ್ ಒಟ್ಟುಕ್ 38 ಜಣಾಂನಿ ಭಾಗ್ ಘೆತ್‌ಲ್ಲೊ.



ಮರಿಯೆಚೆಂ ಲೀಜನಾಚೆಂ ಫೆಸ್ಟ್

ಮರಿಯೆಚೆಂ ಲೀಜನ್ ವಾಲೆನ್ನಿಯಾ ಪ್ರೆಸಿದಿನ್ ಸಪ್ಟೆಂಬರ್ 17 ತಾರಿಕೆರ್ ಸನ್ವಾರಾ ಸಾಂಜೆರ್ ಲೀಜನಾಚೆಂ ಫೆಸ್ಟ್ ಆಚರಣ್ ಕೆಲೆಂ. ಸಾಂಜೆಚ್ಯಾ 5 ವೊರಾರ್ ಕೊಂತಾಚೊ ತೇರ್, ಸುರ್ವಿಲಿಂ ಮಾಗ್ಣಿಂ ಆರಂಭ್ ಕೆಲಿಂ. 5.30 ವೊರಾರ್ ಪವಿತ್ರ್ ಎವ್ಕರಿಸ್ತಾಚೆಂ ಬಲಿದಾನ್ ಸಹಾಯಕ್ ವಿಗಾರ್ ಬಾಪ್ ನವೀನ್ ಪಿಂಟೊನ್ ಭೆಟಯ್ಲೆಂ.

ಉಪ್ರಾಂತ್ ಇಗರ್ಜೆಚ್ಯಾ ಫೆರೆರ್ ಸಾಲಾಂತ್ ಸಹಮಿಲನ್ ಆಸಾ ಕೆಲ್ಲೆಂ. ಅತ್ತೀಕ್ ದಿರೆಕ್ಟೊರ್ ಮಾ ಬಾ ಜೇಮ್ಸ್ ಡಿ'ಸೋಜ, ಸಹಾಯಕ್ ವಿಗಾರ್ ಬಾಪ್ ನವೀನ್ ಪಿಂಟೊ ಆನಿ ಬಾಪ್ ವಿಲಿಯಂ ಬಾರೊಕ್ವೆಸ್ ಹಾಜಿರ್ ಆಸ್ಲೆ. ಗೊವ್ಳಿಕ್ ಪರಿಷದೆಚೊ ಉಪಾಧ್ಯಕ್ಷ ಶ್ರೀ ಅರುಣ್‌ರಾಜ್ ರೊಡ್ರಿಗಸ್, ಕಾರ್ಯದರ್ಶಿ ಶ್ರೀ ಲೆಸ್ಲಿ ಡಿ'ಸೋಜ, ಕಮಿಷಿಯಂ ಉಪಾಧ್ಯಕ್ಷಿಣ್ ಭಯ್ಲ್ಯಾ ಫಿಲೊಮಿನಾ ತಶೆಂಚ್ ಫಿರ್ಗಜೆಂತ್ಲೆ ವಿವಿಧ್ ಸಂಘ್ ಸಂಸ್ಥಾಚೆ ಹುದ್ದೆದಾರ್ ಹಾಜಿರ್ ಆಸ್ಲೆ.

ಅಧ್ಯಕ್ಷಿಣ್ ಭಯ್ಲ್ಯಾ ಡೊರತಿ ಡಿ'ಸೋಜನ್ ಸರ್ವಾಂಕ್ ಸ್ವಾಗತ್ ಕೆಲೊ. ಭಯ್ಲ್ಯಾ ಹಿಲ್ದಾ ಮೆಂಡೊನ್ಸಾನ್ ವಾರ್ಷಿಕ್ ವರ್ದಿ ಸಭೆ ಮುಖಾರ್ ವಾಚ್ಚಿ. ವಿಗಾರ್ ಬಾಪಾನಿ ತಶೆಂಚ್ ಕಮಿಷಿಯಂ ಉಪಾಧ್ಯಕ್ಷಿಣ್ ಭಯ್ಲಿನ್ ಸರ್ವಾಂಕ್ ಫೆಸ್ತಾಚಿ ಉಲ್ಲಾಸ್ ಪಾಟಯ್ಲೆ ಆನಿ ಬರೊ ಸಂದೇಶ್ ದಿಲೊ.





ಲೀಜನಾಚ್ಯಾ ಸಾಂದ್ಯಾಂನಿ ಪದಾಂ, ನಾಟ್ಯುಳೊ ಪ್ರದರ್ಶಿತ್ ಕರ್ನ್ ಸಂತೊಸ್ಪರಿತ್ ಕೆಲೆಂ. ಬಾವ್ ಪೀಟರ್ ಡಿ'ಸೋಜನ್ ಹೊಸಿ ಹೊಸಿ ಖೆಳ್ ಚಲವ್ನ್ ವೆಲೊ. ಖೆಳಾಂತ್ ಜೆಕ್‌ಲ್ಯಾಂಕ್ ಬಾಪ್ ವಿಲಿಯಂ ಬಾರೊಕ್ಸಾನ್ ಇನಾಮಾಂ ವಾಂಟ್ಲೆಂ. ಉಪಾಧ್ಯಕ್ಷಿಣ್ ಭಯ್ಲೆ ಜೆಸ್ಸಿ ಬಾರೆಟ್ಲೊನ್ ಸರ್ವಾಂಚೊ ಉಪ್ಕಾರ್ ಆಟವ್ನ್ ಧನ್ಯವಾದ್ ಪಾಟಯ್ಲೆ. ಭಯ್ಲೆ ಲಿನೆಟ್ ಮಿನೇಜಸಾನ್ ಕಾರ್ಯೆಂ ಚಲವ್ನ್ ವ್ಹೆಲೆಂ. ಜೆವ್ಣಾಸವೆಂ 8.30 ವೊರಾರ್ ಕಾರ್ಯೆಂ ಸಂಪ್ಲೆಂ.



ಕಥೊಲಿಕ್ ಸಭಾ ಘಟಕಾ ಥಾವ್ನ್ ಮಾನಸ-ಪಾಂಬೂರ್ ಆಶ್ರಮಾಚಿ ಭೆಟ್



ಸಪ್ಟೆಂಬರ್ ಮಹಿನ್ಯಾಚ್ಯಾ 4 ತಾರಿಕೆರ್ ಆಯ್ತಾರಾ ಸಕಾಳಿಂ 9.30 ವೊರಾರ್ ಘಟಕಾಚೆ ಸಾಂದೆ ಥೊಡ್ಯಾ ಫಿರ್ಗಜೆಗಾರಾಂ ಸಾಂಗಾತಾ, ಫಾಿ ನವೀನ್ ಪಿಂಟೊ ಆನಿ ಫಾಿ ಅರುಣ್ ಲೋಬೊ ಹಾಂಚ್ಯಾ ಮುಖೆಲ್ಪಣಾ ಖಾಲ್ ವಿಗಾರಾಚ್ಯಾ ಮಾಗ್ಣ್ಯಾವಿಧಿ ಸವೆಂ ಪಯ್ಲೆ ಆರಂಭ್ ಕರ್ನ್, ಮುಕಾರ್ ಪಯ್ಲೆ ಮುಂದರುನ್, ಮಧೆಂ ಸುರತ್ಕಲ್ ಫಿರ್ಗಜೆಕ್ ಭೆಟ್ ದೀವ್ನ್ ಆಮ್ಚೊ ಆದ್ಲೊ ವಿಗಾರ್ ಮಾಿ ಬಾಪ್ ಪಾವ್ಲಾ ಪಿಂಟೊಚ್ಯಾ ಸಹಕಾರಾನ್ ಥಂಯ್ಸರ್ ಕಾಫಿ-ಪ್ಲಳಾರ್ ಸೆವ್ನ್ ಆಶ್ರಮಾಕ್ ಪಾವ್ಲ್ಯಾಂವ್. ಥಂಯ್ಸರ್ ವಸ್ತಿ ಕರ್ಚ್ಯಾ ಭುರ್ಗ್ಯಾಂಕ್ ಪಳೆವ್ನ್ ಥಟಕ್ ಜಾಲ್ಯಾಂವ್. ತಿಂ ಸಕ್ಲಾಂ ಪರಿಂ ನಾಂತ್ ಜಾಲ್ಯಾರೀ ಬಾರಿಚ್ಚ್ ಹುಶಾರ್, ಧಾದೊಶಿ, ಖುಶಾಲಿ ಜಾವ್ನಾಸ್ಲಿಂ ಆನಿ ವಿವಿಧ್ ದೆಣ್ಯಾಂನಿ ಭರ್ಲೆಲಿಂ. ಆಮಿ ತಾಂಚಾ ಸಾಂಗಾತಾ

ನಾಚ್, ಪದಾಂ ಘೊಕಣಾಂ ಖೆಳ್ ಮಾಂಡುನ್ ಹಾಡ್ನ್ ಸಂತೊಸ್ ಪಾವ್ಲ್ಯಾಂವ್. ಫಿರ್ಗಜೆಗಾರಾಂನಿ ದಾನ್ ದಿಲ್ಲೊ ತಾಂದುಳ್ ಆನಿ ಹೆರ್ ವಸ್ತು ತಾಂಕಾಂ ದೀವ್ನ್ ತಾಂಚೆ ಸಾಂಗಾತಾ ದನ್ವಾರಾಂಚೆಂ ಜೆವಾಣ್ ಜೆವ್ಲ್ಯಾಂವ್. ಥಂಯ್ ಥಾವ್ನ್ ಆಮಿ ಮುಕಾರ್ಡುನ್ ಕಾರ್ಕೊಳ್ ಮೈನರ್ ಬಾಸಿಲಿಕಾ ಸಾಂ ಲೋರೆಸಾಚ್ಯಾ ಪೂನ್ ಶೆತಾಕ್ ಭೆಟ್ ದೀವ್ನ್ ಸಾಂಜೆರ್ ಜುಸ್ತ್ 5.30 ವೊರಾರ್ ವಾಲ್ಸಿಯಾ ಪಾಟಿಂ ಪಾವ್ಲ್ಯಾಂವ್. ಹ್ಯಾ ಕಾರ್ಯಾಕ್ ಸಂಚಾಲಕ್ ಜಾವ್ನ್ ಮಾನೆಸ್ತ್ ಸ್ಟೀವನ್ ರೊಡ್ರಿಗಸ್, ಆಮ್ಚೆಂ ಪಯ್ಲೆ ಬರ್ಯಾ ಥರಾನ್ ಜಾಂವ್ಚ್ಯಾಕ್ ಬರೊ ವಾವುರ್ಲಾ. ಬಸ್ಪಾಚಿ ವ್ಯವಸ್ಥಾ ಮಾನೆಸ್ತ್ ಅನಿಲ್ ಲೋಬೊನ್ ಕೆಲ್ಲಿ. ಘಟಕಾಚ್ಯಾ ಅಧ್ಯಕ್ಷಾನ್, ಮಾನೆಸ್ತ್ ಪ್ಯಾಟ್ರಿಕ್ ಡಿ'ಸೋಜಾನ್ ಸರ್ವ್ ರಿತಿನ ಜವಾಬ್ದಾರಿ ಘೆವ್ನ್ ಆಶ್ರಮಾಚಿ ಭೆಟ್ ಯಶಸ್ವಿ ಕೆಲ್ಲಿ.



ದಾದ್ಲ್ಯಾಂಚೊ ದೀಸ್

ದಾದ್ಲ್ಯಾಂಚೊ ದೀಸ್ ಏಕ್ ವಿಶೇಷ್ ಆನಿ ಆಪ್ರೊಪ್ ಕಾರ್ಯಂ. ಸಪ್ಟೆಂಬರ್ 18 ತಾರಿಕ್ ಸಾಂಜೆರ್ 4 ವರಾಂಚ್ಯಾ ಮಿಸಾ ಸವೆಂ ಸುರ್ವಾತ್ ಕೆಲೊ.



ಮಾ ಬಾ ನವೀನ್ ಪಿಂಟೊನ್ ಮಿಸಾಚೆಂ ಬಲಿದಾನ್ ಭೆಟಯ್ಲೆಂ. ಉಪ್ರಾಂತ್ ಫೆರೆರ್ ಸಾಲಾಂತ್ ಕಾರ್ಯಂ ಮಾಂಡುನ್ ಹಾಡ್ಲೆಂ. 'ಅಮೊರಿಸ್ ಲೆತಿಶಿಯಾ' "ಮೊಗಾಚೊ ಸಂತೊಸ್" ಮ್ಹಳ್ಳ್ಯಾ ಪಾಪಾ ಫ್ರಾನ್ಸಿಸಾನ್ ದಿಲ್ಲ್ಯಾ ಆಪೊಸ್ತಲಿಕ್ ಶಿಕೊವ್ಣೆಂತ್ ದಾದ್ಲ್ಯಾಂಚ್ಯಾ ಜವಾಬ್ದಾರಿ ವಿಶಿಂ ಆಪೂರ್ಬಾಯೆಚಿ ಶಿಕೊವ್ಣ್ ಮಾ ಬಾ ಅನಿಲ್ ಸೊಜ್ ಕುಟ್ಮಾ ಕೇಂದ್ರಾಚೊ ದಿರೆಕ್ಟೊರ್ ಹಾಣಿಂ ದಿಲಿ. ಥೊಡೆ ಖೆಳ್ ದಾದ್ಲ್ಯಾಂಕ್ ಮಾಂಡುನ್ ಹಾಡ್ಲೆ. ಮಾನೆಸ್ತ್ ಅರುಣ್‌ರಾಜ್ ರೊಡ್ಡಿಗಸಾನ್ ಕಾರ್ಯಂ ನಿರ್ವಾಹಣ್ ಕೆಲೆಂ. ಮಾನೆಸ್ತ್ ವಿನ್ಸೆಂಟ್ ಡೆಸಾನ್ ಸ್ವಾಗತ್ ಕೆಲೊ. ವಿಗಾರಾನ್ ಸಂದೇಶ್ ದೀವ್ನ್ ಧನ್ಯವಾದ್ ಪಾಟಯ್ಲೆಂ. ಹ್ಯಾ ಕಾರ್ಯಕ್ರಮ್ ಒಟ್ಟುಕ್ 90 ದಾದ್ಲೆ ಹಾಜಿರ್ ಆಸ್ಲೆ. ಹುನ್ ಹುನ್ ಸುಪ್ ಪಿಯೆವ್ನ್ ಕಾರ್ಯಂ ಸಂಪಯ್ಲೆಂ.

ಮೊಂತಿ ಫೆಸ್ತಾಚೊ ಸಂಭ್ರಮ್

ಮೊಂತಿ ಫೆಸ್ತ್ ಸಪ್ಟೆಂಬರ್ 8 ತಾರಿಕೆರ್ ಸಕಾಳಿಂ 8 ವರಾಂಚ್ಯಾ ಮಿಸಾ ಸವೆಂ ಸಂಭ್ರಮಾನ್ ಆಚರಣ್ ಕೆಲೆಂ. ಪಯ್ಲೆಂ ಫಿರ್ಗಜೆಚ್ಯಾ ದೋನ್ ಕುಶಿಂ ಗೋರಿಗುಡ್ಡೆ ಥಾವ್ನ್ ಏಕ್ ಪುರ್ಶಾಂವ್, ಆನಿ ವಾಲೆನ್ನಿಯಾ ಸರ್ಕಲಾ ಥಾವ್ನ್ ಅನ್ಯೇಕ್ ಪುರ್ಶಾಂವಾರ್ ಲೋಕ್ ಭಕ್ತಿನ್ ಬ್ಯಾಂಡಾಚ್ಯಾ ನಾದಾನ್ ಯೇವ್ನ್, ಮರಿಯೆಚ್ಯಾ ಗ್ರೊಟ್ಯಾಲ್‌ಗಿಂ ಸಾಂಗಾತಾ ಜಮ್‌ಲ್ಲೊ. ಕಾರ್ಯಂ ಹೆ ಪರಿಂ ಆಸ್ಲೆಂ.

- ನವ್ಯಾ ಭಾತಾಚೆರ್ ಅಶೀರ್ವಾದ್ ಬಾಪ್ ಅರುಣ್ ಲೋಬೊನ್ ಮಾಗ್ಲೆಂ.
- ಉಪ್ರಾಂತ್ ಇಗರ್ಜೆಚ್ಯಾ ಮೈದಾನಾರ್ ದೋನ್ ಸಾಲಾಂನಿ ಪುರ್ಶಾಂವಾರ್ ಮರಿಯೆಕ್ ಫುಲಾಂ ಅರ್ಪಿಲಿಂ.
- ಗೀತ್ ಗಾವ್ನ್ ದೇವ್ ಮಂದಿರಾಕ್ ಪುರ್ಶಾಂವ್
- ಸಂಭ್ರಮಿಕ್ ಮಿಸಾಚೆಂ ಬಲಿದಾನ್ ವಿಗಾರ್ ಬಾಪ್ ಜೇಮ್ಸ್ ಸೊಜಾನ್ ಭೆಟಯ್ಲೆಂ. ಮಾ ಬಾ ನವೀನ್ ಪಿಂಟೊ, ಸಹಾಯಕ್ ವಿಗಾರಾನ್ "ಮರಿಯೆಚಿ ಶೆಗುಣ್ ಆಮ್ಚ್ಯಾ ಕುಟ್ಮಾಕ್ ಪ್ರೇರಣ್" ಮ್ಹಳ್ಳಿ ವಿಶಿಂ ಶೆರ್ಮಾಂವ್ ದಿಲೊ. ಮಾ ಬಾ ವಿಲಿಯಂ ಬಾರಾಕ್ಟೊಸಾನ್ ಸಹ ಭೆಟವ್ಣಿ ಕೆಲಿ.
- ನಿಮಾಣೆ ಎಲ್.ಸಿ.ಡಿ-ಟಿ.ವಿ ಪ್ರೊಜೆಕ್ಟರ್ ಉಗ್ತಾವಣ್ ಕೆಲೆಂ ಮ್ಹಣ್ ಪರ್ಗಟ್ಲೆಂ. ಸರ್ವಾಂಕ್ ಕೊಬು ವಾಂಟ್ಲೊ.





ಸಾಂತ್ ಅಂತೋನ್ ವಾಡ್ಯಾಂತ್ ಮೊಂತಿಫೆಸ್ತ್ ಆಚರಣ್

ಸಾಂ ಅಂತೋನ್ ವಾಡ್ಯಾಂಚಿಂ 41 ಜಣಾಂ ಶ್ರೀ ಬೆಸಿಲ್ ಲೀನಾ ಬ್ರಿಟಿಷ್ ಹಾಂಚ್ಯಾ ಘರಾ ಜಮಾತೆಕ್ ಮೊಂತಿ ಸಾಂಯ್ಪಿಣೆಚೆಂ ಫೆಸ್ತ್ ಆಚರಣ್ ಕರ್ಚ್ಯಾ ಖಾತಿರ್ ನವೆಂ ಜೆಂವ್ಕ್ ಜಮ್ಲಿಂ. ಜಮಾತ್ 6 ವೊರಾರ್ ಆರಂಭ್ ಜಾಲಿ. ಪಯ್ಲೆಂ ಸಾತ್ ಮೆಟಾಂಚೆ ವಿಧಾನ್ ಚಲವ್ನ್ ವೆಲೆಂ. ನಂತರ್ ಮನೋರಂಜನ್ ಕಾರ್ಯಕ್ರಮ್ ಚಲವ್ನ್ ವೆಲೆಂ. ಹಾಂತುಂ ಉಮಿಣ್ಯೊ, ಜೋಕ್ಸ್ ಆಸ್ಲೆ. ಫಾತಿಮಾ ಸಾಯ್ಪಿಣ್ ದಿಸ್ಪಿಕ್ ಪಡೊನ್ ಶೆಂಬೊರ್ ವರ್ಸಾಂಚೊ ಉತ್ಸವ್ ಚಲಂವ್ಚ್ಯಾ ವಗ್ತಾ ಮರಿಯೆಚಿಂ ಸಗ್ಳ್ಯಾ ವರ್ಸಾಂತ್ ಯೆಂವ್ಚಿಂ ಫೆಸ್ತಾಂ ಆನಿ ತಾಚಿ ತಾರಿಕ್ ಸಾಂಗ್ಲ್ಯಾ ವ್ಯಕ್ತಿಂಕ್ ಬಹುಮಾನ್ ದಿಲೆಂ. ಮಾಗಿರ್ ಸರ್ವಾಂನಿ ಸಂತೊಸಾನ್ ಜೆವ್ಣಾಂತ್ ಭಾಗ್ ಘೆತ್ಲೊ.

—ಮೇಬಲ್ ಸಲ್ಡಾನಾ, ಸಂಚಾಲಕಿ

ವೈಶಂತಿಕ್ ಭಾವಾಂನಿ ರಾಂದ್ವಯ್ ವಾಂಟ್ಲಿ

2016, ಸಪ್ಟೆಂಬರ್ 7 ತಾರ್ಕೆರ್ ಬುದ್ಧಾರಾ ಸಾಂಚೆರ್ 4.30 ವೊರಾರ್ ಇಗರ್ಜೆಚ್ಯಾ ಫೆರೆರ್ ಹೊಲಾಂತ್ ಫಿರ್ಗಜೆಂತ್ಲಿಂ 75 ಗರ್ಜೆವಂತ್ ಕುಟ್ಮಾಂ ಜಮ್ಲಿಂ.



ಸುರ್ವೆರ್ ಸಾಂ. ವಿಶೆಂತ್ ಪಾವ್ಲ್ ಸಭೆಚ್ಯಾ ಕಾರ್ಯದರ್ಶಿ ಶ್ರೀ ಫೆಲಿಕ್ಸ್ ಡಿಸಿಲ್ವಾನ್ ಸರ್ವಾಂಕ್ ಸ್ವಾಗತ್ ಕೆಲೊ. ಸಹಾಯಕ್ ವಿಗಾರ್ ಮಾ ಬಾ ನವೀನ್ ಪಿಂಟೊನ್ ದೆವಾಚೊ ಆಶೀರ್ವಾದ್ ಮಾಗ್ಲೊ. ವಿಗಾರ್ ಬಾಪ್ ಜೇಮ್ಸ್ ಡಿಸೋಜಾನ್ ಅರ್ಥಾಭರಿತ್ ಸಂದೇಶ್ ದಿಲೊ. ಕಾರ್ಯಾಚೊ ಪ್ರಮುಖ್ ಪೋಷಕ್ ಶ್ರೀ ರೋನಾಲ್ಡ್ ರೊಡ್ರಿಗಸ್ ಹಾಣೆಂ ಎಕಾ ಕುಟ್ಮಾಕ್ ರಾಂದ್ವಯ್ ದೀವ್ನ್ ರಾಂದ್ವಯ್ ವಾಂಟ್ಲೆಂ ಕಾರ್ಯಕ್ರಮ್ ಉದ್ಘಾಟನ್ ಕೆಲೆಂ. ಉಪ್ರಾಂತ್ ವಿಗಾರ್ ಬಾಪ್, ಸಹಾಯಕ್ ವಿಗಾರ್ ಆನಿ ಶ್ರೀ ಡೊಲ್ಫಿ ಸಲ್ಡಾನಾ ಹಾಣಿಂ ತೀನ್ ಕುಟ್ಮಾಂಕ್ ರಾಂದ್ವಯ್ ವಾಂಟುನ್ ದಿಲಿ. ಸಾಂ. ವಿಶೆಂತ್ ಪಾವ್ಲ್ ಸಭೆಚೊ ಸಾಂದೊ ಶ್ರೀ ಆಲ್ವಿನ್ ಮಸ್ಕರೇನ್ವೆಸ್ ಹಾಣೆಂ ಕುಟ್ಮಾಂಚಿಂ ನಾಂವಾಂ ವಾಚುನ್ ಸಾಂಗ್ಲಿಂ. ಜಮ್ಲೆಲಿಂ 75 ಗರ್ಜೆವಂತ್ ಕುಟ್ಮಾಂ ವರ್ತ್ಯಾ ಸಂತೊಸಾನ್ ರಾಂದ್ವಯ್ ಘೆವ್ನ್ ವೈಶಂತಿಕ್ ಭಾವಾಂಕ್ ಅರ್ಗಾಂ ಪಾಟವ್ನ್ ಘರಾ ಗೆಲಿಂ.

ಶಿಕ್ಷಕಾಂಚೊ ದೀಸ್



ಸಾಂ ವಿಶೆಂತ್ ಫೆರೆರ್ ಕಿಂಡರ್ ಗಾರ್ಟನ್ ಶಿಕ್ಷಕಾಂಚೊ ದೀಸ್ ಸಪ್ಟೆಂಬರ್ ಮಹಿನ್ಯಾಚ್ಯಾ 1 ವೆರ್ ಸಕಾಳಿಂ 10 ವೊರಾಂ ಥಾವ್ನ್ 11.30 ವೊರಾಂ ಪರ್ಯಾಂತ್ ಚಲ್ಲೊ. ಸುರ್ವೆರ್ ನರ್ಸರಿಚ್ಯಾ ಭುರ್ಗ್ಯಾಂನಿ ನೃತ್ಯಾ ದ್ವಾರಿಂ ಕಾರ್ಯಕ್ರಮಾಚಿ ಸುರ್ವಾತ್ ಕೆಲಿ. ಶ್ರೀಮತಿ ಜೆನೆಟ್ ಲೋಬೊನ್ ಸಂಸಾರಾಚ್ಯಾ ಸರ್ವ್ ಶಿಕ್ಷಕಾಂ ಖಾತಿರ್ ಮಾಗ್ಣೆಂ ಅರ್ಪಿಲೆಂ.

ಮುಖೆಲ್ ಸಂಯ್ತಿ ಜಾವ್ನ್ ಶ್ರೀಮತಿ ಪ್ಯಾಟ್ರಿ ಪಿಂಟೊ, ಮಾ ಬಾ ಜೇಮ್ಸ್ ಡಿಸೋಜಾ, ಸಹಾಯಕ್ ವಿಗಾರ್ ಮಾ ಬಾ ನವೀನ್ ಪಿಂಟೊ ಹಾಜಿರ್ ಆಸ್ಲೆ. ಇಸ್ಕೂಲಾಚ್ಯಾ ಮುಖೆಲ್ ಮೆಸ್ತಿರ್ಸ್ ಶ್ರೀಮತಿ ಎಮಿಲ್ಡಾ ಮೊಂತೇರೊನ್ ಫುಲಾಂಚೊ ತುರೊ ದೀವ್ನ್ ಸ್ವಾಗತ್ ಕೆಲೊ.

ನರ್ಸರಿ, ಎಲ್.ಕೆ.ಜಿ. ಯು.ಕೆ.ಜಿ. ಭುಗ್ಯಾಂನಿ ತಾಂಚಾ ಶಿಕ್ಷಕಾಂ ವಿಶಿಂ ತಾಂಚಿಂ ಭೊಗ್ಲಾಂ ಉಚಾರ್ಲಿಂ. ತಶೆಂಚ್ ನೃತ್ಯಾಂ ಆನಿ ಪದಾಂ ದ್ವಾರಿಂ ದಿಸಾಚೊ ಮಹತ್ವ್ ದಾಕೊವ್ನ್ ದಿಲೊ.

ವಿಗಾರ್ ಬಾಪಾನಿಂ ತಾಂಚ್ಯಾ ಸಂದೇಶಾಂತ್ 'ಶಿಕ್ಷಕಿ' ಮ್ಹಳ್ಳಾರ್ ಕೋಣ್? ಹ್ಯಾ ವಿಶಿಂ ಮಹತ್ವ್ ಕಿತೆಂ ಮ್ಹಣ್ ವಿವರಲೆಂ ಆನಿ ಸರ್ವ್ ಶಿಕ್ಷಕಾಂಕ್ ಶುಭಾಶಯ್ ಪಾಠಯ್ಲೆ. ತಶೆಂಚ್ ಲ್ಹಾನ್ ಭುಗ್ಯಾಂಚಿ ಜವಾಬ್ದಾರಿ ವರ್ತಿ ಮ್ಹಣೊನ್ ತಾಂಚ್ಯಾ ವಾವ್ರಾಕ್ ಶಾಬಾಸ್ತಿ ಪಾಠಯ್ಲಿ.



ಮುಖೆಲ್ ಸಯ್ಲಿ ಶ್ರೀಮತಿ ಪ್ರಾಟೆ ಪಿಂಟೊನ್ ಚಡಾವತ್ ಆಮ್ಚ್ಯಾ ಭುಗ್ಯಾಂಚಿಂ ಆವಯ್ ಬಾಪಯ್ ಶಿಕ್ಷಿ ನ್ಹಯ್ ಜಾಲ್ಯಾರಿ ಆತಾಂ ಇಸ್ಕೂಲ್ ಎಕ್ ಉನ್ನತ್ ಮೆಟ್ರಿಕ್ ಪಾವ್ಲಲ್ಯಾಕ್ ಸಂತೊಸ್ ಉಚಾರ್ಲೊ ಆನಿ ಶಿಕ್ಷಕಿಂಕ್ ಶುಭಾಶಯ್ ಪಾಠಯ್ಲೆ.

ನಿಮಾಣೆಂ ವಿಗಾರ್ ಬಾಪಾನಿಂ ಶಿಕ್ಷಕಿಂಕ್ ಇನಾಮಾಂ ವಾಂಟ್ಲಿಂ. ಶ್ರೀಮತಿ ಎಡೊಲಿನ್ ಸೊನ್ಸ್ ಹಿಣೆಂ ಸರ್ವಾಂಚೊ ಉಪ್ಕಾರ್ ಬಾವುಡ್ಲೊ. ಶ್ರೀಮತಿ ನ್ಯಾನ್ಸಿ ಡಿ'ಸೋಜಾನ್ ಸಗ್ಳೆಂ ಕಾರ್ಯೆಂ ಚಲವ್ನ್ ವ್ಹೆಲೆಂ. ಭುಗ್ಯಾಂಕ್ ಕೇಕ್ ಆನಿ ಪೀವನ್ ದೀವ್ನ್ ಕಾರ್ಯೆಂ ಸಂಪಯ್ಲೆಂ.




ಯೂತ್ ಕೆಫೆ 2016



ಉಲ್ಲಾಸ್ ಭರಿತ್, ಮನೋರಂಜಿತ್ ಯುವಜನಾಂಕ್ ಉರ್ಬೆವಂತ್ ಕರ್ಚೆಂ ತಸಲೆಂ ಏಕ್ ಆಪೂರ್ವ್ ಆನಿ ವಿಶೇಷ್ ಕಾರ್ಯೆಂ ಸಪ್ಟೆಂಬರ್ 25 ವೆರ್ ಸಕಾಳಿಂ 9.30 ಥಾವ್ನ್ ದೊನ್ವಾರಾಂ 12.45 ಪರ್ಯಾಂತ್ ಗೋಲ್ಡನ್ ಜ್ಯುಬಿಲಿ ಸಾಲಾಂತ್ ಮಾಂಡುನ್ ಹಾಡ್ಲೆಂ.

ಫಿರ್ಗಜೆಚ್ಯಾ ಸರ್ವ್ ಯುವಜನಾಂಕ್ ಮ್ಹಣ್ಲೆ IPUC ವಯ್ಲಾಂಕ್ 28 ವರ್ಸಾಂ ಭಿತರ್ಯಾಂಕ್ ತೆಂ ಜಾವ್ನಾಸ್ಲೆಂ. ಹ್ಯಾ ಕಾರ್ಯಾಂತ್ ಒಟ್ಟುಕ್



78 ಯುವಜನಾಂನಿ ಕ್ರಿಯಾತ್ಮಕ್ ರಿತಿನ್ ವಾಂಟೊ ಘೆತ್ಲಾ. ಹೆಂ ಕಾರ್ಯೆಂ ದಿಯೆಸೆಜಿಚೊ ICYM ನಿರ್ದೇಶಕ್ ಮಾ ಬಾ ರೊನಾಲ್ಡ್ ಡಿ'ಸೋಜಾಚ್ಯಾ ಮುಖೇಲ್ಪಣಾರ್ ಚಲೊನ್ ವೆಲೆಂ. ಮಾ ಬಾ ಜೇಮ್ಸ್ ಸೊಜಾನ್ ದಿವೊ ಪೆಟವ್ನ್ ಕಾರ್ಯೆಂ ಸುರ್ವಾತ್ ಕೆಲೆಂ. ಅಧ್ಯಕ್ಷ, ಗೋರ್ಡನ್ ಆಲ್ಮೆಡಾನ್ ಸ್ವಾಗತ್ ಕೆಲೊ. ICYM ಕಾರ್ಯದರ್ಶಿ, ಜೊವಿಟಾ ರೆಬೆಲ್ಲೊನ್ ಧನ್ಯವಾದ್ ದಿಲೆ. ಖಜನ್ದಾರ್, ಆಸ್ಪನ್ ಜೋಯೆಲಾನ್ ಕಾರ್ಯಾಚೆಂ ನಿರ್ವಾಹಣ್ ಕೆಲೆಂ. ಉಪಾಧ್ಯಕ್ಷ ಮಾನೆಸ್ತಾ ಅರುಣ್‌ರಾಜ್ ರೊಡ್ರಿಗಸ್, ಕಾರ್ಯದರ್ಶಿ ಮಾನೆಸ್ತಾ ಲೆಸ್ಲಿ ಸೊಜ್ ಹಾಜಿರ್ ಆಸ್ಲೆ.



ಚಾರ್ ಪ್ರಮುಖ್ ವಿಷಯಾಂಚೆರ್ ಚರ್ಚಾ ಮಾಂಡುನ್ ಹಾಡ್ಲಿ:

1. ಸಂಚಾಲನ್ ಆನಿ ಹಾಂವ್-ಕಿತ್ಯಾಕ್, ಕಶೆಂ ಉಪ್ಕಾರ್ತಾ
2. ಅಂತರ್-ಧರ್ಮಿಯ್ ಕಾಜಾರಾಂ- ಅನಾಹುತಾಂ, ಪರಿಣಾಮ್
3. ಆಮ್ಚಿ ಫಿರ್ಗಜ್- ಯುವಜನಾಂಚೆಂ ಮೆತೆರ್ಪಣ್
4. ಆಮ್ಚಿಂ ಸಂಘಟನಾಂ -ಯುವಜನಾಂ ಕಶೆಂ ಪಾಟಿಂಬೊ ದಿತಾತ್

ಅಕೇರಿಕ್ ಮಾ ಬಾ ನವೀನ್ ಪಿಂಟೊನ್ ಯುವಜನಾಂಚಿಂ ಭೊಗ್ಲಾಂ ಜಮೊ ಕೆಲಿಂ ಆನಿ ಧನ್ಯವಾದ್ ಪಾಟವ್ನ್ ಕಾರ್ಯೆಂ ಅಕೇರ್ ಕೆಲೆಂ. ದಾನಿಂಚೊ ಉಪ್ಕಾರ್ ಭಾವುಡ್ಲೊ ಉಪ್ರಾಂತ್ BAILA ಕಾರ್ಯೆಂ ಆಸ್ಲೆಂ. ಸರ್ವಾಂಕ್ ಹೆಂ ಕಾರ್ಯೆಂ ರುಚ್ಲೆಂ.



ಕಥೋಲಿಕ್ ಸಭಾ ಘಟಕಾಚ್ಯಾ ಸಾಂದ್ಯಾಂಚಿಂ ಕುಟ್ಮಾಚಿಂ ಜಿವಣ್



ಸಪ್ಟೆಂಬರ್ 12 ತಾರಿಕೆರ್ ಸೊಮಾರಾ ಸಾಂಜೆರ್ 7 ವೊರಾರ್ ಘೆರೆರ್ ಸಾಲಾಂತ್ ಘಟಕಾಚಿ ಜಮತ್ ಆರಂಭ್ ಕೆಲಿ. ಆಡ್ಲ್ಯಾ ಮಹಿನ್ಯಾಂತ್ ಜಾಲ್ಲ್ಯಾ ಕಾಮಾಂಚ್ಯಾ ವಾವ್ರಾಚಿ ವರಿ ಸಭೆರ್ ದವರ್ನ್ ಮುಕಾರ್ ಕರುಂಕ್ ಆಸ್ಚ್ಯಾ ವಾವ್ರಾವಿಶಿಂ ಅಧ್ಯಕ್ಷಾನ್ ಸಭೆರ್ ತಿಳ್ತಲೆಂ. ಹ್ಯಾ ಕಾರ್ಯಕ್ರಮ್ ಆಮ್ಚೆ ಸಾಂಗಾತಾ ಆಮ್ಚೆ ಅತ್ತಿಕ್ ನಿರ್ದೇಶಕ್ ಬಾಪ್ ಮಾ ಜೇವ್ನ್ ಸೊಜ್ ತಶೆಂಚ್ ಸಹಾಯಕ್ ವಿಗಾರ್ ಮಾ ನವೀನ್ ಪಿಂಟೊ ಹಾಜಿರ್ ಆಸ್ಲೆ. ವಿಗಾರ್ ಬಾಪಾನಿ ಮಾಗ್ಣ್ಯಾ ವಿಧಿ ಚಲೊವ್ನ್ ವ್ಹಲಿ. ತಶೆಂಚ್ ಆಪ್ಲೊ ಸಂದೇಶ್ ಪಾಟಯ್ಲೊ ಆನಿ ಅಲ್ಪಸಂಖ್ಯಾತಾಂಕ್ ಸರ್ಕಾರಾ ಥಾವ್ನ್ ಮೆಳ್ಚೊ ಸವ್ಲತಾಯೊ ಗರ್ಜೆವಂತಾಂಕ್ ಪಾವೊಂವ್ಚೊ ವಾವ್ರ್ ಘಟಕಾನ್ ಕರ್ಚ್ಯಾಕ್ ಉಲೊ ದಿಲೊ.

ಬಾಪ್ ನವೀನ್ ಪಿಂಟೊನ್ ಜೆವ್ಣಾಚೆರ್ ಆಶೀರ್ವಾದ್ ಮಾಗೊನ್ ಜಾತಚ್ಯಾ ಘಟಕಾಂಚ್ಯಾ ಸಾಂದ್ಯಾಂನಿ ಘರಾಚ್ಯಾ ರಾಂದುನ್ ಹಾಡ್ಲೆಂ ರುಚಿಕ್ ಜಿವಣ್ ಸಾಂಗಾತಾ ಜೇವ್ನ್ ಥಾದೊಶಿ ಜಾಲ್ಯಾಂವ್. ಸುಮಾರ್ 45 ಜಣಾಂನಿ ಹಾಂತುಂ ಭಾಗ್ ಘೆತ್ಲೊ. ಹೆಂ ಕಾರ್ಯಕ್ರಮ್ ಕಥೋಲಿಕ್

ಸಭೆಚ್ಯಾ ಚರಿತ್ರಂತ್ ಪಯ್ಲೆಂ ಪಾವ್ಲಿಂ ಜಾಲ್ಲೆಂ- ಕುಟ್ಮಾಚಿಂ ಜಿವಣ್.

ಕಥೋಲಿಕ್ ಸಭಾ, ವಾಲೆನ್ನಿಯಾ ಘಟಕ್ ಸಾಂದೆಪಣಾಚಿಂ ಅಭಿಯಾನ್

2016 ಅಕ್ಟೋಬರ್ 1 ತಾರೀಕ್ ಥಾವ್ನ್ ಅಕ್ಟೋಬರ್ 30 ತಾರೀಕ್ ಪರ್ಯಾಂತ್

- 1979 ಇಸ್ಟೆಂತ್ ಲಾಯಿಕಾಂಚ್ಯಾ ಮುಕೆಲ್ಪಣಾನ್ ಆನಿ ಧಾರ್ಮಿಕಾಂಚ್ಯಾ ಮಾರ್ಗದರ್ಶನಾಖಾಲ್ 37 ವರ್ಸಾಂಚಿಂ ಕೇಂದ್ರ್, ವಾರಾಡೊ ಆನಿ ಘಟಕ್ ಹಂತಾಂನಿ ಲೊಕಾಮೊಗಾಳ್ ಸೆವಾ ದೀವ್ನ್ ಸಮಾಜಿಂತ್ ಸಭಾರ್ ಮುಕೆಲ್ಯಾಂಕ್ ರೂಪಿತ್ ಕಲ್ಲೆಂ ಬಳಿಷ್ಟ್ ಸಂಘಟನ್.
- ರಾಜಕೀಯ್, ಆರ್ಥಿಕ್, ಶೈಕ್ಷಣಿಕ್, ಸಾಮಾಜಿಕ್ ತಶೆಂ ಸಾಂಸ್ಕೃತಿಕ ಶೆತಾಂನಿ ವಿವಿಧ್ ರೀತಿಂಚೊ ವಾವ್ರ್ ದೀವ್ನ್ ಸಮುದಾಯಾಚ್ಯಾ ಗರ್ಜಾಂಕ್ ಕೆದಾಳಾಯ್ ತಯಾರ್ ಆಸ್ಚ್ಯಾ ಕಥೋಲಿಕ್ ಸಭೆಕ್ ಸಾಂದೊ ಜಾಂವ್ಕ್ ತುಮ್ಮಾಂ ಆಪವ್ಣೆಂ ದಿತಾಂವ್.
- ಕಥೋಲಿಕ್ ಸಭೆಚ್ಯಾ ವಾವ್ರಾಕ್ ಆನಿ ಹಿ ಸಭಾ ಬಳಿಷ್ಟ್ ಆನಿ ಚಡ್ ಕಾರ್ಯಾಕ್ ಕರುಂಕ್ ಕಥೋಲಿಕ್ ಸಭೆಚೊ ಜಿಣಿಯೆ ಸಾಂದೊ ಜಾಂವ್ಕ್ ತುಮ್ಮೊ ಸಹಕಾರ್ ಆಶೆತಾಂವ್.

ಮೊಗಾಳ್ ಭಾವಾ/ಭಯ್ಣಿಂ : ತುಕಾ 18 ವರ್ಸಾಂ ಪ್ರಾಯ್ ಭರ್ಲ್ಯಾ ತರ್ ಕಥೋಲಿಕ್ ಸಭೆಚೊ ಸಾಂದೊ ಜಾಂವ್ಕ್ ಆವ್ಕಾಸ್ ಆಸಾ

ಉಗ್ಡಾಸ್ ಆಸೊಂ: ಕಥೋಲಿಕ್ ಸಭಾ-ಲಾಯಿಕಾಂಚ್ಯಾ ಮುಕೆಲ್ಪಣಾರ್ ಚಲ್ಲೆಂ ಮಂಗ್ಳುರ್ ದಿಯಿಸೆಜಿಚ್ಯಾ ಹರೆಕಾ ವಾರಾಡೊ ಆನಿ ಫಿರ್ಗಜಾಂನಿ ಆಸ್ಚೆಂ ಅಧಿಕೃತ್ ಏಕ್ ಮಾತ್ರ ರಿಜಿಸ್ಟರ್ಡ್ ಸಂಘಟನ್. ಆಮಿ ಸಮುದಾಯಾಚ್ಯಾ ಸಮಸ್ಯಾಂ ವಿರೋದ್ ಝುಜೊಂಕ್ ದೆಂವ್ತಾನಾ ಸರ್ಕಾರ್ ಆಮ್ಚೊ ಸಂಖೊ ಲೆಕುನ್ ಆಮ್ಕಾಂ ತುಕ್ತಾ !

ಆಮ್ಚೊ ಸಮುದಾಯಾಚೊ ಮೋಗ್ ಆಸ್ಚ್ಯಾ ಆಮ್ಚೊ ಸಮುದಾಯಾ ಖಾತಿರ್ ಕಿತೆಂಯ್ ತರೀ ಕರುಂಕ್ ಆಶೆಂವ್ಚ್ಯಾ ಹರೈಕ್ಲಾಕ್ ತುಮ್ಮಾಂ ಸಾಂದೆ ಜಾಂವ್ಕ್ ಸಹಕಾರ್ ದೀಂವ್ಕ್ ವತ್ತಾಯೆನ್ ಆಪವ್ಣೆ ದಿತಾಂವ್. ಜಾಗ್ರತ್ ಸಮಾಜ್ ಸ್ಥಾಪನ್ ಕೆಲ್ಲ್ಯಾ ಕಥೋಲಿಕ್ ಸಭೆಚ್ಯಾ ಮಿಸಾಂವಾಂತ್ ಭಾಗ್ ಘೆಯಾ

ಹಾತಾಕ್ ಹಾತ್ ದಿವ್ಯಾಂ. ಆಮಿ ಸಮಾಜ್ ಬಳಿಷ್ಟ್ ಕರ್ಯಾಂ. ಹ್ಯಾ ಸಂಸಾರಿ ಪಯ್ಲಾಂತ್ ತುಜೊ ಥೊಡೊ ವೆಳ್ ಪುಣ್‌ಯಿ ಕ್ರಿಸ್ತಾಂವ್ ಸಮುದಾಯಾಕ್ ಲಾಭೊಂದಿ. ಹ್ಯಾ ಸಮಾಜಿಂತ್ ಸಮುದಾಯಾಚ್ಯಾ ವಾವ್ರಾಂತ್ ಹಾತ್ ಮೆಳ್ತೊಂವ್ಕ್ ಖುಶಿ ವ್ಹರ್ತಾಯ್ ತರ್, ಗಳಾಯ್ ಕರಿನಾಕಾ. ಆಜ್‌ಚ್ ಆಮ್ಚೊ ಘಟಕಾಚ್ಯಾ ಸಾಂದ್ಯಾಂಕ್ ಭೆಟ್ ದಿ ಆನಿ ಸಾಂದೊ ಜಾ.

ಪ್ಯಾಟ್ರಿಕ್ ಸೊಜ್, ಅಧ್ಯಕ್ಷ
ಮೋ: 9880873328

ಲಿಝಿ ಪಿಂಟೊ, ಕಾರ್ಯದರ್ಶಿ
ಮೋ: 9945047202

ಕಥೋಲಿಕ್ ಸಭಾ, ವಾಲೆನ್ನಿಯಾ ಘಟಕ್

Flats Available for Rent on daily basis



Vue Grande - St. Antony's
Superluxury Delux Flat
Near Valencia Church

Facilities :

3 BHK Full A/C
 Spacious 3500 sq.ft with 4 bathrooms
 24x7 water (hot & cold) & electricity
 Parking / Automatic Lift
 Tourist vehicle (Bus & Car)
 Food can be arranged

St. Antony Motors
Semiluxury Delux Flat
Near Valencia Church



Facilities :

3 BHK A/C
 Spacious 2250 sq.ft with 3 bathrooms
 24x7 water (hot & cold) & electricity
 Parking, /Automatic Lift
 Tourist vehicle (Bus & Car)
 Food can be arranged

St. Antony Kripa
Delux Flat
Near Valencia Church

Facilities :

1 BHK (Non- A/C) 650 sq. ft
 2 BHK (Non- A/C) 1250 sq. ft
 24x7 water (hot & cold) & electricity
 Parking / Automatic Lift
 Tourist vehicle (Bus & Car)
 Food can be arranged



For Bookings Contact : +91 9448260933, +91 9845385832, +91 824 2436532